

خطرناک انگلیاں



عمران سیریز نمبر 114

خطرناک انگلیاں

(تیسرا حصہ)

پیشرس

خطرناک انگلیاں ملاحظہ فرمائیے۔

ابھی میری علالت کا سلسلہ جاری ہی ہے۔ امراض جگر سے جلد چھٹکارا نہیں ہوتا۔ پوری طرح صحت یاب نہیں ہوا ہوں۔ لیکن اتنا تو کر ہی سکتا ہوں کہ جیسے تیسے آپ کو انتظار کی مزید زحمت سے بچالوں۔ لہذا کتاب حاضر ہے۔ میں نے انتہائی کوشش کی ہے کہ پڑھنے والوں کو مطمئن کر سکوں۔ اس کے باوجود بھی اگر کسی صاحب کو بہت زیادہ مزہ نہ آئے تو بیمار سمجھ کر معاف کر دیں۔ بس دعا کرتے رہئے کہ پوری طرح آپ کی خدمت کے قابل ہو جاؤں۔

اچھا اب پوری بات سن لیجئے اور پھر مجھ پر الزام لگائیے گا کہ میں حکومت سے کوئی انعام لینا چاہتا ہوں یا ایک سرمایہ دار گھرانے کے نام سے منسوب انعام کا متمنی ہوں۔ اگر میں اس سوال کے جواب میں کوئی مقالہ لکھ رہا ہوتا تو اگلی سطریں مندرجہ ذیل ہوتیں۔

”شہنشاہیت نے اسلامی سماجی ارتقاء کی راہ روک لی تھی۔ ورنہ دنیا

کو بھانت بھانت کے ازموں (ISMS) کا منہ نہ دیکھنا پڑتا۔“

اور بھائی اسلام کو تماشا بنا لیا ہے یا ر لوگوں نے جسے دیکھو ایک نئی

تفسیر لئے دوڑا آ رہا ہے۔ لیکن اب وہ وقت دور نہیں جب دودھ کا

دودھ اور پانی کا پانی ہو جائے۔ انشاء اللہ عالم اسلام بیدار ہو رہا ہے۔
 اور ہاں اس خیال کو دل سے نکال دیجئے کہ میں اپنے ہی جیسے کسی
 انسان سے انعام کا خواہاں ہوں۔ اس کا تصور بھی مجھے احساسِ کمتری
 کے گڑھے میں دھکیل دے گا۔ میرے لئے میرے اللہ کا یہی انعام کافی
 ہے کہ کتب فروش میری کتابوں کو ”کرنسی نوٹ“ کہتے ہیں۔

امید ہے کہ آپ کی تشفی ہو گئی ہوگی۔ بھائی صاحب اگر میرے
 سر میں لیڈری کا سودا سماتا تو کبھی کالیڈر بن کر آب تک دریا برد ہو چکا
 ہوتا۔ کیا سمجھے! میری طرف سے بدگمان نہ ہوا کیجئے۔ میں ہمیشہ غریب
 مسلم عوام کے ساتھ رہا ہوں اور انشاء اللہ مرتے دم تک رہوں گا۔
 کیونکہ میں بھی غریب ہی ہوں۔ غربت ہی میں ہوش سنبھالا تھا اور
 اللہ سے دعا ہے کہ غریبوں کے ساتھ مجھے اٹھائے۔ آپ کی باتوں نے
 مجھے بہت زیادہ دکھی کر دیا ہے بہر حال خدا آپ کو خوش رکھے۔

والسلام

ابنِ صفحہ

یکم مئی ۱۹۸۰



آئی ایس آئی والوں نے ہنگامہ برپا کر دیا تھا۔ کیونکہ کرنل مکرم پروفیسر شکور والے ہوٹل کے کمرے میں بیہوش پڑا ملا تھا اور پروفیسر شکور کا کہیں پتا نہیں تھا۔ پولیس پہلے ہی سے پروفیسر شکور سے متعلق پوچھ گچھ کرتی پھر رہی تھی کہ کسی طرح اس کی رسائی دینار ہوٹل تک ہو گئی۔ بلیک زیرو کو اس کی اطلاع ملی تو اس نے بحیثیت ایکس ٹوان لوگوں سے رپورٹ طلب کر لی جو دینار ہوٹل کی نگرانی کر رہے تھے۔ یہ ظفر الملک اور جیمسن تھے۔

”لیس سر۔“ ظفر الملک بولا۔ ”پولیس کو کئی دنوں سے پروفیسر کی تلاش تھی۔ وہ دینار ہوٹل تک جا پہنچی۔ پروفیسر کئی دنوں سے غائب تھا۔ کنجی کاؤنٹر کلرک کے پاس تھی۔ پولیس نے کنجی حاصل کر کے کمرہ کھولا۔ وہاں سے کوئی کرنل مکرم اس خال میں برآمد ہوا کہ اس کا جسم رسیوں سے جکڑا ہوا تھا۔ بحالت بیہوشی ملا تھا۔ ڈاکٹر کی رپورٹ کے مطابق اسے افیون کے انجکشن کے تحت رکھا گیا تھا۔ اُسے بالآخر آئی۔ ایس۔ آئی والے لے گئے۔ پروفیسر کے کمرے سے اُس کے کاغذات بھی برآمد ہوئے ہیں جو پولیس کے بیان کے مطابق جعلی ہیں۔“

”کرنل مکرم کے بارے میں مزید معلومات حاصل کر کے مجھے ایک گھنٹے کے اندر مطلع کرو۔“ بلیک زیرو نے کہا۔

”بہت بہتر۔“ کہہ کر رابطہ منقطع کر دیا گیا۔

اب پروفیسر شکور آئی۔ ایس۔ آئی والوں کا بھی ٹارگٹ بن گیا تھا۔ ایک ڈپٹی ڈائریکٹر میجر شہاب پوچھ گچھ کرتا ہوا شہلا چوہدری تک بھی پہنچ گیا۔

”میں نے اُسے پروفیسر شکور کی حیثیت سے پہچانا۔ اس نے بھی مجھے پہچان لیا۔ لیکن دینار ہوٹل میں اُس کے قیام سے متعلق میں کچھ نہیں جانتی۔ اس نے مجھے بتایا تھا کہ وہ اپنے کسی دوست کے ساتھ مقیم ہے۔“ شہلا چوہدری میجر شہاب کو اپنا بیان لکھواتی رہی۔ ”رائفل کلب میں اس کے مظاہروں کی میں تنہا ذمہ دار نہیں ہوں۔ کلب کے سیکریٹری بریگیڈیئر سالم نے اس کی اجازت دی تھی۔ وہ بھی پروفیسر کے پرانے شناساؤں میں سے تھے اور کلب کے متعدد ممبروں کی سفارش پر وہ دعوت نامہ اس کے نام جاری کیا گیا تھا۔“

”آپ خصوصیت سے انٹرسٹڈ نہیں تھیں؟“ میجر شہاب نے پوچھا۔

”صرف اس حد تک کہ میں نے پروفیسر سے بہت کچھ سیکھا تھا۔“

”دینار ہوٹل تو آپ ہی لوگوں کی ملکیت ہے۔“ میجر شہاب نے پوچھا۔

”جی ہاں۔“

”کیا یہ حیرت انگیز نہیں ہے کہ اُس نے قیام کے لئے بھی آپ ہی کے ہوٹل کا انتخاب کیا۔“

”ہو سکتا ہے حیرت انگیز ہو۔ لیکن اس سے ہمارا کوئی تعلق نہیں۔“

دینار ہوٹل کے میجر اور کاؤنٹر کلرک اپنی نوکریوں سے بیزار نہیں تھے جو کوئی ایسا بیان دے بیٹھتے جس سے مالک کی بیٹی پر حرف آتا۔

اُدھر کرمل فیضی نے عمران کے سلسلے میں سر سلطان کا ناطقہ بند کر رکھا تھا۔ فون پر گفتگو ہوتی تھی۔ آخر سر سلطان نے ایک بار جھلا کر کرمل فیضی کو جواب دیا۔ ”عمران شہر میں موجود نہیں۔ میں نے ایک کام سے اُسے ملک کے باہر بھیجا ہے لہذا آپ لوگ براہ کرم اُس کے فلیٹ کا محاصرہ ختم کر دیجئے۔ ورنہ میں اس بات کو آگے بڑھانے پر مجبور ہو جاؤں گا۔“

یہاں تو بات ختم ہو گئی، لیکن اُدھر ظفر الملک نے بلیک زیرو کو رپورٹ دی۔

”سنگزاد کی لاش کو شمالی علاقے کی تجربہ گاہ تک پہنچانے کے لئے کرمل مکرم کی ڈیوٹی لگائی گئی تھی۔ وہ بروقت آرمی کے ہیلی پیڈ پر پہنچ گیا اور ایک ہیلی کوپٹر کے ذریعے لاش شمالی علاقے کی طرف روانہ کر دی گئی۔ لیکن دو دن گزر جانے کے بعد بھی ہیلی کوپٹر واپس نہیں آیا اور کرمل مکرم یہاں پروفیسر شکور کے کمرے میں پایا گیا۔ پروفیسر مکرم کا بیان ہے کہ اُسے کچھ لوگوں نے اغوا کیا تھا اور زبردستی ماریا کے انجکشن لگاتے رہے تھے۔“

”ٹھیک ہے۔“ بلیک زیرو نے ایکس ٹو کی آواز میں کہا۔ ”تم دونوں آئی۔ ایس۔ آئی والوں کی مصروفیات سے مجھے آگاہ رکھو۔“

ظفر الملک نے رابطہ منقطع کر کے جیمسن کو اس گفتگو سے آگاہ کیا اور جیمسن تنک کر بولا۔ ”میری مصروفیات میں خلل پڑ رہا ہے ان فضولیات سے۔ آج کل میں میرا تقی میرا اور نظیر اکبر آبادی کو پڑھ رہا ہوں۔“

”اس کے باوجود بھی تمہاری صحت بدستور ہے۔“

”سو میں بھی ہوں آدمی۔“

”میرا تقی میرے تمہیں کیا فائدہ پہنچے گا۔“

”آہ وزاری کا سلیقہ پیدا ہو گا اور میں اس دور کے کلچر کو سمجھنے کے قابل ہو سکوں گا، سو میں بھی ہوں آدمی۔“

”اس دور کے کلچر کو تم نے سمجھ بھی لیا تو تمہیں اس سے کیا فائدہ پہنچے گا۔“

”وہی فائدہ جو ڈاڑھی سے پہنچ رہا ہے۔“ جیمسن ڈاڑھی پر ہاتھ پھیر کر بولا۔

”فضول بکو اس مت کرو۔ تم وقت ضائع کرنے کی مشین بنے جا رہے ہو۔“

”ہم میں کون ہے جو وقت ضائع کرنے کی مشین نہیں ہے۔ کون دعویٰ سے کہہ سکتا ہے

کہ وہ جو کچھ بھی کر رہا ہے کسی افادیت کا حامل ہے۔“

”اردو بھی گاڑھی قسم کی بولنے لگے ہو۔“

”مطالعہ کا نتیجہ ہے۔“

”میں کہتا ہوں ختم کرو۔ یہ بکو اس سنا ہے جوزف جس پینے لگا ہے۔“

”ضرور پینے لگا ہو گا۔ اُسے چھوٹ ہی اتنی ملی ہوئی ہے۔ سمجھ میں نہیں آتا کہ ہر میسٹی

عمران دی گریٹ کس دماغ کے آدمی ہیں۔ ہم میں سے کوئی ذرا سی چکھ بھی لے تو قیامت اور

اس کے لئے چھ بوتلیں یومیہ کا انتظام۔ اب شراب بندی ہوئی ہے تو وہ جس پئے گا۔“

”عامی نشے باز ہے اس کے بغیر زندہ نہیں رہ سکتا۔ ہم شراب ترک کر کے مر تو نہیں گئے۔“

”آپ آخر کیا کہنا چاہتے ہیں۔“

”مستابیں چاٹنے کی بجائے کوئی ڈھنگ کا کام کرو۔“

”مجھے بھی چرس پینے کی اجازت دلوادیتے۔“

ادھر جوزف چرس کے ایکسٹریکٹ کی تلاش میں سرگرداں تھا۔ وجہ یہ ہوئی تھی کہ جوشیدی اُسے سپلائی کرتا تھا دھر لیا گیا۔

دفعتاً ایک میلی کچیلی عورت سے ملاقات ہوئی وہ اُسے دیکھ کر رکتی ہوئی آہستہ سے بولی۔ ”میا تم شیدی جمال کے گاہک ہو؟“

”ہاں ہاں!“ جوزف نے زور سے سر ہلایا۔

”کیفے میلکم چلے جاؤ۔ مالکہ کا نام میرا ہے۔“

”بہت بہت شکریہ خاتون۔“ جوزف کے دانت نکل پڑے۔ وہ کیفے میلکم کی طرف روانہ

ہو گیا جو اسی گندی سی بستی کے ایک گوشے میں واقع تھا۔ شیدی جمال پکڑا نہ جاتا لیکن اُس نے مجرموں اور پولیس کے درمیان آنکھ پھولی شروع کرادی تھی۔ دراصل وہ پولیس انفارمر بھی تھا اور اسی لئے دھڑلے سے بزنس کرتا تھا لیکن پھر اس نے پولیس کو بھی دھوکا دینا شروع کر دیا اور بالآخر پکڑا گیا۔ جوزف کی شناسائی صرف اسی سے تھی اور کسی کو نہیں جانتا تھا۔ وہ کیفے میلکم پہنچ گیا۔ اس کی مالکہ ایک بوڑھی یوریشین عورت تھی۔ شراب بندی سے قبل یہ میلکم بار تھا۔

جوزف کاؤنٹر کے قریب پہنچ کر آہستہ سے بولا۔ ”میں شیدی جمال کا گاہک ہوں۔“

”کیا چاہئے؟“ بوڑھی نے بے رخی سے پوچھا۔

”ایکسٹریکٹ۔۔۔۔!“

”وہ تمہیں یہاں نہیں ملے گا۔“

”مگر میں جمال کا گاہک ہوں اور مجھے یہاں بھیجا گیا ہے۔“

”میں بھی دیکھ رہی ہوں کہ تم یہیں کھڑے ہوئے ہو۔ لیکن ایکسٹریکٹ کا بزنس دوسرے

کے پاس ہے۔ تمہیں بندرگاہ کے علاقے میں جانا پڑے گا۔ یہ کارڈ رکھو۔“ اس نے کاؤنٹر کے

پچھے سے ایک کارڈ نکال کر جوزف کی طرف بڑھا دیا۔ جوزف نے اس پر نظر ڈالی کسی شاجاما نجھی

کا نام اور پتہ تحریر تھا۔ وہ اُس کا شکریہ ادا کر کے وہاں سے بھی چل پڑا۔ پھر وہ شاجاما نجھی تک

بھی پہنچ گیا تھا۔ اس کے ہاتھ میں اپنا کارڈ دیکھ کر شاجاما نے قیموں کی سی شکل بنالی اور بولا۔

”یہاں کہاں دھرا ہے ایکسٹریکٹ! جمال اسی لئے دھر لیا گیا کہ مال ساتھ لئے پھرتا تھا۔“

”پھر کڈھر چلے گا۔“ جوزف نے پوچھا۔

”مائی بندر پر۔ ٹرار ہے ہمارا۔ مال وہیں ہے۔ تمہیں اُدھر ہی چلنا پڑے گا۔ گھبراؤ نہیں گاڑی ہے اپنی۔ تمہیں کوئی دشواری نہیں ہوگی۔“

”چلے گا۔“ جوزف سر ہلا کر بولا۔

شاجا مانجھی کی کھٹارا کار میں بیٹھ کر وہ مائی بندر کی طرف روانہ ہو گیا۔ شاجا خود ہی ذرائع کر رہا تھا۔ جوزف نے فوراً ہی اندازہ لگالیا کہ شاجا بہت خوش اخلاق اور پیارا آدمی ہے۔ مائی بندر پہنچتے پہنچتے دونوں میں گاڑھی چھننے لگی اور ٹرار میں پہنچتے ہی شاجا مانجھی نے ہانک لگائی۔ ”جوزف بھائی کے لئے کافی لاؤ۔“

”ارے نہیں اس کا کیا بجزورٹ!“ جوزف کے دانت نکل پڑے۔

”وہ جوزف بھائی۔ اس وقت تم مہمان ہو۔ بوجب تک یہ سگریٹ پیو۔ ایکسٹریکٹ ہی والا ہے۔“

جوزف دیر سے ترسا ہوا تھا۔ اس کے ہاتھ سے سگریٹ جھپٹ کر سلگانے لگا۔ اتنے میں کافی بھی آگئی۔ گویا پہلے ہی سے تیار تھی۔

جوزف مگن مگن کافی کے گھونٹ اور سگریٹ کے کش لینے لگا۔ لیکن اُسے ہوش نہیں کہ پہلے کافی ختم ہوئی تھی یا سگریٹ! دوبارہ ہوش آیا تھا تو اس کے ہاتھ پیر بندھے ہوئے تھے اور ٹرار حرکت کر رہا تھا۔

ٹرار کے نچلے حصے میں وہ تنہا نہیں تھا۔ اُسی کی طرح آٹھ دس اور بھی بندھے پڑے ہوئے تھے۔

”شش شاجا بھائی کڈھر ہے۔“ جوزف نے ایک ہمسفر سے پوچھا۔

”بھائی کہتے ہو! قسائی ہے سالا قسائی۔“ ہمسفر بولا۔ ”پتا نہیں حرامی ہمیں کہاں لئے جا رہا ہے۔“

جوزف کا حلق خشک ہونے لگا۔



عمران بے دست و پا بستر پر پڑا ہوا تھا۔ بے دست و پایوں کے قوت ارادی نہ جانے کہاں غرق ہو گئی تھی۔ ہاتھ پیر بھی نہیں ہلا سکتا تھا۔ ذہن بالکل سپاٹ تھا۔ اور یادداشت کا یہ عالم تھا کہ کچھ بھی یاد نہیں آ رہا تھا۔ بستر پر چپ پڑا چھت کو تکتا رہا۔

یہ ایک چھوٹا سا کیمین تھا۔ دیوار سے لگے ہوئے کلاک نے بارہ بجائے۔ گھنٹے کی آوازیں اسے ایسی لگی تھیں جیسے کھوپڑی پر بارہ ہتھوڑے چل گئے ہوں۔

ٹھیک اسی وقت کسی نے کیمین کا دروازہ کھولا۔ اور ایک چھوٹی سی ٹرائی سمیت اندر داخل ہوا۔ یہ ایک سیاہ فام آدمی تھا۔ اُس نے سوچ آن کر کے کیمین میں روشنی کر دی اور عمران کی آنکھوں میں آنکھیں ڈال کر بولا۔ ”ناشتہ کر لو۔“ زبان انگلیش تھی۔

”میں اٹھ نہیں سکتا۔“ عمران نے کہا۔

”کوشش کرو۔ میں تمہارے منہ میں چمچہ تو نہیں دوں گا۔“ سیاہ فام بولا۔

”اچھا تو مجھے اٹھ بیٹھنے میں مدد تو دے سکتے ہو۔“

”اچھا۔ دیکھتا ہوں۔“ کہہ کر سیاہ فام نے اُسے بستر ہی پر بیٹھ جانے میں مدد دی تھی۔

”کیا یہ کوئی اسٹیر ہے۔“ عمران نے نحیف آواز میں پوچھا۔

”نہیں ٹرائلر ہے۔“ سیاہ فام نے جواب دیا۔ ”بڑے جھینگوں کا شکار ہو رہا ہے۔“

”اچھا۔ اچھا۔“ عمران نے کہا اور ناشتے کی طرف متوجہ ہو گیا۔

کافی پاٹ کے ساتھ سی فوڈ کے علاوہ اور کچھ نہیں تھا۔ اس نے دو بڑے جھینگے کھائے اور

کافی پینے لگا۔ سیاہ فام نے اُس سے کہا۔ ”تم تو ٹرائلر پر قدم رکھتے ہی بیمار ہو گئے۔ حالانکہ ہماری مدد کرنے آئے تھے۔“

”کوئی نہیں جانتا کہ وہ کب بیمار پڑ جائے گا۔“

”نمبر تین قسم کے جھینگوں پر تمہیں ریسرچ کرنی تھی۔“

”اچھا.... ہاں....!“ عمران سر ہلا کر رہ گیا۔

”اب تم جلدی سے اچھے ہو جاؤ۔ ہمارا ٹرائلر نمبر تین قسم کے جھینگوں کے علاقے میں داخل

ہی ہونے والا ہے۔“

”میں کوشش کر رہا ہوں کہ میرے اعصاب قابو میں آجائیں۔“ عمران نے بے بسی سے

کہا۔ کافی پی چکنے کے بعد بے اختیار دل چاہا کہ پھر لیٹ جائے۔ لیکن دل پر جبر کئے بیٹھا رہا۔

سیاہ فام آدمی ٹرائی کیمین سے نکال لے گیا۔ عمران بیٹھا رہا۔ آہستہ آہستہ ذہن کی کھر چھٹ

رہی تھی۔ یادداشت کی جھلکیاں شعور کی سطح پر ہيجان سا برپا کرنے لگیں اور پھر یک بیک اُسے یاد

آگیا کہ وہ کون ہے اور اُس پر کیا گزری تھی۔ اُس نے اپنے چہرے پر ہاتھ پھیرا۔ کر قل مکرم کا میک اپ بدستور موجود تھا۔ اس میں کوئی تبدیلی نہیں کی گئی تھی۔ لیکن جیکوار نے تو کہا تھا کہ وہ اُس کو اُسی حالت میں آئی۔ ایس۔ آئی والوں کے حوالے کر دے گا۔ لیکن یہ نمبر تین قسم کے جھینگوں کا کیسا قصہ نکل آیا۔ جھینگے.... آخر یہ لوگ کیا چاہتے ہیں۔ کیا یہ ٹرار انہیں کا ہو گا۔ لیکن وہ تو شمال مغربی کوہستان میں تھے اور یہ سمندر ہے۔ سلسلہ کہاں سے ملا۔ اسی الجھن میں وہ پوری طرح بیدار ہو گیا۔ ساری توانائیاں بھی عود کر آئیں۔

بستر سے فرش پر اتر آیا اور مضطربانہ انداز میں ٹپٹلنے لگا۔ کیا کیمین کا دروازہ کھول کر باہر نکلے۔ وہ سوچ رہا تھا۔ فطری عمل تو یہی ہونا چاہئے۔ تو پھر دیکھا جائے گا اس نے کیمین کا دروازہ کھولا اور عرشے پر نکل آیا۔ ٹرار نے جال ڈال رکھے تھے اور آہستہ روی سے ایک جانب چل رہا تھا۔ عمران کو عرشے پر زیادہ تر دیسی لوگ دکھائی دیئے جنہوں نے اس کی طرف قطعی توجہ نہیں دی تھی۔ لیکن جیسے ہی چند سیاہ فاموں نے اُسے دیکھا ٹرار میں کسی قدر ہلچل نظر آنے لگی۔ اور پھر ایک بلند و بالا سیاہ فام آدمی دکھائی دیا جو تیزی سے اُسی کی جانب آ رہا تھا۔ قریب پہنچ کر بولا۔ ”میں کیپٹن سلواس ہوں مسٹر خان۔“

”اوہ.... اچھا!“ عمران نے مصافحہ کے لئے ہاتھ بڑھا دیا۔

”آپ بیماری ہی کی حالت میں ہم تک پہنچے تھے۔“

”میں اب بالکل ٹھیک ہوں۔“ عمران نے کہا۔ ”لیکن اس علالت نے میری یادداشت پر کسی قدر اثر ضرور ڈالا ہے۔“

”میں نہیں سمجھا۔ مسٹر خان۔“

”میں نہیں جانتا کہ مجھے یہاں کیوں بھیجا گیا ہے۔“

”بظاہر تیسری قسم کے جھینگوں پر ریسرچ۔“

”لیکن باطن....!“ عمران اسے غور سے دیکھتا ہوا بولا۔

اس نے دور بین اپنے گلے سے اتار کر عمران کو تھماتے ہوئے ایک جانب اشارہ کیا۔ ”اُدھر دیکھئے مسٹر خان۔“

عمران نے دور بین آنکھوں سے لگائی اور بتائی ہوئی سمت دیکھتا رہا۔ کسی جزیرے کے آٹا۔

تھے۔ ”ہاں! میں دیکھ رہا ہوں۔“

”اس جزیرے کے آس پاس بہترین قسم کے جھینگے پائے جاتے ہیں۔ لیکن وہاں کے باشندے نہ خود مائی گیری کرتے ہیں اور نہ دوسروں کو کرنے دیتے ہیں۔ کئی بار ہمارے ٹرالر پر قارنگ کرچکے ہیں۔“

”تو پھر میں اس سلسلے میں کیا کر سکوں گا۔“

”گفت و شنید! ہماری بات ان کی سمجھ میں نہیں آتی۔“

”اچھا.... اچھا.... میں سمجھ گیا۔“

”بس یہی کرنا ہے آپ کو مسٹر خان۔ اگر وہ لوگ خود ہی مائی گیری کرتے ہوتے تو ہم ان

کے جزیرے کے پاس بھی نہ پھٹکتے۔“

”ٹھیک ہے۔“

”اور مسٹر خان۔ آپ اپنی ضروریات سے براہ راست مجھے آگاہ کریں گے۔“

”ضرور.... ضرور۔“ عمران نے کہا۔



پھر جوزف کے ہاتھ کھول دیئے گئے تاکہ وہ بہ آسانی کھاپی سکے اور چرس کے سگریٹ استعمال کر سکے۔ لیکن جو برتاؤ اُسکے ساتھ ہوا تھا اُسکے بارے میں کوئی اس سے گفتگو کرنے پر تیار نہیں تھا۔

اس نے ایک پڑوسی سے پوچھا۔ ”تم کیسے آیا تھا۔“

”چرس کا چکر اور کیا؟“ پڑوسی نے جواب دیا۔

”کس کا گاہک تھا....؟“

”شیدی جمال کا....!“

”ہم بیٹھا۔“ جوزف نے ٹھنڈی سانس لی۔

پھر اُسی شام کو جوزف کے پیر بھی کھول دیئے گئے اور اُسے ٹرالر کے کپتان کے سامنے

پیش کیا گیا۔ یہ ایک سخت گیر آدمی معلوم ہوتا تھا۔

جوزف اور اسی شام کو اس کے سامنے کھڑا ہوا۔

”تم انگریزی میں گفتگو کر سکتے ہو۔“ اس نے بلا آخر جوزف سے سوال کیا۔

”ہاں، کر سکتا ہوں۔“

”کہاں کے باشندے ہو۔“

”آب تو یہیں کا ہوں۔ پہلے کبھی تنزانیہ کا تھا۔“

”بال بچے ہیں!“

”نہیں تنہا ہوں۔ مگر کیوں؟“

”شائد بیکار بھی تھے....!“

”نہیں کچھ ایسا زیادہ بیکار بھی نہیں تھا۔“

”بہر حال تمہاری نوکری لگ گئی ہے۔“

”زبردستی! میں کب نوکری کا خواہاں ہوں۔ پھر میرا ایک مالک موجود ہے۔“

”کیا تنخواہ دیتا تھا۔“

”سوروپے یومیہ۔“

”کیا کام کرتے تھے؟“

”اُس کا باڈی گارڈ تھا۔“

”ہم ڈیڑھ سو روپے یومیہ دیں گے اور چرس کا ایکسٹریکٹ مفت۔“

جوزف متحیرانہ انداز میں پلکیں جھپکا کر رہ گیا۔ پھر پھنسی پھنسی سی آواز میں بولا۔ ”لیا

مجھے کرنا کیا ہوگا۔“

”یہ وہیں پہنچ کر معلوم ہوگا جہاں لے جائے جا رہے ہو۔“

”شاجا ناٹھی کہاں ہے۔“

”اب اُسے بھول جاؤ۔ وہ ہمارا ایک معمولی سائیٹ ہے۔“

”اور مجھے جانا کہاں ہے۔“

”جلد ہی پہنچ جاؤ گے۔ ہاں اگر کسی کے باڈی گارڈ تھے تو تمہارا نشانہ بھی اچھا ہوگا۔“

”اندھیرے میں آواز پر نشانہ لگا سکتا ہوں۔“

رات کو کسی وقت کہیں وہ ٹرالر لنگر انداز ہوا تھا۔ جوزف اور اُس کے ساتھی قیدیوں

ساحل پر اتار دیا گیا۔

چاروں طرف گھوراندھیرا تھا۔ جو لوگ انہیں لینے آئے تھے مسلح تھے اور ان کے ساتھ ایک پرانی لاری تھی۔ انہیں اس لاری پر بٹھا دیا گیا اور لاری چل پڑی۔ جوزف خاموش تھا سوچ رہا تھا کہ پتا نہیں کس جال میں پھنس گیا ہے۔ کاش باس کا کہنا مان لیا ہوتا۔ لیکن وہ سلیمان کا بچہ.... جس کی تو اُسی نے بھائی تھی اور شیدی جمال سے بھی ملوایا تھا۔ مستقل کان کھاتا رہا تھا جب اُس نے جس شروع نہیں کی تھی۔ لیکن وہ عمران کو یہ سب کچھ نہیں بتا سکا تھا۔

لاری بھی بالآخر ایک جگہ رکی تھی اور ان سے اترنے کو کہا گیا تھا۔ جوزف نے گھڑی دیکھی رات کے تین بجے تھے۔ جس عمارت میں انہیں اتارا گیا تھا بہت بڑی نہیں تھی۔ جوزف تو بستر پر گرتے ہی غافل ہو گیا تھا۔

دوسری صبح جاگا تو کئی شکلیں نظر آئیں۔ لیکن ان میں کوئی سیاہ فام نہیں تھا۔ قریب قریب سبھی مقامی لوگ تھے۔ ناشتے کے بعد اُسے نئے باس کے سامنے پیش کیا گیا۔ یہ ایک بوڑھا لیکن بہت چالاک آدمی تھا۔ اُس نے جوزف کو نیچے سے اوپر تک دیکھ کر پوچھا۔ ”کب سے جس پی رہے ہو؟“

”شیراب بندی کے بعد سے۔“ جوزف نے جواب دیا۔

”کسی کے باڈی گارڈ تھے۔“

”ہاں! میں کسی کا باڈی گارڈ تھا اور دھوکے سے یہاں لایا گیا ہوں۔“

”تو گویا تمہیں یہ طریقہ پسند نہیں آیا۔“

”اب اس قصے کو رہنے دو۔ جس مجھے یہاں لائی ہے۔“

”آزادی سے۔ یہاں تمہیں کسی قسم کا دھڑکا نہیں ہوگا۔“

”چلو ختم کرو۔ بتاؤ مجھے کیا کرنا ہوگا۔“

”میرے جزیروں کے اطراف میں بہت عمدہ قسم کے جھینگے پائے جاتے ہیں۔ ایک ٹرالر یہاں جال لگانا چاہتا ہے۔ ہو سکتا ہے وہ بحری پولیس کا ٹرالر ہو۔ اور ہماری ٹوہ میں ہو۔ اُس ٹرالر پر زیادہ تر سیاہ فام اور انگلش بولنے والے ہیں۔ معقول معاوضہ ادا کر کے وہ یہاں سے جھینگے پکڑنا چاہتے ہیں۔ تم اُن سے بات کرو گے اور یہ بھی دیکھو گے کہ کوئی خطرے کی بات تو نہیں ہے۔ اگر اُن سے معاملات طے ہو گئے تو تمہیں اُسی ٹرالر پر رہنا ہوگا۔“

”مجھے یہ کام سوٹ کرے گا۔“

”ویسے تمہیں کس بات پر زیادہ دھیان دینا ہو گا۔“

”اس پر کہ تمہیں کوئی نقصان نہ پہنچے۔“

”ٹھیک ہے تم یہ کام کر سکو گے۔“ بوڑھے نے کہا۔ ”آج اُن کا ایک آدمی گفت و شنید کے

لئے یہاں آئے گا۔ تمہاری موجودگی ضروری ہوگی۔“

”میں موجود رہوں گا۔“



عمران نے اس معاملے پر بہت غور کیا تھا لیکن کسی نتیجے پر نہیں پہنچ سکا تھا۔ ظاہر تھا کہ وہ اس ٹرالر تک جیکواری کے توسط سے پہنچا تھا۔ یعنی یہ ٹرالر بھی انہی لوگوں کا ہو سکتا تھا۔ تو پھر یہ جھینگوں کا کیا چکر ہے۔ کہاں سنگرادوں کی نمائش اور کہاں ماہی گیری۔ اور پھر ماہی گیری بھی اس قدر ڈب ڈب کر! یعنی وہ جزیرے کے لوگوں سے معاہدہ کرنا چاہتا تھا۔ اپنی قوت کے بل بوتے پر زبردستی بھی یہ کام کر سکتا تھا۔

کیپٹن سلواس کے بیان کے مطابق وہ اسمگلرز کا جزیرہ تھا اور وہاں منشیات سازی کے کارخانے قائم تھے۔

بہر حال آج اُسے ایک چھوٹی کشتی پر بیٹھ کر جزیرے کے ساحل تک جانا تھا اور وہاں اُن اسمگلرز سے ماہی گیری سے متعلق گفت و شنید کرنی تھی۔ ساتھ ہی اُس رقم کی پہلی قسط بھی ادا کرنی تھی جو ماہی گیری کے معاوضے کے طور پر ملے ہو جاتی۔ کیپٹن سلواس کے بیان کے مطابق رقم کی ادائیگی ڈالروں میں کی جاتی۔

ٹھیک نو بجے ٹرالر سے ایک چھوٹی موٹر بوٹ پانی میں اتاری گئی۔ عمران اس پر تنہا تھا اور اب بھی کرل مکرم ہی کے میک اپ میں تھا۔ بس وردی نہیں تھی جسم پر۔

وہ موٹر بوٹ کو ساحل کی جانب اسٹیز کرنے لگا۔ قریب پہنچا تو ایک مخصوص جگہ سے اشارہ موصول ہوا۔ گویا وہ لوگ چاہتے تھے کہ کشتی ابھر ہی لنگر انداز ہو۔ عمران نے اُسی جانب کشتی کا رخ موڑ دیا۔

وہ غیر مسلح نہیں تھا اُس کے ہولسٹر میں اعشاریہ چار پانچ کاربو اور موجود تھا اور چینی کارتوسوں سے بھری ہوئی تھی۔ یہ سب کچھ کیپٹن سلواس نے فراہم کیا تھا۔ کشتی ساحل سے جاگی اور عمران نے لنگر ڈال دیا۔ تین مسلح آدمی اس کی پیشوائی کو بڑھے۔ تینوں دیہی تھے۔

”کچھ.... پیدل چلنا ہوگا۔“ اُن میں سے ایک بولا۔

”کوئی بات نہیں۔“ عمران نے جواب دیا۔

راستہ خاموشی سے طے ہوا اور وہ ایک چھوٹی سی عمارت تک پہنچ گئے۔ یہاں بھی کئی افراد موجود تھے۔ ایک بوڑھا صدر نشین تھا۔ لیکن عمران پر تو حیرتوں کے پہاڑ ٹوٹ پڑے کیونکہ انہی لوگوں میں اُسے جوزف بھی دکھائی دیا تھا۔ پہلے تو اپنی آنکھوں پر یقین ہی نہیں آیا تھا لیکن حقیقت پھر حقیقت ہے۔ جوزف کسی بُت کی طرح جامد و ساکت کھڑا ہوا تھا۔

ماہی گیری سے متعلق گفتگو شروع ہوئی اور بوڑھے نے کہا۔ ”میں اس جزیرے کا مالک ہوں۔ خالد مٹو میرا نام ہے۔“

عمران نے اُس سے مصافحہ کرتے ہوئے کہا۔ ”میں ٹی۔ اے خان ہوں۔“

”آپ تو مقامی ہی آدمی معلوم ہوتے ہیں۔“ بوڑھے نے کہا۔

”ہاں! میں اس ٹرالر پر کام کرتا ہوں۔“

”ٹرالر کا مالک کون ہے۔“

”ایک غیر ملکی سیاہ فام مسٹر سلواس۔“

”ہاں میں نے یہی سنا تھا کہ وہ انگلش بولنے والے سیاہ فام لوگ ہیں۔“

”تو اب معاملے کی بات کیجئے مسٹر مٹو۔“

”چالیس ہزار ڈالر معاوضہ ہوگا۔“

”سینر بھر کا؟“ عمران نے پوچھا۔

”ہاں سینر بھر کا۔“

”مجھے منظور ہے لیکن ہم رقم بالا قسط ادا کریں گے۔“

”کتنی قسط میں۔“

”کم از کم پانچ قسط میں۔ پہلی قسط میں ساتھ لایا ہوں۔“

”لیکن میری بھی ایک شرط ہے۔“

”فرمائیے۔ مسٹر مٹو۔“

”میرا ایک آدمی تمہارے ٹرالر پر رہے گا۔ جب تک تم ہمارے سمندر میں رہو گے۔“

”ضرور ضرور مسٹر مٹو۔ مجھے کوئی اعتراض نہیں۔“

مٹو نے جوزف کی طرف اشارہ کر کے کہا۔ ”مسٹر جوزف گنوٹا۔“

عمران نے جوزف کی طرف اشارہ کر کے کہا۔ ”بڑی خوشی ہے۔“

”اس کی مادری زبان بھی انگلش ہی ہے۔“ مٹو نے کہا۔

”بڑی خوشی ہوئی مسٹر گنوٹا۔“ عمران نے جوزف سے مصافحہ کیا۔

اس کے بعد اُس نے آٹھ ہزار ڈالر مٹو کے حوالے کر دیئے تھے۔ مٹو شمار کرتا رہا۔ پھر بولا۔

”تو یہ معاملہ بخیر و خوبی طے ہو گیا۔“

”اور مسٹر مٹو۔ آپ کو ہماری طرف سے کوئی شکایت نہیں ہوگی۔“

”بس تو پھر ہماری دوستی بھی قائم رہے گی۔“

تھوڑی دیر بعد مجلس درخواست ہو گئی اور عمران جوزف سمیت اپنی کشتی میں آ بیٹھا۔ لیکن

اُس نے تہیہ کر لیا تھا کہ فی الحال خود کو جوزف پر ظاہر نہیں کرے گا۔

جوزف قطعی خاموش تھا۔ اس کی تو عادت ہی تھی کہ صرف سوالات کے جواب دیتا تھا۔

”کس ملک سے تعلق رکھتے ہو۔“ عمران نے پوچھا۔

”اسی ملک سے۔ کبھی تنزانیہ کا باشندہ بھی تھا۔“

”تم آخر ہمارے ٹرالر پر کیا دیکھو گے۔“

”وہ میں تمہیں کیوں بتاؤں مسٹر!“ جوزف نے کہا اور تیز ہوا میں سگریٹ سلگانے کی

کوشش کرنے لگا۔ عمران نے طویل سانس لی۔

”وہ سگریٹ نہیں سلگا سکا تھا اور کنکھیوں سے عمران کی طرف دیکھے جا رہا تھا۔“

”افسوس کہ میں تمہاری کوئی مدد نہیں کر سکتا۔“ عمران بولا۔

”اگر تم ایک منٹ کے لئے انجن بند کر دو تو۔“

”کیا حال ہی میں اسموکنگ شروع کی ہے۔“ عمران نے پوچھا۔

”یہی سمجھ لو....!“

عمران نے انجن بند کر دیا اور اس وقت سمندر میں تہوج نہیں تھا۔ اس لئے کسی مزید شکاری کے بغیر جوزف کا کام ہو گیا۔

”شکریہ مسٹر!“ اُس کے دانت نکل پڑے۔

عمران نے دوبارہ انجن اسٹارٹ کیا اور کشتی کا رخ ٹرالر کی طرف موڑ دیا۔

”یہ تو چرس معلوم ہوتی ہے۔“ عمران نے کہا۔

”شوق رکھتے ہو تو پیش کروں ایک سگریٹ۔“

”شکریہ! میں تو تمباکو بھی نہیں پیتا۔“

”یہ بہت اچھی بات ہے۔ کیا تمہارے ٹرالر پر شراب مل سکے گی۔“

”پتا نہیں! وہیں کسی سے معلوم کر لینا۔ میں صرف اپنے کام سے کام رکھتا ہوں۔“

کشتی ٹرالر کے قریب پہنچ گئی تھی۔ انہیں اوپر چڑھا لیا گیا۔

جلد ہی کیپٹن سلواس کے سامنے اُن کی پیشی ہوئی تھی۔ سلواس اس سے بے خبر تھا کہ وہاں

کیا طے پایا ہے۔ عمران نے اُسے جوزف کے بارے میں بتاتے ہوئے کہا۔ ”مجھے یقین ہے کہ

تمہیں اس سے کوئی تردد نہ ہوگا۔“

”ٹھیک ہے۔ جو تم نے طے کر دیا۔ ظاہر ہے کہ ہم صرف جھینگے پکڑیں گے۔ ویسے

تمہارے باس نے کس شعبے کے تحت یہ شرط رکھی ہے۔“ اس نے جوزف سے پوچھا۔

”میں نہیں جانتا مسٹر۔“

”پھر تم یہاں کیا کرو گے؟“

”اپنے مالک کے مفادات کی نگرانی کروں گا۔“

سلواس مسکرا کر خاموش ہو گیا۔ عمران کو اُس کی یہ مسکراہٹ معنی خیز لگی تھی۔ پھر سلواس

نے کچھ ذاتی نوعیت کے سوالات کئے تھے اور جوزف سے تشفی بخش جوابات پا کر خاموش ہو گیا تھا۔

ٹرالر کے عملے کو جوزف کی حیثیت سے آگاہ کر دیا گیا۔ اب ٹرالر جزیرے کی سمندری حدود

کی طرف بڑھ رہا تھا۔

عمران تھوڑی دیر بعد دوبارہ سلواس کے کیبن میں داخل ہوا۔ وہ اس وقت شراب پی رہا

تھا۔ عمران کو دیکھتے ہی ہنس پڑا اور بولا۔ ”تم تو پیتے بھی نہیں ہو۔“
 ”جوزف پوچھ رہا تھا کہ کیا ٹرار پر شراب مل سکے گی۔“ عمران نے کہا۔
 ”اُسے نہیں مل سکے گی۔ ہمارا کوٹہ محدود ہے۔“ سلواس نے برا سامنہ بنا کر کہا۔ ”کیا تم
 چاہتے ہو کہ اس کی مدارات کی جائے۔“

”میں کچھ نہیں چاہتا۔ مجھے اس سے کیا دلچسپی ہو سکتی ہے۔“
 ”آدمی خطرناک معلوم ہوتا ہے۔“
 ”اگر اُن کا پیشہ منشیات کی اسمگلنگ ہے تو ہونا ہی چاہئے۔“
 ”لیکن وہ یہاں ٹرار پر کیا کرے گا۔ خالد مٹو کی یہ شرط میری سمجھ میں نہیں آئی۔“
 ”انہیں ہم سے خطرہ ہو سکتا ہے۔“
 ”کس بات کا خطرہ۔“

”کہیں ہم جزیرے پر قبضہ کر لینے کی کوشش نہ کریں۔“
 ”کیا خیال ہے اگر ایسا ہوا بھی تو یہ ایک عدد مرغ یہاں کیا کر سکے گا۔“
 ”یہ تمہارے سوچنے کی بات ہے مسٹر سلواس۔“
 ”دیکھا جائے گا۔“

”دیے مجھے حیرت ہے کہ خالد مٹو خود ہی جھینگوں کا کاروبار کیوں نہیں کرتا۔“ عمران نے کہا۔
 ”اُسے کچھ دشواریاں ہیں۔“

”مجھے تو کوئی دشواری نظر نہیں آئی۔“
 ”میں نے ہی سنا ہے کہ وہ کسی دشواری کی بناء پر ایسا نہیں کر سکتا۔“
 ”کیا یہ واقعی بہت ہی اعلیٰ قسم کے جھینگے ہیں۔“
 ”جال پڑیں گے خود دیکھ لینا۔“

عمران اس کے کہیں سے نکلا ہی تھا کہ جوزف سے مڈ بھیڑ ہو گئی وہ اُسے دیکھ کر رکتا ہوا
 بولا۔ ”یہاں شراب تو ہے مسٹر خان۔“

”ہے لیکن ان کے کوٹے سے زیادہ نہیں ہے۔ لہذا شاید تمہیں نہ مل سکے۔“
 وہ ٹہلتے ہوئے ذیک کی طرف نکل آئے، یہاں پانی میں جال ڈالے جا رہے تھے۔

”تمہارا باس منو کیسا آدمی ہے۔“ عمران نے پوچھا۔

”بالکل نئی ہے میری ملازمت کسی کے بارے میں کچھ نہیں جانتا۔“

”مجھے اس پر بھی حیرت ہے کہ منو نے ایک نا تجربہ کار آدمی کو ٹرالر پر کیوں بھیج دیا۔“

”مجھے بھی کم حیرت نہیں ہے مسٹر خان۔“

”اس جزیرے میں کب سے ہو۔“

”صرف تین دن سے۔ اس سے پہلے میرا باس بھی دوسرا تھا۔ مجھے زبردستی اس ملازمت پر

مجبور کیا گیا ہے۔ اسی لئے میں خود کو قربانی کے بکرے سے زیادہ نہیں سمجھتا۔“

”تمہاری کہانی دلچسپ معلوم ہوتی ہے۔“

”میں بے وفا نہیں ہوں میرے ساتھ فرٹو کیا گیا ہے۔ میں اب بھی اپنے پہلے ہی آقا کا غلام

ہوں۔ اس لئے تمہیں یہ بات بتا رہا ہوں۔ نہ بتاؤں تو میری دانست میں میری وفا پر حرف آئے گا۔“

”تم عجیب ہو مسٹر گونڈا۔“

”شراب بندی سے قبل میرا آقا میرے لئے چھ بوتلیں یومیہ کا انتظام رکھتا تھا۔ حالانکہ

خود اس نے کبھی چکھی بھی نہیں تھی۔ شراب بندی کے بعد میں چرس کے راستے پر لگ گیا۔

جس سے خریدتا تھا ایک دن وہ پکڑا گیا اور اس کے گاہکوں کو دوسرے اڈے بتائے گئے۔

ایکسٹریکٹ ذرا مشکل سے ملتا ہے اس کے لئے مجھے ان لوگوں کے چکر میں آنا پڑا۔ دھوکے سے

مجھے ایک ٹرالر میں لے گئے۔ بہانا تھا کہ ایکسٹریکٹ وہیں ملے گا۔ ٹرالر پر نشہ آور کافی پلائی گئی اور

دھوکے سے مجھے گرفتار کر کے اس جزیرے پر پہنچا دیا گیا۔ یہ ہے میری کہانی۔“

”بڑا ظلم ہوا ہے تمہارے ساتھ۔“

”لیکن بہر حال مجھے یہاں خالد منو کے مفادات کی نگرانی کرنی ہے۔“ جوزف نے کہا۔

”تمہارا پہلا آقا کہاں ہے؟“

”کاش، مجھے معلوم ہوتا مسٹر خان! وہ ایک سیلانی آدمی ہے۔“

”کرتا کیا ہے؟“

”یہ تو مجھے آج تک نہیں معلوم ہو سکا۔“

”تب تو وہ بھی کوئی غیر قانونی ہی کام کرتا ہوگا۔“

”خدا جانے مجھے اس سے کوئی سروکار نہیں کہ وہ کیا کرتا ہے۔ میں تو صرف اس پر نظر رکھتا ہوں کہ مجھے اس کے لئے کیا کرنا ہے۔“

”یہ بڑی اچھی بات ہے۔“ عمران نے کہا۔ ”لیکن یہاں خالد مٹو کے خلاف کیا ہے؟“
 ”اسے خوف ہے کہ کہیں تم لوگ ماہی گیری کرتے کرتے کوئٹہ گارڈز کے عملے میں نہ تبدیل ہو جاؤ۔“

”ایسی صورت میں تم تنہا کیا کر سکو گے مسٹر جوزف۔“

”کم از کم مٹو کو مطلع تو کر سکوں گا۔“

”جزیرے میں کیا ہے مسٹر مگوئڈا۔“

”خاصے بڑے رقبے پر حبش کی کاشت ہوتی ہے اور چرس بنائی جاتی ہے۔ ایکسٹریکٹ بنانے کے کارخانے ہیں۔“

”تعجب ہے کہ کسٹمز کے حکام اس کی طرف متوجہ نہیں ہوئے۔“

”بہت بار سوخ آدمی ہے۔ اکثر منسٹروں کی آنکھوں کا تارارہ چکا ہے۔“

”خیر مجھے کیا۔“ عمران نے لا پرواہی سے شانوں کو جنبش دی۔

”یہ سیاہ فام کس ملک سے تعلق رکھتے ہیں مسٹر۔“ جوزف نے پوچھا۔

”مختلف ممالک کے لوگ ہیں، کسی کا تعلق جیکا سے ہے کسی کا برازیل سے اور کوئی امریکن ہے۔“

”اور بیچارے جھینگے پکڑتے پھرتے ہیں۔ لیکن یہ کاروبار تو کسی مقامی ہی آدمی کا ہوگا۔“

”یہ میں نہیں جانتا۔“ عمران نے کہا۔

ٹھیک اسی وقت کیپٹن سلواس کے اردلی نے عمران کو پیغام پہنچایا کہ اُس نے اُسے اپنے کیبن میں طلب کیا ہے۔

کیبن میں وہ تنہا تھا اور سامنے شراب بھی موجود نہیں تھی۔

”تمہاری کال ہے مسٹر خان۔“ اُس نے ٹرانسمیٹر کی طرف اشارہ کیا۔

عمران نے ہیڈ فون کانوں پر چڑھائے اور کال ریسیو کی۔

دوسری طرف سے کلارا ڈکسن کی آواز آئی۔ ”تم اچھے تو ہوتا۔“

”اوہو۔ یاد آوری کا شکریہ۔“

”خالد مٹو سے معاہدے پر مبارک باد قبول کرو۔“

”مگر مقصد کیا ہے!“

”ہم اس جزیرے پر اس طرح قبضہ کرنا چاہتے ہیں کہ وہ بظاہر خالد مٹو ہی کی تحویل میں رہے۔“

”لیکن اس کا ایک آدمی ٹرالر پر موجود ہے۔“

”اور اتفاق سے وہ بھی تمہارا ہی آدمی ہے۔“

”خدا کی پناہ! تم یہ بھی جانتی ہو۔“

”ہاں! عمران ہماری معلومات تمہارے سلسلے میں بہت وسیع ہیں۔ کیونکہ فی الحال تم ہمارا سبکیٹ

ہو۔ جوزف گلوڈا تمہارا غلام ہے۔ اگر تم خود کو اس پر ظاہر کر دو تو خالد مٹو ہوا میں اڑ جائے گا۔“

”لیکن میں اُس پر ظاہر نہیں کرنا چاہتا۔“

”کسی اور طرح ہولڈ کرو۔ لیکن وہ تنہا کس طرح خارج ہو سکے گا۔“

”یہ نہ کہو۔ وہ ایک جنگجو آدمی ہے اور جنگی چالوں سے کماحقہ واقف ہے۔“

”خیر یہ تمہارا اپنا مسئلہ ہے۔ میں نے فی الحال اسی بہانے سے تمہیں جیگوار سے بچالیا ہے۔

ورنہ وہ تو تمہیں آئی ایس آئی والوں کے حوالے کرنے جا رہا تھا۔ تم خود سوچو جب کر تل مکر

کے روپ میں تمہارا وجود سامنے آتا تو کیا ہوتا۔“

”اتنا بُرا ہوتا کہ میں سوچ بھی نہیں سکتا۔“

”بس تو پھر مجھ سے تعاون کرو۔“

”مگر تو رہا ہوں۔ لیکن اب اس میک اپ سے چھٹکارا چاہتا ہوں۔“

”فی الحال مناسب نہ ہو گا۔ اگر تم کچھ اور ثابت ہوئے تو کیپٹن سلواس اپنی خود اعتمادی

کھو بیٹھے گا۔“

”چلو تمہارے کہنے سے کچھ دن اور سہی۔“

”جزیرے پر قبضہ کرنے کے سلسلے میں کیپٹن سلواس سے بات کرو۔“

”بہت اچھا۔“

”فی الحال خدا حافظ۔“ دوسری طرف سے آواز آئی اور رابطہ منقطع ہو گیا۔

عمران نے سوئچ آف کر کے ہیڈ فون اتار دیا۔ اور کیپٹن سلواس کی طرف دیکھنے لگا۔

”کیا میرے سر پر سیٹنگ نکل آئے ہیں مسٹر خان۔“ سلواس مسکرا کر بولا۔

”ابھی تو نہیں نکلے لیکن عنقریب شاید نکل ہی آئیں۔“

”کیا ہدایت ملی ہے؟“

”وہی جو ملنی چاہئے۔“

”تو تم ہی اس مہم کے سربراہ ہو گے۔“ سلواس نے کہا۔

”شاید! لیکن پھر میں اپنی مرضی سے کام کروں گا۔ کسی کی بھی دخل اندازی میری برداشت سے باہر ہوگی۔“

”ظاہر ہے مسٹر خان۔ وہ تمہاری فیلڈ ہوگی۔“

”میں پھر اطمینان سے اس مسئلے پر گفتگو کروں گا۔ ابھی تم جھینگے پکڑو۔“

وہ اپنے کیمین میں واپس آگیا۔ اس نئی چوہنیشن نے مزید الجھن میں ڈال دیا تھا۔ خواہ مخواہ کشت و خون ہوگا۔ وہ سوچ ہی رہا تھا کہ کسی نے کیمین کے دروازے پر دستک دی۔

”آجاؤ۔“ عمران نے اونچی آواز میں کہا اور جوزف دروازہ کھول کر اندر داخل ہوا۔

”بیٹھو۔“ عمران نے کرسی کی طرف اشارہ کیا۔

جوزف بیٹھتا ہوا بولا۔ ”یہاں مجھے اچھی نظروں سے نہیں دیکھا جاتا۔“

”قدرتی امر ہے۔ تم ان کی نیٹوں پر شبے کے تحت یہاں آئے ہو۔“

”ہاں میرا بھی یہی خیال ہے۔“

”ویسے تمہیں خالد منو سے بھی ہمدردی نہیں ہے۔“

”یہ حقیقت ہے مسٹر خان۔“

”اگر واقعی ہم اس کے جزیرے پر قبضہ کر لیں تو کیسی رہے۔“

”اُسے قانونی تحفظ حاصل ہے تم ایسا نہیں کر سکو گے۔ بہر حال اس ملک کا ایک قانون

ہے۔ وہ جزیرے کا مالک ضرور ہے لیکن آزاد نہیں ہے۔“

”کسی قسم کے جھگڑے کی صورت میں تمہارا کیا رویہ ہوگا۔“

”سب سے پہلے اپنی جان بچانے کی کوشش کروں گا۔“

”پھر وہ اسی صورت میں ممکن ہوگا جب تم ہم سے مل جاؤ۔“

”آخر کس بناء پر۔ وہاں سے تو مجھے جس کا ایکسٹریکٹ مفت ملتا ہے۔ یہاں تمہاری نیت سے ایک بوتل شراب بھی نہ نکل سکی۔“

”یہ بات معقول ہے مسٹر گونڈا۔ لیکن اُس صورت میں تمہارا کیا رویہ ہو گا جب یہ لوگ تمہیں شراب دینے پر آمادہ ہو جائیں۔“

”پھر میں سوچوں گا کہ مجھے کیا کرنا چاہئے۔“

”یہ ناممکن ہے شراب اور جس ساتھ نہیں چل سکیں گی۔“

”شراب نہ ملنے کی بناء پر جس شروع کی تھی۔ وہ ملنے لگے تو پھر جس کو ہاتھ بھی نہ لگاؤں گا۔“

”فرض کرو یہاں تمہیں کسی سازش کا علم ہوتا ہے تو تم منو کو کس طرح آگاہ کرو گے۔“

”یہ ریوالور دیکھ رہے ہو مسٹر! جوزف نے اپنے ہولسٹر کی طرف اشارہ کر کے کہا۔“ اُس

کے دستے سے ایک ٹرانسمیٹر بھی منسلک ہے۔ کیا سمجھتے۔ منو اس جزیرے کا بادشاہ ہے۔ اُس کے پاس کیا نہیں ہے۔“

عمران نے طویل سانس لی۔ چند لمحے کچھ سوچتا رہا پھر بولا۔ ”میں تمہارے لئے شراب کا انتظام کر دوں گا۔“

”بس تو پھر میری وفاداری بھی پرانی ڈگر کو چھوڑ دے گی۔“

”تم نے جزیرے کو گھوم پھر کر بھی دیکھا۔“

”نہیں! مجھے کچھ دیکھنے نہیں دیا گیا۔ صرف ایک عمارت تک محدود رکھا گیا تھا۔“

”تب تو اُسے تم پر بھی اعتماد نہیں ہو سکتا۔“

”عقل کے ناخن لو مسٹر! تین دنوں میں کون کس پر اعتماد کرے گا۔“

”یہ بھی ٹھیک ہے۔ اچھا اب تم اپنے کیبن میں جاؤ۔ کھانا اور شراب وہیں پہنچ جائیں گے۔“

”بہت بہت شکریہ مسٹر!“ جوزف نے پیشانی کو انگلی سے چھو کر کہا اور کیبن سے نکل گیا۔



رات کے بارہ بجے تھے۔ اور ٹرالر جزیرے ہی کے ایک ساحل پر لنگر انداز تھا۔ بظاہر ایسا معلوم ہوتا تھا جیسے ٹرالر کا عملہ خواب خرگوش کے مزے لے رہا ہو لیکن حقیقتاً ایسا نہیں تھا۔ تین

دن سے جزیرے کے اطراف میں مای گیری ہوتی رہی تھی اور جوزف اس دوران میں منو کو اپنی خیریت سے مطلع کرتا اور ٹرالر والوں کی طرف سے اطمینان دلاتا رہا تھا لیکن آج شب عمران کی اسکیم کے مطابق اُن دونوں کو جزیرے میں پہنچنا تھا۔ یہ دیکھنے کے لئے کہ حملہ کدھر سے کیا جائے۔ دونوں نے غوطہ خوری کا لباس پہنا اور پانی میں اتر گئے۔ اُن کے ہاتھوں میں پانی میں روشن ہونے والی مارچیں بھی تھیں۔ وہ ایک لمبا چکر کاٹ کر اس پوائنٹ پر ر کے جس کا تعین عمران نے مای گیری کے دوران ہی میں کر لیا تھا۔

پانی سے وہ خشکی پر چڑھ گئے اور جوزف آہستہ سے بولا۔ ”تمہارا اندازہ درست تھا۔ ادھر پہرے دار نہیں ہیں۔“

”اب تم دو تین گھونٹ پی لو۔“ عمران اس کا شانہ تھپک کر بولا۔
جوزف نے فلاسک سے دو تین گھونٹ لئے اور عمران کا شکریہ ادا کر کے بولا۔ ”تم بہت اچھے آدمی ہو مسٹر خان۔ تمہارے قریب رہ کر مجھے نہ جانے کیوں اتنا سکون ملتا ہے۔“
عمران کچھ نہ بولا۔ وہ اندھیرے میں آنکھیں پھاڑ رہا تھا۔ یہ ایک تنگ سدا رہ تھا جس کی دوسری جانب کا علم انہیں نہیں تھا۔

”اگر درے کے دوسرے سرے پر پہرہ دار ہوئے تو۔“ عمران آہستہ سے بولا۔
”اس کے بارے میں کچھ نہیں کہہ سکتا مسٹر! پہلے ہی بتا چکا ہوں کہ انہوں نے مجھے صرف ایک عمارت تک محدود رکھا تھا۔“

”اچھا تو تم یہیں ٹھہرو۔ میں آگے جا رہا ہوں۔“ عمران نے کہا۔
”یہ ناممکن ہے مسٹر خان۔ ہم دونوں ساتھ چلے تھے۔“ جوزف بولا۔
”اچھا تو پہل کون کرے گا۔“

”یہ کوئی ایسی بات نہیں۔ میں ہی آگے چلتا ہوں۔“ جوزف نے آگے بڑھتے ہوئے کہا۔
عمران خاموشی سے اٹھا اور اس کے پیچھے چلنے لگا۔ ریوالور ہو لشر سے نکال لیا تھا۔ درہ اوپر سے کشادہ تھا۔ اس لئے تاروں کی چھاؤں میں وہ راستہ دیکھ سکتے تھے۔ درے کے اختتام پر پھر چٹانوں کا سلسلہ تھا۔ بالکل ایسا لگا جیسے راستہ ہی مسدود ہو گیا ہو۔

”یہاں تو پوری فوج چھپائی جاسکتی ہے۔“ عمران آہستہ سے بولا۔

”میرا بھی یہی خیال ہے۔“ جوزف نے کہا۔ ”لیکن ان چٹانوں کے آگے کیا ہو گا۔“

”کچھ بھی ہو۔ بہر حال جزیرہ ہی ہو گا۔“ عمران بولا۔

”تم نے مناسب جگہ کا انتخاب کیا تھا مسٹر خان۔ اسی طرف سے بہتر طور پر حملہ ہو سکے گا۔“

لیکن پتا نہیں منو کے پاس کس قسم کا اسلحہ ہے۔“

”اس سے کوئی فرق نہیں پڑے گا۔“ عمران نے لا پرواہی سے کہا۔ ”جگہ ہم نے دیکھ لی۔“

اب واپس چلنا چاہئے۔“

وہ واپسی کے لئے مڑے ہی تھے کہ کسی جانب سے ایک فائر ہوا اور وہ بڑی پھرتی سے لیٹ

گئے۔ پھر تو چاروں طرف سے گولیوں کی بوچھاڑ ہونے لگی تھی۔ ایسا معلوم ہوتا تھا جیسے پوری

بنالین نے انہیں گھیرے میں لے لیا ہو۔

لیکن وہ دونوں اپنے غوطہ خوری کے لباس کی وجہ سے تاریکی میں مدغم ہو کر رہ گئے تھے۔

فائرنگ اونچائی سے ہو رہی تھی گولیاں ان کے بہت اوپر سے گذر رہی تھیں۔

”درے کی طرف زینک چلو۔“ عمران آہستہ سے بولا۔

”تم نے دیکھا، منو غافل نہیں ہے۔“ جوزف نے کہا اور تیزی سے درے کی طرف مڑ گیا۔ سینے

کے بل ٹھککتے ہوئے دونوں درے کی جانب بڑھے جا رہے تھے۔ فائرنگ اب بھی ہو رہی تھی اور عمران

سوچ رہا تھا کہ کہیں ٹرالر والے بھی کچھ نہ شروع کر دیں۔ ایسی صورت میں پوری اسکیم پر پانی پھر جاتا۔

درے سے گزر کر وہ پانی میں اتر گئے۔ فائروں کی آوازیں یہاں بھی فضا میں منتشر ہو رہی تھیں۔

وہ غوطہ لگا کر تیزی سے ٹرالر کی طرف بڑھتے چلے گئے اور ایسے وقت ٹرالر پر پہنچے جب وہ

وہاں سے لنگر اٹھانے ہی والا تھا۔

”ٹھہرو۔ مسٹر سلواس!“ عمران نے کپتان سلواس کو آواز دی۔

”اوہو۔ تم خیریت سے ہو۔“

”ہاں.... اور اتنی جلد بازی کی ضرورت نہیں ہے۔ لنگر مت اٹھاؤ۔“

”کہیں وہ خود ہی ہم پر حملہ نہ کر بیٹھیں۔“

”وہ ایسا نہیں کر سکتے۔“

”لیکن اچانک فائرنگ کیوں ہونے لگی تھی۔ کیا تم لوگ دیکھ لئے گئے تھے۔“

”میرا خیال ہے کہ ایسا ہی ہوا ہے۔ وہ بہت چوکس ہیں۔ جزیرے میں چاروں طرف پہرہ رہتا ہے۔“

”یہ تو اچھا نہیں ہوا۔“ سلواس نے پر تشویش لہجے میں کہا۔

اتنے میں جوزف نے پیچھے ہٹ کر ہولسٹر سے ریوالور نکالا اور ہٹ والے ٹرانسمیٹر پر کوئی پیغام ریسو کرنے لگا۔ غالباً اسے اشارہ موصول ہوا تھا۔
 مٹو کی آواز تھی وہ اُسے کال کر رہا تھا۔

”لیس باس! اٹ از جوزف...!“

”میا تم بتا سکو گے کہ ٹرارے سے کچھ لوگ جزیرے میں کیوں داخل ہوئے تھے!“
 ”میں نہیں بتا سکتا باس! لیکن یہاں خاصی ہلچل پائی جاتی ہے۔ جزیرے میں فائرنگ کی آوازوں سے لوگ پریشان ہو گئے ہیں۔ شاید لنگر اٹھا دینے کی تجویز ہو رہی ہے۔“
 ”انہیں اس حماقت سے باز رکھو۔“ مٹو کی آواز آئی۔ ”انہیں سمجھانے کی کوشش کرو کہ پہرے دار چوکس رہنے کے لئے اکثر فائرنگ کرتے رہتے ہیں۔“

”بہت بہتر! میں کوشش کرتا ہوں۔“

”لیکن تم غافل رہتے ہو۔ جوزف یہ اچھی بات نہیں ہے۔“

”میں اب اور چوکس ہو جاؤں گا باس۔“

”یہی تمہارے حق میں بہتر ہوگا۔ اوور اینڈ آل۔“

رابطہ منقطع ہو جانے کے بعد وہ سلواس اور عمران کی طرف متوجہ ہو گیا جو تھوڑے ہی فاصلے پر خاموش کھڑے اُسے گھور رہے تھے۔

”سب ٹھیک ہے!“ جوزف ہاتھ اٹھا کر بولا۔ ”لنگر مت اٹھاؤ۔“

پھر اُس نے انہیں اپنی اور مٹو کی گفتگو سے آگاہ کرتے ہوئے کہا۔ ”وہ نہیں چاہتا کہ ٹرارے یہاں سے ہٹے۔“

”مگر یہ بھی جانتا ہے کہ ٹرارے ہی کے کچھ لوگ جزیرے میں داخل ہوئے تھے؟“ عمران نے پوچھا۔

”ہاں.... اُس نے یہی کہا ہے۔“

سلواس نے عمران کو اپنے کیمین کی طرف چلنے کا اشارہ کیا۔ جوزف جہاں تھا وہیں رہ گیا۔

کیونکہ عمران نے چلتے چلتے اُسے وہیں ٹھہرے رہنے کا اشارہ کیا تھا۔
 سلواس کسی قدر گھبرایا ہوا سالگ رہا تھا۔ کیمن میں پہنچ کر سب سے پہلے اُس نے شراب کی
 بوتل نکالی اور ایک بار پھر شکوہ کیا کہ عمران نہیں پیتا۔

”یہ چال سمجھ میں نہیں آئی مسٹر خان۔“

”واقعی سوچنے کی بات ہے۔“

”کیا اب وہ خود ہم پر حملہ کرے گا۔“

”اس کا امکان موجود ہے۔“

”تو پھر ہمیں لنگر اٹھایا دینا چاہئے۔ ہم اُس کی افرادی قوت سے ناواقف ہیں۔“

”لنگر اٹھا دینے میں یہ قیامت ہے کہ ہم دوبارہ ادھر نہ آسکیں گے۔“ عمران نے کہا۔

”یہ بھی درست ہے۔“ سلواس سر ہلا کر بولا۔

”جیکوار کی سیکریٹری سے مشورہ کرلو۔“

”ہم صرف احکامات وصول کر کے ان پر عمل کرتے ہیں مسٹر خان۔ ہمیں اس کی اجازت

نہیں ہے کہ کوئی مشورہ اپنے طور پر لے سکیں۔“

”بہر حال میں لنگر اٹھا دینے کا مشورہ نہیں دوں گا۔ اس سے کہیں بہتر یہ ہوگا کہ ہم ہر

وقت چوکس رہیں۔“

”تو گویا.... آج رات ہم سو نہیں سکیں گے۔“

”ہاں مسٹر سلواس.... عقل مندی کا تقاضا یہی ہے۔“

پھر وہ سچ مچ ساری رات جاگتے ہی رہے تھے۔ لیکن جزیرے کی طرف سے اُن پر حملہ نہیں

ہوا تھا۔ عمران اپنے کیمن میں چلا آیا تھا۔ صبح ہی صبح کسی نے دروازے پر دستک دی۔ اُس نے اٹھ

کر دروازہ کھولا۔ سامنے جوزف کھڑا تھا۔

”کیا تم بھی جاگتے رہے ہو۔“ عمران نے اُس سے پوچھا۔

”سب کا ساتھ دینا ہی پڑا تھا مسٹر خان۔ کیا میں اندر آ جاؤں؟“

”ضرور، ضرور۔“ عمران پیچھے ہٹتا ہوا بولا۔

اُسے اس وقت جوزف کے چہرے پر خوف کے آثار نظر آرہے تھے۔ اس سے قبل اس

کے چہرے پر ایسے تاثرات نظر نہیں آئے تھے۔

”کیا بات ہے۔ تم کچھ پریشان سے نظر آرہے ہو۔“

”میں واقعی پریشان ہوں۔ رات تمہارے چلے آنے کے بعد کیپٹن سلواس مجھے اپنے کیمین میں لے گیا تھا۔ وہاں تھوڑی دیر تک خود بھی پیتا رہا تھا اور مجھے بھی پلائی تھی اس کے بعد ایک بڑے کیمین میں لے گیا تھا۔ وہاں میں نے ایسا مظاہرہ دیکھا کہ میرے رونگٹے کھڑے ہو گئے۔ مسٹر خان کیا اس ٹرالر پر کچھ بھوت بھی مقید ہیں۔“

”میں نہیں جانتا۔ لیکن تم نے وہاں کیا دیکھا۔“

”تین آدمیوں کو فرش پر ڈال کر ڈنڈوں سے پیٹ رہے تھے۔ لیکن بچے والوں کے چہروں پر چوٹ کھانے کے تاثرات نہیں تھے۔ پھر انہیں تلواروں سے دھنا جانے لگا۔ میں کیا بتاؤں مسٹر.... ایسا لگتا تھا جیسے وہ تلواریں چٹانوں پر لگ کر اچٹ رہی ہوں۔ تب مسٹر سلواس نے مجھ سے کہا۔ کیا یہ تین افراد اس جزیرے پر قبضہ نہیں کر سکتے۔“

عمران نے طویل سانس لی۔ ”پھر وہی پتھر کا آدمی۔“

”میں نے ایک پتھر کے آدمی کے بارے میں سنا ضرور تھا لیکن دیکھا نہیں تھا۔ ایسے ہی ایک آدمی نے دارالحکومت میں ہنگامہ برپا کیا تھا۔“ جوزف نے کہا۔
”ہاں مجھے معلوم ہے!“ عمران بولا۔

”خیر! منو نے آج ہم دونوں کو پھر جزیرے میں طلب کیا ہے۔“

”تم نے مسٹر سلواس کو یہ بات بتائی یا نہیں۔“

”انہیں بتادی ہے۔ انہوں نے کہا ضرور جاؤ۔ بس ناشتے کے بعد ہم روانہ ہو جائیں گے۔“

”اور پھر ہماری واپسی شاید ناممکن ہوگی۔“ عمران بولا۔

”اور اسی خدشے کے تحت میں نہیں چاہتا کہ منو کے اس مشورے پر عمل کیا جائے۔“

جوزف نے کہا۔

”تب تو وہ سچ مچ ہمیں چور ہی سمجھے گا۔“

”اس سے کیا فرق پڑے گا۔ تم آن کی آن میں کھلے سمندر میں پہنچ سکتے ہو۔“

”لیکن پھر ہم جزیرے پر قبضہ کیسے کریں گے۔“

”تمہاری مرضی! میں ہر حال میں ساتھ دوں گا۔“

ناشتے کے بعد دونوں روائگی کے لئے تیار ہو گئے۔ عمران اب بھی یہی سوچ رہا تھا کہ آخر یہ سب کیا ہو رہا ہے۔ وہ خود کس چکر میں پڑ گیا ہے۔ جن لوگوں کی گرفتاری کی فکر میں تھا.... اب انہیں لوگوں کے لئے اسے غیر قانونی حرکات میں ملوث ہونا پڑ رہا ہے۔ کشتی پانی میں اُتاری گئی اور وہ دونوں جزیرے کی طرف روانہ ہو گئے جس ساحل پر ٹرار لنکر انداز تھا اُس کی دوسری جانب وہ گھاٹ تھا جس سے وہ اُس جگہ تک پہنچ سکتے جہاں پچھلی بار منو سے ملاقات ہوئی تھی۔

آج ان کی پذیرائی کرنے والوں کی تعداد بڑھ گئی تھی اور وہ سب مسلح تھے۔ یہی نہیں بلکہ اُسی جگہ عمران کا اسلحہ بھی لے لیا گیا اور اُس نے چپ چاپ یہ زیادتی گوارا کر لی۔

منو غصے میں تھا۔ عمران کو دیکھتے ہی برس پڑا اور جب خاموش ہوا تو عمران نے بڑے اطمینان سے کہا۔ ”ہاں مسٹر منو! میں نے پچھلی رات جزیرے میں داخل ہونے کی جسارت کی تھی اور میرے ساتھ ایک آدمی اور بھی تھا۔ لیکن ہم صرف یہ دیکھنا چاہتے تھے کہ آخر تم بیرونی دنیا سے کس طرح رابطہ رکھتے ہو۔ کیونکہ یہاں کسی ساحل پر بھی ہم نے نہ آج تک کوئی کشتی دیکھی اور نہ کوئی اسٹیر ہی نظر آیا۔“

”تمہیں اس سے کیا سروکار۔“

”محض اس لئے کہ ہم تمہارے بارے میں زیادہ سے زیادہ جاننا چاہتے تھے اور کچھ نہیں۔“
”ابھی تمہیں معلوم ہو جائے گا کہ ہم بیرونی دنیا سے کس طرح رابطہ رکھتے ہیں۔ جب ہماری تین گن بوٹس تمہارے ٹرار کے گرد گھیر اڑائیں گی۔“
”واقعی!“ عمران نے مضحکہ اڑانے والے انداز میں کہا۔

”اُن پر ہلکی توپیں اور مشین گنیں نصب ہیں۔“

”اچھی بات ہے مسٹر منو تم اُن گن بوٹوں کا حشر بھی دیکھ لو گے اور پھر ہمیں جزیرے پر قبضہ کر لینے کا بہانہ ہاتھ آجائے گا۔ تم ہماری قوت کا اندازہ نہیں رکھتے۔“
”تم لوگ آخر ہو کیا بلا....؟“

”جدید ترین بحری قزاق.... اور ہمارا نشانہ صرف اسمگلرز ہوتے ہیں۔ ہم اُن کی لانچوں پر

حملہ کر کے اُن کا مال چھین لیتے ہیں۔“

”میری رائے تم لوگوں کے بارے میں پہلے ہی بہتر نہیں تھی۔ لیکن میرے مشیروں نے مجھے اس بزنس پر آمادہ کر لیا۔ خیر میں دیکھوں گا۔ اس وقت تک تمہارا اثر الگھیر لیا گیا ہوگا اگر یہ منظر اپنی آنکھوں سے دیکھنا چاہتے ہو تو میرے ساتھ چلو۔“

”میں تیار ہوں مسٹر مٹو۔“ عمران نے لا پرواہی سے کہا۔

مٹو اٹھتا ہوا جوزف سے بولا۔ ”تم بھی آؤ غدار۔ تمہارے منہ سے شراب کی بو آرہی ہے تم ان لوگوں سے مل گئے ہو۔“

پھر اُس نے اپنے آدمیوں سے کہا کہ جوزف کو بھی غیر مسلح کر دیا جائے۔ لیکن جوزف نے بڑی پھرتی سے پیچھے ہٹ کر ریوالور نکال لیا۔

”تم میری توہین نہیں کر سکتے۔ مسٹر مٹو۔ کوئی مجھے ہاتھ نہیں لگا سکتا۔ ویسے میں وعدہ کرتا ہوں کہ بغیر ضرورت اس ریوالور کو استعمال نہیں کروں گا۔“

وہ سب خاموش کھڑے رہے۔ آخر مٹو خشک سی ہنسی کے ساتھ بولا۔ ”اچھا جوزف لگوٹڈا یہی سہی! لیکن یاد رکھنا کہ میرے نشانہ باز بھی اپنا جواب نہیں رکھتے۔“

جوزف نے لا پرواہی سے شانوں کو جنبش دی اور مٹو نے کہا۔ ”ریوالور ہولسٹر میں رکھ لو۔ مٹو اپنی زبان سے پھرنا نہیں جانتا۔“

وہ سب وایچ ٹاور پر پہنچے یہاں سے دور دور تک کا نظارہ کیا جاسکتا تھا اور عمران نے سچ مچ دیکھا کہ ٹرائل کو تین چھوٹی گن بوٹوں نے گھیرے میں لے رکھا ہے۔

”کیا میں دور بین بھی پیش کروں مسٹر خان۔“ مٹو نے طنزیہ لہجے میں کہا۔

”ضرور۔ ضرور.... مسٹر مٹو شکریہ!“ عمران مسکرا کر بولا۔

دور بین اُسے دی گئی اور اُس نے دیکھا کہ ٹرائل کے عرشے پر صرف تین عدد قد آور افراد کھڑے ہوئے ہیں۔

عمران نے دور بین مٹو کی طرف بڑھاتے ہوئے کہا۔ ”تم بھی دیکھو مسٹر مٹو۔“

مٹو نے دور بین لے کر ٹرائل پر نظر ڈالی اور متحیرانہ آواز میں بولا۔ ”یہ کیا.... عرشے پر

صرف تین آدمی کھڑے ہیں۔“

”اور یہی تین تمہاری گن بوٹوں کو ٹھکانے لگا دیں گے۔ تم جدید ترین بحری قزاقوں کی تکنیک سے واقف نہیں ہو۔“

”بکواس ہے۔“

”خود ہی دیکھ لو گے۔ اب دور بین اپنے ہی پاس رکھو۔ کیونکہ میں تو جانتا ہی ہوں کہ اب کیا ہوگا۔“

”اُوہ.... وہ تینوں پانی میں کود گئے۔ اُن پر اب مشین گن سے فائرنگ ہو رہی ہے.... ارے.... یہ کیا.... یہ کیا ہوا....؟“ مٹو نے بوکھلا کر دور بین آنکھوں سے ہٹالی اور عمران کو اس طرح دیکھنے لگا جیسے وہ دوسری دنیا کی کوئی مخلوق ہو۔

”کیا بات ہے....!“ عمران نے مسکرا کر پوچھا۔

”ایک گن بوٹ اُلٹ گئی۔“

”تینوں کا یہی حشر ہوگا مسٹر مٹو۔ وہ تین تین ہزار کے لئے کافی ہیں اور اب.... اور اب!“ اچانک عمران نے مسٹر مٹو کے ہولسٹر سے ریوالور نکال کر اُس کی گدی سے لگا دیا اور بولا۔ ”مسٹر مٹو.... اپنے ان آدمیوں سے کہو کہ فوراً غیر مسلح ہو جائیں۔ ورنہ تمہارا مغز فضا میں بکھر جائے گا۔“

مٹو نے بے بسی سے ہاتھ اٹھا دیئے اور اپنے پانچوں آدمیوں سے غیر مسلح ہو جانے کو کہا۔ انہوں نے اپنے ریوالور فرش پر ڈال دیئے۔

”اور جرابوں میں اڑ سے ہوئے چاقو بھی....!“ عمران نے کہا۔

واقعی اُن کی جرابوں میں چاقو موجود تھے۔ پھر عمران نے جوزف سے اردو میں کہا۔ ”ارے شب دیجور کے بچے کھڑا منہ کیوں دیکھ رہا ہے۔ سارا سامان سمیٹ لے۔“

اس بار وہ اپنی اصل آواز میں بولا تھا۔ جوزف کا منہ حیرت سے کھلا کا کھلا رہ گیا۔

”جلدی کر....!“

وہ بوکھلا کر اُن کا اسلحہ سمیٹنے لگا۔ اُس کی آنکھیں پھیلی ہوئی تھیں اور ایسا لگتا تھا جیسے وہ بحالت بیداری کوئی خواب دیکھ رہا ہو۔

”اس طرح مسٹر مٹو۔“ عمران نے کہا۔ ”جزیرے پر ہمارا قبضہ ہو گیا۔ اگر تم بات نہ بڑھاتے

تو اس کی نوبت نہ آتی۔“

مٹو تھوک نگل کر رہ گیا۔ کچھ بولا نہیں۔ اُدھر بقیہ دونوں کشتیاں بھی الٹ دی گئی تھیں اور ان کا عملہ پانی میں غوطے کھا رہا تھا۔ پھر ٹرالر سے مسلح افراد ساحل پر اترنے لگے اور وہ تینوں بھی تیرتے ہوئے ساحل ہی کی طرف بڑھ رہے تھے۔

دفعتاً مٹو بولا۔ ”انہیں روکو کسی تدبیر سے۔ میں کشت و خون نہیں چاہتا۔ شکست تسلیم کرتا ہوں۔“

”اچھا تو پھر ٹالور سے اترو اور اپنے آدمیوں سے کہو کہ وہ ہتھیار ڈال دیں۔“

”چلو.... جلدی کرو۔ میرا ہر آدمی بے حد قیمتی ہے۔“ مٹو نے بوکھلائے ہوئے لہجے میں

کہا اور وہ واج ٹالور سے نیچے اتر آئے۔

مٹو نے واقعی جلدی کی تھی۔ ابھی تک اُس کا کوئی آدمی ضائع نہیں ہوا تھا۔ اُس نے اپنی شکست کا اعلان کر دیا۔ اُس کے آدمیوں نے ہتھیار ڈال دیئے۔ سلواس بھی جزیرے میں داخل ہو گیا تھا۔ مٹو کو اس کے سامنے پیش کیا گیا۔

”مسٹر مٹو۔ اگر تم نے صدق دل سے ہم سے تعاون کیا تو اس جزیرے کے حکمران تم ہی رہو گے۔“ سلواس نے بے حد نرم لہجے میں کہا۔ لیکن مٹو کی بھنویں بدستور تنی رہیں۔ اُس نے یہ بھی نہ پوچھا کہ صدق دل سے تعاون کی کیا صورت ہوگی۔

”کیا تم میری بات نہیں سن رہے مسٹر مٹو۔“ سلواس نے کسی قدر تلخ لہجے میں کہا۔

”سن رہا ہوں! پھر بولنے کی کیا ضرورت ہے جبکہ وہی ہونا چاہئے جو تم چاہو گے۔ لیکن اتنا بتا دوں کہ یہ قانون کی حکمرانی کا زمانہ ہے اور بحری قزاق اس طرح سرکاری زمینوں پر قبضہ نہیں کر سکتے۔ میں جزیرے کی لیز ادا کرتا ہوں۔“

”اُس کے باوجود بھی ساری دنیا میں وہی ہوتا ہے جو ہم چاہتے ہیں۔“ سلواس نے اکڑ کر کہا اور عمران کی طرف اس طرح دیکھنے لگا جیسے اُس نے اپنے قول کی تائید چاہتا ہو۔

لیکن عمران نے دوسری طرف منہ پھیر لیا۔ وہ بہر حال قانون کا محافظ تھا اور ایسی کسی بیہودہ بات کی تائید نہیں کر سکتا تھا۔

”بہر حال“ سلواس بولا۔ ”مسٹر مٹو تم ہماری نگرانی میں اس جزیرے پر حکومت کر سکو گے۔“

”اس کا یہ مطلب ہوا کہ تم اپنے مقاصد کے حصول کے لئے بھی جزیرے کو استعمال کرو

گے۔“ مٹو نے کہا۔

”کھلی ہوئی بات ہے مسٹر مٹو! لیکن ہمیں تمہاری تجارت سے بھی کوئی غرض نہ ہوگی۔ ہم اس میں سے اپنا حصہ طلب نہیں کریں گے۔“

”تو پھر یہاں کیا کرو گے؟“

”تمہیں ہر طرح کا تحفظ دیں گے اور تمہارے اُس مال کی حفاظت کا بھی ذمہ لیں گے جو تم

یہاں سے اسمگل آؤٹ کرو گے۔“

”ہمارے حصہ دار بھی نہیں بنو گے اور یہ سب کچھ بھی کرو گے۔ مجھے اس پر حیرت ہے

مسٹر سلواس۔“

”تم دیکھ ہی لو گے کہ ہم کتنے صادق القول ہیں اور حسب وعدہ تمہیں چالیس ہزار ڈالر بھی

ادا کر دیں گے۔“

”تب تو واقعی فرشتے ہو تم لوگ۔“

”نہیں! ایسا بھی نہیں ہے۔ تم دیکھو گے کہ ہم یہاں کیا کرتے ہیں۔ لیکن تمہارے بزنس

میں حارج نہیں ہوں گے۔“



جوزف اور عمران ٹرار ہی پر واپس آ گئے تھے۔ جوزف اس سے گفتگو کرنے کے لئے بے

چین تھا۔ آخر اُس کے کیبن میں پہنچ کر بولا۔ ”یہ سب کیا ہو رہا ہے باس!“

”میں ان لوگوں کا قیدی ہوں۔“

”وہاں شہر میں تمہاری تلاش جاری ہے۔“

”کیا فلیٹ اب بھی فوجیوں کے گھیرے میں ہے؟“

”ہمیں وہ خود بخود ہٹ گئے ہیں۔ یا پھر ہو سکتا ہے کہ سر سلطان نے کچھ کیا ہو۔“

”بہر حال میں تو قیدی ہوں اُن کا۔“

”اور یہ وہی لوگ ہیں جنہوں نے سنگراد والا اسکینڈل چلایا تھا؟“

”ہاں، یہ وہی لوگ ہیں۔“

”تم کیسے ان کے پھندے میں پھنس گئے؟“

”لمبی کہانی ہے۔ پھر کبھی سن لینا۔ اب تو کسی طرح نکل لینے کی سوچنی چاہئے۔ اور یہ کام مٹو ہی کے ذریعے ہو سکے گا۔“

”وہ ہمیں کب گھاس ڈالے گا۔“

”اُسے قانون کا تحفظ حاصل ہے۔ بظاہر یہاں وہ حکومت کی اجازت سے افیون کی کاشت کرتا ہے اور دوا سازی کا کارخانہ لگا رکھا ہے۔ افیون کے انجکشن بنتے ہیں۔ جو تمام تر حکومت خرید لیتی ہے۔ حشیش کا اُس کا اپنا کاروبار ہے جسے وہ وقت آنے پر چھپا بھی سکتا ہے۔“

”لیکن ضروری تو نہیں کہ اب ہمیں جزیرے پر جانے کی اجازت مل جائے۔“

”ہم بغیر غوطہ خوری کے لباس کے اُس جگہ تک پہنچ سکتے ہیں جہاں پچھلی بار گئے تھے۔ تمہیں اندازہ تو ہو ہی گیا ہو گا۔“

”مجھے اندازہ ہے باس!“

”لیکن جزیرے میں بھی پہنچ کر ہم مٹو کو کہاں تلاش کرتے پھریں گے۔ لہذا فی الحال صبر سے کام لو۔“

”میں بھی یہی سوچ رہا تھا باس! قسمت نے ہمیں کس طرح ملایا ہے۔“

”چرس نے ملایا ہے۔“ عمران آنکھیں نکال کر بولا۔ ”میں سوچ بھی نہیں سکتا تھا کہ تو چرس کے چکر میں پڑ جائے گا۔“

”میں کیا کرتا باس، سلیمان دن رات دماغ چاٹتا رہتا تھا۔“

”کیا مطلب؟“

”کہتا تھا کوئی اور نشہ پکڑو ورنہ مر جاؤ گے۔ اُسی نے تو شیدی جمال سے ملوایا تھا۔“

”تو نے یہ بات وہیں کیوں نہیں بتائی تھی۔“

”بس کیا بتاؤں باس۔ اس مردود کی مروت میں نہیں بتائی تھی۔“

”خیر میں دیکھوں گا۔“ عمران نے کہا اور تھوڑی دیر خاموش رہ کر بولا۔ ”میں سوچتا ہوں

کہ واپس جا کر کیا کروں گا۔ ان سے قریب رہ کر تو شاید کچھ کر بھی سکوں۔“

کسی نے دروازے پر دستک دی اور عمران نے اونچی آواز میں کہا۔ ”آ جاؤ۔“

آنے والا کیپٹن سلواس تھا۔ دونوں اٹھ گئے۔

”مسٹر خان، تمہارے لئے خوش خبری ہے؟“ اس نے مسکرا کر کہا۔
”کیسی خوشخبری۔“

”تمہیں اس جزیرے کا گورنر مقرر کیا گیا ہے۔“

”سوال تو یہ ہے کہ گورنر وہاں کرے گا کیا۔“

”مٹو کو قابو میں رکھے گا اور اُس کام کی نگرانی کرے گا جو ہم وہاں شروع کرنے والے ہیں۔“

”کام کی نوعیت تمہیں بعد میں معلوم ہو جائے گی۔“

”میرے ساتھ اور کتنے آدمی ہوں گے۔“

”صرف وہی تینوں جنہوں نے گن بولس ڈبوی تھیں۔“

”ٹھیک ہے اور جوزف بھی میرے ساتھ ہوگا۔“

”تمہاری مرضی پر منحصر ہے۔ لیکن اُس سے پہلے سیکریٹری صاحبہ سے گفتگو کرنی پڑے گی۔ وہ فون پر تمہارے منتظر ہیں۔ لہذا میرے کیبن میں چلو۔“

عمران نے جوزف کو وہیں ٹھہرنے کا اشارہ کیا اور خود سلواس کے ساتھ چل پڑا۔ سلواس اُسے کیبن میں چھوڑ کر خود باہر چلا گیا۔ عمران نے ٹرانسمیٹر کا ہیڈ فون کانوں پر چڑھایا اور سوچ آن کر کے کلارا ڈکسن کو کال کرنے لگا۔

تھوڑی دیر بعد کلارا ڈکسن کی آواز سنائی دی اور عمران نے کہا۔ ”تمہاری خواہش پوری ہوگئی۔ یعنی جزیرے پر قبضہ کر لیا گیا۔“

”اور اب یہ جزیرہ تمہارے چارج میں دیا جا رہا ہے۔“

”میں وہاں کیا کروں گا۔“

”تم وہاں ہمارے مفادات کی نگرانی کرو گے۔ مثلاً مٹو نے وہاں ایک نئی عمارت بنوائی ہے لیکن وہاں اُس کی مشینوں کی بجائے ہماری مشینیں لگیں گی اور اُن کی تنصیب تمہاری نگرانی میں ہوگی۔“

”لیکن اب میں یہ میک اپ اتارنا چاہتا ہوں۔“

”یہ مناسب نہ ہوگا۔“ دوسری طرف سے آواز آئی۔ ”ٹرالر کا عملہ تمہیں پھر کس طرح

پہچانے گا۔ خود مٹو پر رعب نہیں پڑے گا۔ اگر تم اپنی اصلی شکل میں آگئے۔“

”اس کا یہ مطلب ہوا کہ جیکوار کی دھمکی بدستور قائم ہے۔“

”تم بے فکر رہو! میں ایسا نہیں ہونے دوں گی۔“

”تمہیں بھی مجھ سے کیا ہمدردی ہو سکتی ہے۔“

”یہ تو میں ہی جانتی ہوں۔ تم نہیں سمجھ سکو گے۔ اس لئے اس بات کو یہیں ختم کر دو۔“

”جوزف بھی میرے ساتھ ہی رہے گا۔“

”ہمیں اس پر کوئی اعتراض نہیں۔“

”کیا ٹرار بھی یہیں موجود رہے گا۔“

”موجود رہے گا اور بدستور جھینگے پکڑتا رہے گا۔“

”اب تم لوگوں کی کوئی بات میری سمجھ میں نہیں آرہی۔“

”سنگزادوں کو صرف جھینگے کھلائے جاتے ہیں۔“

”تب تو یہ علاقہ تمہارے لئے بہت ضروری ہے۔“

”بہت زیادہ۔“

”تم یہاں سے کتنے فاصلے پر ہو۔“

”اور اینڈ آل۔“ کہہ کر کاراڈکسن نے رابطہ منقطع کر دیا۔ عمران کیبن سے نکل ہی رہا تھا

کہ سلواس آندھی اور طوفان کی طرح اندر داخل ہوا اور ہانپتا ہوا بولا۔

”وہ تینوں واپس آگئے ہیں۔“

”کون واپس آگئے ہیں....؟“

”وہی جنہوں نے گن بوٹیں الٹی تھیں۔“ سلواس ہانپتا ہوا بولا۔ ”اور اُن کے دماغ الٹ گئے

ہیں۔ پتا نہیں کون سی منشی چیز، نہیں استعمال کرائی گئی ہے۔“

جوزف کو ہنسی آگئی اور سلواس سے بولا۔ ”تو اس کا یہ مطلب ہوا کہ جزیرہ ہمارے ہاتھ سے

نکل گیا۔ اب جلدی کرو اور باقاعدہ جنگ کے لئے تیار ہو جاؤ۔“

سلواس کچھ کہنے ہی والا تھا کہ ہلکی توپ چلنے کی آواز آئی اور ٹرار ریل کر رہ گیا۔ وہ کیبن سے

نکل آئے۔ ٹرارز سے بھی فائرنگ شروع ہو گئی تھی۔ جزیرے میں شاید پہلے ہی سے مورچے

تھے۔ فائرنگ کرنے والے دکھائی نہیں دے رہے تھے۔

سلواس نے فوری طور پر لنگر اٹھا دینے کا حکم دیا اور ٹرالر کھلے سمندر کی طرف روانہ ہو گیا۔
 ہلکی توپوں کے گولوں سے اُسے خاصا نقصان پہنچا تھا۔ لیکن نچلا حصہ محفوظ تھا ورنہ غرقابی میں
 کوئی کسر باقی نہ رہتی۔ ٹرالر پسپا ضرور ہوا تھا لیکن اس پر سے بھی برابر فائرنگ ہو رہی تھی۔
 سلواس نے عمران سے کہہ "میں جزیرے کو تباہ نہیں کرنا چاہتا ورنہ یہ کوئی بڑی بات نہ تھی۔"
 "میں سمجھتا ہوں۔" عمران سر ہلا کر بولا۔ "لیکن آخر ان تینوں کو کیا ہوا تھا۔"
 "خدا ہی جانے۔ پہلے کبھی ایسا نہیں ہوا۔"

"خالد مٹو بہت ذہین آدمی ہے۔ اب وہ قانون کو بھی اپنی مدد کے لئے طلب کرے گا۔"
 "ہرگز نہیں۔" سلواس بولا۔ "وہ کبھی نہ چاہے گا کہ کوئی سرکاری آدمی جزیرے پر قدم
 رکھے۔ کیونکہ وہ وہاں حشیش کی کاشت بھی کر رہا ہے۔"

"مسٹر سلواس۔ تم ادھر کے احوال سے واقف نہیں ہو۔ اس لئے کوئی حتمی بات نہ کہو۔"
 "میں تو بڑی دشواری میں پڑ گیا ہوں۔ مسٹر خان۔ جیکوار میرے پرزے اڑا دے گا۔"
 "میری موجودگی میں وہ ایسا نہیں کر سکے گا۔ تم مطمئن رہو۔"
 "میرے علم و اطلاع کے مطابق تم بھی تو اُس کے قیدی ہی ہو۔"
 "اس سے کوئی فرق نہیں پڑتا۔ میں تمہاری بھرپور وکالت کروں گا۔ اگر دلائل قابل قبول
 ہوں تو وہ مان لیتا ہے۔"

ٹرالر جزیرے سے مار کرنے والی توپوں کی حدود سے نکل آیا تھا اور اب اس کی مرمت کی
 فکر کی جارہی تھی۔

"وہ تینوں ہیں کہاں....؟" عمران نے پوچھا۔

"ایک بڑے کیمین میں ناچ کود رہے ہیں۔ پتا نہیں کون سا نشہ استعمال کر بیٹھے ہیں۔"

"کیا وہ تمہاری کمانڈ میں نہیں تھے مسٹر سلواس۔"

"نہیں! انہیں براہ راست ہیڈ کوارٹر سے کنٹرول کیا جاتا ہے۔"

"اب میرا مشورہ یہ ہے کہ جہاں تمہاری کیمین گاہ ہو اسی طرف نکل چلو۔"

"کیوں۔" سلواس کی بھنویں سکڑ گئیں۔

"مٹو کو قانون کی حمایت حاصل ہے۔ اگر اس نے کو سٹ گارڈز کو طلب کر لیا تو تم دشواری

”میں پڑ جاؤں گے۔“

”ہیڈ کوارٹر کی ہدایت کے بغیر میں ان پانیوں کو نہیں چھوڑ سکتا۔“

”اچھا تو پھر مجھے ایک کشتی دو میں اور جوزف جزیرے میں جائیں گے۔“

”کیا تم سن نہیں رہے فائرنگ کی آوازیں۔“

”اس کی پرواہ مت کرو۔ جو میں کہہ رہا ہوں کرو۔ میں مٹو کو دوبارہ جال میں پھانسوں گا۔“

”یہ تم اپنی ذمہ داری پر کرو گے۔“

”بالکل.... اور کشتی میں تین چار بوتلیں بھی رکھوا دینا۔“

”اچھی بات ہے۔“

”اور تینوں خبیثوں کو اسی کیبن میں بند رہنے دو۔ قفل ہر گز نہ کھولنا۔ اگر ہیڈ کوارٹر سے کال

آئے تو حالات سے آگاہ کر دینا۔“

سلواس نے ایک موٹر بوٹ اُن کے حوالے کی اور وہ ایک سفید جھنڈا لہراتے ہوئے

جزیرے کی طرف چل پڑے۔

”تم خود کشتی کر رہے ہو باس۔“ جوزف بڑبڑایا۔

”دو تین گھونٹ لے لے۔ عقل ٹھکانے آجائے گی۔ یہ جھنڈا اُسی وقت تک لہراتا رہے گا

جب تک ہمیں ٹرار سے دیکھا جاسکے۔ اُس کے بعد ہمارا رخ دوسری طرف ہوگا۔ میں نے

احتیاطاً کشتی میں پتوار بھی رکھ لئے ہیں۔“

”تو کیا گھر کی طرف۔“

”ارادہ تو یہی ہے۔ مٹو کے جزیرے کی نشاندہی ہو جانے کے بعد میں اپنی راہ کا تعین کر سکتا ہوں۔“

ٹرار، نظروں سے اوجھل ہوا ہی تھا کہ دو عدد اسپید بوٹس نے کشتی کا تعاقب شروع کر دیا۔

”یہ کون ہو سکتے ہیں باس۔“

”دو گھونٹ اور لے اور بالکل پرواہ نہ کر۔“

”لیکن خدا را اب یہ ڈاڑھی ہٹاؤ۔ اپنے چہرے سے۔“

”ابھی نہیں....!“

کشتیاں خاصی تیز رفتار تھیں اور انہوں نے جلد ہی موٹر بوٹ کو آلیا۔ دونوں کشتیوں پر

مشین گنیں موجود تھیں۔

”جزیرے کی طرف کشتی موڑ دو۔“ ایک کشتی سے آواز آئی۔

”اب بتاؤ باس۔“ جوزف بھرائی ہوئی آواز میں بولا۔

”دو تین گھونٹ اور لے اور چین سے بیٹھا رہ۔“ عمران نے کہا اور کشتی کا رخ جزیرے کی طرف موڑ دیا۔ ایک کشتی اُس کے آگے چل رہی تھی اور دوسری پیچھے۔ لیکن رخ اس ساحل کی طرف نہیں تھا جس سے وہ جزیرے پر اترے تھے۔

”باس یہ تو جھگڑا ہی نظر آتا ہے۔“

”دیکھا جائے گا۔ خود کو قابو میں رکھنا۔“

پچھلی کشتی سے انہیں مائیکرو فون پر ہدایات مل رہی تھیں۔ بہر حال انہیں گھیر گھار ایک سنگاخ ساحل تک لایا گیا۔ پھر ہدایت ملی کہ وہ غیر مسلح ہو کر ساحل پر اتر جائیں۔

”یہ اور بُرا ہوا۔“ جوزف بڑبڑایا۔

”خبردار اپنی بوتلیں کشتی میں نہ چھوڑنا۔“

اُن کے اترنے سے قبل ہی ایک کشتی سے تین مسلح افراد ساحل پر اتر گئے تھے۔ اُن کے ہاتھوں میں اسٹین گنیں تھیں۔

دونوں کی جامہ تلاشی لی گئی۔ اور پھر انہیں ایک جانب چلنے کو کہا گیا۔ وہ خاموشی سے چلتے رہے اور پھر ایک ایسی عمارت میں پہنچا دیے گئے جسے جیل ہی کہا جاسکتا تھا۔

لیکن انہیں الگ کمرے میں رکھا گیا۔ آس پاس کے کمروں میں بھی کچھ لوگ موجود تھے۔

”جو کبھی نہیں ہوا تھا باس آج وہ بھی ہو گیا۔“ جوزف بھرائی ہوئی آواز میں بولا۔

”ایک ایک گھونٹ لیتا رہ۔۔۔۔۔ سب ٹھیک ہو جائے گا۔“

”پتا نہیں تم نے کیا سوچ رکھا ہے میرے ہاتھوں میں تو کھجلی ہو رہی ہے باس۔“

”میں کہتا ہوں چپکا بیٹھا رہ۔“

اس دوران میں کئی افراد آئے اور انہیں دیکھ کر چلے گئے۔ پھر اچانک خالد منوڈ کھائی دیا اور عمران اس کے کچھ کہنے سے پہلے بول پڑا۔ ”تم نے کوست گارڈز سے مدد طلب کی یا نہیں۔“

”یہ تم پوچھ رہے ہو۔“ اس نے طنزیہ لہجے میں پوچھا۔

”ہاں میں ہی پوچھ رہا ہوں۔ تم کیا سمجھتے ہو کہ میں انہی لوگوں میں سے ہوں میں ایک سرکاری سراغ رساں ہوں اور عرصہ سے اُن لوگوں کی حرکات و سکنات کا جائزہ لیتا رہا ہوں۔ تم نے آج بہت جلد بازی سے کام لیا۔ ورنہ میں ایسی تدبیر کرتا....!“

”بس کرو! تمہارے پاس کیا ثبوت ہے کہ تم سرکاری جاسوس ہو۔“
 ”ذرا ایک منٹ ٹھہرو۔ ان کے فرشتے بھی مجھے پہچان نہ سکیں گے۔“ عمران نے کہا اور کرئل بکرم والا میک اپ اتارنے لگا۔

مٹو حیرت سے اُسے دیکھ رہا تھا۔ ذرا ہی دیر میں عمران کی اصلی شکل نکل آئی اور مٹو بے ساختہ اچھل پڑا۔

”مم.... میں شاید تمہیں پہچانتا ہوں۔ جزیرہ مبارک میں کئی بار تمہیں دیکھ چکا ہوں اور شاید مجھے یہی بتایا گیا تھا کہ تم پولیس انفارمر ہو۔“

”شکر ہے مسٹر مٹو کہ تم نے میرے لباس کو پہچان لیا۔“

”تو یہی ہے تمہارا لباس۔“

”ہاں۔ یہی ہے جس کے لئے میں ساری دنیا میں آگ لگا سکتا ہوں۔“

”بس بس زیادہ جوش میں آنے کی ضرورت نہیں۔“ عمران اس کا شانہ تھپکتا ہوا بولا۔

”تو یہ تمہارا مشورہ ہے کہ میں کوئٹہ گارڈز کو مطلع کر دوں۔“

”بالکل.... ورنہ تھوڑی دیر بعد ان خوفناک لوگوں کی دوسری ٹولی جزیرے پر حملہ آور

ہوگی اور تم کسی طرح بھی ان کا مقابلہ نہ کر سکو گے۔“

”آخر یہ ہیں کون؟ اور کیا چاہتے ہیں۔“

”تمہارے جزیرے کو اپنے بعض مقاصد کے حصول کے لئے استعمال کرنا چاہتے ہیں۔ یعنی

اگر کبھی کوئی چکر ہو جائے تو خود بیچ نکلیں اور تم پھنس جاؤ۔“

”کوئٹہ گارڈز کی مدد کل سے قبل نہیں پہنچ سکے گی۔“

”خیر تو پھر اپنے وائچ ٹاور پر بھی مشین گنیں لگوا دو اور میں اُس ساحل کو سنبھال لوں

جس سے ہم جزیرے پر اترے تھے۔“

مٹو نے دروازہ کھلوا دیا اور انہیں ایک دوسری عمارت میں لایا۔

”لیکن میں تمہارا نام نہیں جانتا۔“

”علی عمران۔ تم کو سٹ گارڈز کو مطلع کرتے وقت میرا حوالہ دے سکتے ہو۔“

”خدا کی پناہ.... تم یعنی علی عمران....“

”بس زیادہ بات چیت کا وقت نہیں ہے۔ فی الحال بچاؤ کی صورت!“

”مٹو نے ان دونوں کو اسی ساحل پر پہنچا دیا جہاں وایج ٹاور تھا۔ دونوں وایج ٹاور پر پہنچ گئے۔“

یہاں ایک مشین گن اور ایک ہلکی توپ پہلے ہی نصب کر دی گئی تھی۔

عمران دور بین سے چاروں طرف دیکھتا رہا لیکن ٹرالر کی واپسی کے آثار نہ دکھائی دیئے۔ تھوڑی

دیر بعد مٹو بھی وہاں پہنچ گیا اور عمران کو اطلاع دی کہ اس نے کو سٹ گارڈز کو مطلع کر دیا ہے۔

”لیکن مسٹر عمران! میں اسے بھی پسند نہیں کروں گا کہ کو سٹ گارڈز کا عملہ جزیرے پر

قدم رکھے۔“

”حشیش....!“ عمران نے کہا۔

”آپ سمجھ دار آدمی ہیں۔“

”کیا تم یہاں کوئی نئی عمارت بنا رہے ہو۔“

”ہاں۔ کیوں؟“

”وہ لوگ دراصل اسی عمارت کے لئے تمہارے جزیرے پر قبضہ کرنا چاہتے ہیں۔“

”اس عمارت کے لئے۔“ مٹو کے لہجے میں حیرت تھی۔

”وہاں وہ اپنی کچھ مشینیں لگانا چاہتے ہیں۔“

”اوہ۔ اچھا۔ لیکن میرے جیتے جی ایسا ممکن نہیں ہو سکے گا۔“

”فی الحال تو وہ پسپا ہو گئے ہیں۔ تم نے آخر ان تینوں کو نشہ دے دیا تھا۔“

”خود ہی چرس کے لئے سر ہوئے تھے اور پھر بھاگ کھڑے ہوئے۔ اس کے بعد میرے

آدمیوں نے فائرنگ شروع کر دی۔“

”خیر فکر نہ کرو۔ ادھر کا مورچہ میں سنبھال لوں گا۔ تم دوسری اطراف کا خیال رکھنا۔“

”اگر تم واقعی مسٹر علی عمران ہو تو میں تم پر اعتماد کر سکتا ہوں۔“

”اور اس کے بعد مجھے بھی جان سے مار دینا کیونکہ میں تمہارے حشیش کے کاروبار سے

واقف ہوں۔“

”منو کو تم ناشکر نہیں پاؤ گے۔“

پھر منو چلا گیا تھا اور جوزف نے مشین گن سنبھال لی تھی۔ عمران دور بین سے چاروں اطراف کا جائزہ لے رہا تھا۔ دفعتاً ٹرالر پھر نظر آیا۔ اس بار اُس پر نصب شدہ توپیں صاف نظر آرہی تھیں۔ عمران نے جوزف کو مطلع کرتے ہوئے کہہ ”فوراً آجاؤ اور منو کو آگاہ کر دو اور ہاں تمہیں وہ جگہ بھی یاد ہے نا جہاں ہماری کشتی روکی گئی تھی۔“

”مجھے یاد ہے باس۔“

”بس تو پھر اُسے دھیان میں رکھنا اس بار حملہ سخت ہو گا اور وہ جزیرے پر قبضہ کر لینے سے باز نہ رہیں گے۔“

جوزف وایچ ٹاور سے اتر گیا۔ دفعتاً ٹرالر سے ایک توپ چلی اور گولا جزیرے پر سے گزرتا چلا گیا۔ لیکن ٹرالر ہلکی توپ کے نشانے پر تھا۔ عمران نے بھی فائر کیا۔ گولا عین ٹرالر پر پڑا تھا۔ لیکن اس کے بعد وایچ ٹاور پر ٹھہرنا حماقت ہی ہوتی کیونکہ انہیں بھی ٹارگٹ مل گیا تھا۔ وہ بڑی پھرتی سے نیچے اتر اور اُسی عمارت کی طرف دوڑ لگا دی جہاں منو کو چھوڑا تھا۔ وہ اور اس کے دوسرے آدمی جوزف کی معیت میں اُسی طرف بڑھے آرہے تھے۔ ان کے ساتھ سب مشین گنیں اور ہلکی توپیں تھیں۔ انہوں نے ساحل پر مورچے سنبھال لئے اور فائرنگ کرنے لگے۔ اتنے میں وایچ ٹاور ٹوٹ کر نیچے آ رہا۔ جوزف اور عمران کچھلی صف میں تھے۔ جنگ زور دوں پر آئی تو عمران نے جوزف کو پیچھے ہٹنے کا اشارہ کیا۔

”جتنی جلدی ممکن ہو۔ اپنی کشتی تک پہنچنے کی کوشش کرو۔“ وہ آہستہ سے بولا۔ ”اب میں اُن کے ہاتھ نہیں لگنا چاہتا۔“

پھر انہیں اس جگہ تک پہنچنے میں خاصی تگ و دو کرنی پڑی تھی جہاں اُن کی کشتی لنگر انداز تھی۔ وہ دونوں کشتیاں بھی موجود تھیں جو انہیں گھیر کر وہاں تک لائی تھیں۔ ان پر سے انہیں خاصا ایندھن بھی مل گیا اور وہ وہاں سے فرار ہونے میں کامیاب تو ہو گئے۔ لیکن فی الحال کھلے سمندر میں نکلنے کی ہمت نہ کر سکے۔ کیونکہ ٹرالر سے برسنے والی گولیوں سے محفوظ رہنا مشکل ہو جاتا۔

”یہ بڑی بات ہوئی باس! منو مجھے ذرا اچھا نہیں لگا تھا۔“ جوزف بولا۔



منو اور اس کے جزیرے کا جو حشر بھی ہوا ہو۔ وہ دونوں شہر پہنچ گئے تھے۔ سلیمان عمران کے سر میں چھپی کر رہا تھا اور جوزف گلرخ کو بتا رہا تھا کہ کس طرح اُس کے شوہر نامدار نے اُسے چرس کے راستے پر ڈال دیا تھا۔

”اور تم اتنے بھولے بھالے ہو کہ اُس کے کہنے میں آگئے تھے۔“

”ام کیا کرنا سالا ہر وقت چرس نشہ نشہ کرنا ٹھا۔“

”اب تو مزہ معلوم ہو گیا۔“

اُدھر عمران اُس سے باز پرس کر رہا تھا۔ ”کیوں بے تحجے یہ کیا سوچتی تھی۔“

”سالے کا منحوسوں جیسا چہرہ مجھ سے نہیں دیکھا جاتا تھا۔“

”کہیں تو بھی تو....!“

”شامت آئی ہے میری۔ یہ شیطان کی خالہ مجھے زندہ چھوڑے گی۔ لیکن صاحب میں کسی دن کیپٹن فیاض کے سر کی گردن ضرور مروڑ دوں گا۔“

”کیوں کیا ہوا؟“

”جب دیکھے دھرے ہوئے ہیں اس فرمائش کے ساتھ کہ پھر ویسی ہی کافی پلاوے کہ دنیا

سے بیگانہ ہو جاؤں۔“

”یہ تو بہت بُرا ہوا۔ پھر گلرخ کیا کرتی ہے۔“

”میاں صاحب کو میرے حوالے کر کے کوٹھی چلی جاتی ہے۔“

”کب سے نہیں آئے۔“

”آج بھی فون آیا تھا کہ کسی وقت پہنچ جاؤں گا۔“

”آنے دے۔ دیکھا جائے گا۔ آج میں انہیں کافی پلوا کر کسی ڈسٹ بن میں ڈلوادوں گا۔“

”اور ایک صاحبہ ہیں جو فون پر بور کرتی رہتی ہیں۔“

”اُن سے تو کسی قسم کی بد تمیزی نہیں کی۔“

”صورت دیکھے بغیر بد تمیزی کیسے کرتا۔ آپ بھی کمال کرتے ہیں جناب۔“

”جناب کے بچے تیری حرکتیں اب ناقابل برداشت ہوتی جا رہی ہیں۔“

”بس.... تو پھر بیوہ کر دیجئے گلرخ کو۔“

”نہیں.... تو آپ سے باہر ہو رہا ہے۔“

اتنے میں فون کی گھنٹی بجی اور عمران نے ریسیور اٹھا لیا۔ دوسری طرف سے صفدر کی آواز

آئی۔ ”سنا ہے آپ واپس آگئے ہیں۔“

”تمہارا کیا حال ہے؟“

”اب ٹھیک ہوں۔ کیا آپ سے ملنے آسکتا ہوں۔“

”فلیٹ کا رخ بھی نہ کرنا۔ میں خود ہی کہیں مل لوں گا۔“

”جیسی آپ کی مرضی۔“

ریسیور رکھا ہی تھا کہ پھر گھنٹی بجی اس بار جیگوار کی آواز سنائی دی۔

”تم ہر گز یہ نہ سمجھنا کہ بچ نکلے ہو۔“

”فی الحال تو میں یہی سمجھنے پر مجبور ہوں۔“

”کلا راکسن کہاں ہے۔“

”میں نہیں جانتا۔ لیکن مٹو کے جزیرے کا کیا بنا۔“

”کوئٹہ گارڈز نے اُس کی حشیش کی کاشت کا پتہ لگا کر اُسے گرفتار کر لیا ہے۔ لیکن کار

کھول کر سن لو۔ اگر تم نے ہمارے اڈے کی نشاندہی کی تو ایک بہت بڑے قومی خسارے سے

تمہیں دوچار ہونا پڑے گا اور مجھے یہ بھی معلوم ہونا چاہئے کہ کلا راکسن کہاں ہے۔“

”وہ میرے ساتھ تو نہیں تھی۔“

”تم نے اُسے متاثر کیا ہے۔“

”اس میں بھی میرا قصور نہیں ہے۔“

”اگر تین دن کے اندر اندر وہ یہاں نہ پہنچی تو پھر تم اپنا حشر دیکھنا۔“

”یار کیوں خواہ مخواہ دھونسار ہے ہو۔“

”یہ پہلی اور آخری وارننگ ہے مسٹر عمران۔“

عمران کچھ کہنا ہی چاہتا تھا کہ رابطہ منقطع ہو گیا۔ طویل سانس لے کر اس نے ریسیور

کریڈل پر رکھ دیا۔ اور سلیمان بولا۔ ”کیا آرہا ہے سالا۔“

”کیا تیرا بھی کوئی سالا ہے۔“

”وہی بوڑھا کھوسٹ۔“

”اے کیوں شامت آتی ہے۔ وہ ایک معزز آدمی ہے۔“

”اچھی بات ہے تو میں اُس معزز آدمی کو سچ مچ کافی پلاؤں گا۔ مجھے معلوم ہے کہ آپ اپنا

مال مسالا کہاں رکھتے ہیں۔“

”سلیمان جینے کے ڈھنگ کر....!“

”بہت زیادہ نجی کر کیا کروں گا۔“

”وہ عورت کون ہے جس کی کالیں آتی ہیں۔“

”نام نہیں بتاتی بس آپ کو پوچھتی رہتی ہے۔“

”لیکن یہ پتا کر اب جوزف کا کیا بنے گا۔ وہ شیدی جمال بھی پکڑا گیا۔“

”کالنے کا دماغ خراب ہوا تھا جو اُس کے پیچھے دوڑا گیا تھا۔ مجھ سے کہتا نہ جانے کتنے

شیدیوں سے یاد اللہ ہے میری۔“

”اچھا.... اچھا اگر اس کی صحت خراب ہوئی تو تیری بھی مٹی پلید ہو جائے گی۔“

”پہلے کب نہیں تھی جو اب ہو جائے گی۔“

”گلزخ....!“ عمران نے آواز دی اور وہ دوڑی آئی۔

”جی صاحب۔“

”اس مردود نے ایک سائیڈ بزنس بھی کر رکھا ہے تجھے اس کا علم ہے یا نہیں۔“

”میں کیا جانوں صاحب۔“

”چرس کے گاہک بنا کر چرس فروشوں سے کمیشن وصول کرنا۔“

”ہائے اللہ! تبھی تو میں کہوں کہ یہ روز رات کو سیر بھر قلاقتد کہاں سے آتی ہے۔“

”کیوں بے!“ عمران نے آنکھیں نکالیں۔

”اللہ دیتا ہے۔ خود تو چرس نہیں ہوں۔“

”سن رہی ہے۔“

”میں جا رہی ہوں کوٹھی۔ بڑے سرکار سے فریاد کروں گی۔“

”یہ کیا گھپلا کر دیا صاحب۔“

”ابھی بے شمار گھپلے تیرے منتظر ہیں۔“

”میں شہر ہی چھوڑ دوں گا۔“

”پاتال سے بھی نکال لاؤں گی۔ ذرا شہر سے باہر قدم نکال کر تو دیکھ۔“

پھر فون کی گھنٹی بجی اور عمران نے ریسیور اٹھا لیا۔ اس بار اس نے شہلا چوہدری کی آواز سنی۔

”خدا کا شکر ہے کہ آپ ملے تو۔“

”کوئی خاص خبر....!“

”اب ایک دوسری لڑکی میرا تعاقب کرتی ہے۔“

”یہ آخر لڑکیاں کیوں تمہارے پیچھے پڑ گئی ہیں۔“

”کچھ کیجئے عمران صاحب۔ میں بہت خائف ہوں۔“

”اچھی بات ہے میں دیکھوں گا۔ ہاں کیا ڈاکٹر فوریل اب بھی وہیں مقیم ہے۔“

”کیوں نہیں۔ بھلا وہ کہاں جائے گی۔“

”اور آپ کے ڈیڈی کا کیا حال ہے۔“

”بدستور خوفزدگی کی زندگی گزار رہے ہیں۔ اعصاب زدہ سمجھ لیجئے۔ میری سمجھ میں نہیں

آتا کہ کیا کروں۔“

”میا اُس پر اسرار آدمی کی کال پھر آئی تھی۔“

”جی نہیں! عرصہ سے اُس نے کوئی بات نہیں کی اور ضرورت بھی کیا ہے جبکہ سارے

مطالبات پورے ہو رہے ہیں۔“

”یعنی موڈل کالونی والی کوٹھی بدستور فوریل کے قبضے میں ہے اور تمہارے والد ہی

اخراجات کا بار بھی اٹھا رہے ہیں۔“

”جی ہاں۔“

”فوریل کو کتنے کیس بھی ملے۔“

”جی ہاں اس کی خاصی پلبشی ہوئی ہے۔ کلینک بھی خاصا چل رہا ہے۔“

”اس سلسلے میں آپ کے والد کی بھی خاصی واہ واہور ہی ہوگی۔“
 ”کیوں نہیں۔ اب تو وہ ان کے ساتھ ڈنر کرنے بھی جاتی ہیں۔ آج ہی رات کو ٹپ ٹاپ
 ٹاپ کلب میں دیکھ لیجئے گا۔“

”اس اطلاع کا بہت بہت شکریہ۔ میں ضرور دیکھوں گا۔“
 ”لیکن مجھ سے کب مل رہے ہیں۔“
 ”اگر وہ لڑکی اسی طرح تعاقب کرتی رہی آپ کا تو کسی نہ کسی دن ضرور ملاقات ہو جائے گی۔“
 ”میں نے فی الحال گھر سے نکلنا ہی ترک کر دیا ہے۔“

”یہ آپ کو بہت پہلے کرنا چاہئے تھا۔“
 ”پھر کب مل رہے ہیں۔“
 ”پہلے ذرا ایک نظر ٹپ ٹاپ ٹاپ کلب پر بھی ڈال لوں۔“
 ”ہاں یہ بہتر رہے گا۔ خدا را کسی طرح ہماری عزت بچائیے۔“

”اللہ نے چاہا تو ایسا ہی ہو گا۔“
 عمران نے رابطہ منقطع کر کے کیپٹن فیاض کے گھر کے نمبر ڈائل کئے۔ دوسری طرف سے
 اس کی بیوی کی آواز آئی اور عمران نے آواز بدل کر پوچھا۔ ”کیا شبلی صاحب تشریف رکھتے ہیں۔“
 ”جی ہاں۔ آپ کون صاحب ہیں؟“

”عبدالغنی بھائی۔“ عمران نے کہا۔
 ”بہتر ہے ہولڈ آن کیجئے۔“

اور پھر جب شبلی فون پر آیا تو عمران اپنی اصل آواز میں بولا۔
 ”غیر حاضری کی معافی چاہتا ہوں جناب۔“
 ”ارے واہ یار.... کہاں سے بول رہے ہو۔“ شبلی کی چہکار سنائی دی۔
 ”گھر سے۔“

”تو پھر میں آ رہا ہوں۔“
 ”میں منتظر ہوں۔“ عمران نے کہہ کر رابطہ منقطع کر دیا اور گلرخ کو آواز دی۔
 ”جی صاحب۔“ وہ کمرے میں آکر بولی۔ ”کیا بیوہ کر دیا مجھے۔“

”ابھی نہیں! فی الحال وہ شریف آدمی آرہا ہے اور ہم دونوں ساتھ کافی پیسے گے۔“
 ”میں تو چلی کوٹھی کو۔“

”بکواس مت کر۔ سلیمان کو یہاں بھیج دے۔“

”انہوں نے اُسے دیکھ لیا تو پاگل ہو جائیں گے۔“

”تیرے مزے ہو جائیں گے میں اُسے پاگل خانے بھجوا دوں گا۔“

”مجھے تو آپ جہنم میں بھجوا دیں گے۔“ سلیمان کمرے میں داخل ہو کر بولا۔ ”میں باہر جا رہا

ہوں۔ آپ کی ٹو سیٹر لے جاؤں گا۔“

”دفع بھی ہو کسی صورت سے۔“

”میں اُس خبیث بوڑھے سے الرجک ہوں۔“

”جاتا ہے یا نکالوں پستول۔“

”جا رہا ہوں۔ لیکن سیکنڈ شو دیکھ کر واپس آؤں گا۔“

پھر عمران اٹھا ہی تھا کہ وہ جھپٹ کر باہر نکل گیا۔ تھوڑی دیر بعد شبلی نے دروازے پر دستک دی تھی۔

”آئیے آئیے۔“ عمران لہک کر بولا۔ ”دراصل پچھلی بار میں فیاض کے خوف سے فرار ہو گیا تھا۔

اُس نے مجھے دھمکی دی تھی کہ اگر آپ کے ساتھ کہیں دیکھا گیا تو یہ میرے حق میں بہتر نہ ہوگا۔“

”اور تم مر عوب ہو گئے۔“

”بسا اوقات مجھے اُس سے دینا ہی پڑتا ہے۔ ورنہ میں تو۔ بس کیا عرض کروں۔“

”بھئی عمران صاحب کافی!...!“

”ضرور ضرور...!“

”اُس دن تو ایسی شاندار نیند آئی تھی۔“

”وہ میں رات کو سونے سے قبل پیتا ہوں۔ غلطی سے بن گئی ہوگی۔“

”ملازمہ طرح دار رکھ چھوڑی ہے۔“

”میرے باپ کی منہ بولی بیٹی ہے۔ لہذا شبلی پلیز۔“

”مجھے افسوس ہے۔ اپنے الفاظ واپس لیتا ہوں۔“

”شکریہ شبلی صاحب۔“

”مگر یار تم کہاں بھاگے بھاگے پھرتے ہو۔“

”پیٹ کے دھندے میں شبلی صاحب! ایک تو تمہارے داماد سلمہ، جواب ڈپٹی ڈائریکٹر ہو گئے

ہیں خولہ مخولہ میری جان کو آئے رہتے ہیں۔ عربی لباس والی بات والد صاحب تک پہنچا کر ہی دم لیا۔“

”بے بی کہہ رہی تھی کہ تم بھی تو اُسے پریشان کرتے رہتے ہو۔“

”تنگ آمد بہ جنگ آمد۔“ عمران ٹھنڈی سانس لے کر بولا۔ ”ہاں تو مادام فوریل والی بات کا

کیا رہا۔“

”وہ دونوں ہی اس پر تیار نہیں ہیں۔ کہتے ہیں کہ یتیم خانے سے کوئی بچہ لا کر پال لیں گے۔“

”اور اگر پلا پلایا چاہئے تو بندہ حاضر ہے۔ اپنے والدین تو مجھے کبھی بھی اچھے نہیں لگے۔“

”اے کیوں ہونق پنے کی باتیں کرتے ہو۔“

”آپ دراصل میرے حالات زندگی سے واقف نہیں۔“

”ہائیں، ابھی تک کافی نہیں آئی۔“

”بس آئی۔“ کہہ کر عمران نے گل رخ کو آواز دی۔ بہر حال کافی بھی آگئی اس کے ساتھ

شائد سلیمان کے کمیشن والی قلاقند بھی تھی۔

”تمہارے یہاں ایک خوفناک آدمی بھی رہتا ہے۔“ شبلی نے کہا۔

”ارے نہیں! وہ تو بڑا بے ضرر آدمی ہے۔ نیگرو ہے۔ میرا ملازم۔“

”بھیلی بار اس نے بڑی دہشت ناک باتیں کی تھیں۔“

”نشے میں رہا ہو گا۔ خیر آپ کافی پیچھے اس کے بعد تفریح کا پروگرام رہے گا۔ آج ٹپ ٹاپ

میں بڑا زوردار فلور شو ہونے والا ہے۔“

”یار تمہاری ہی وجہ سے تو میں یہاں رک گیا ہوں۔ ورنہ کبھی کا چلا گیا ہوتا۔“

”آخر آپ نے کیا دیکھ کر فیاض سے اپنی بیٹی کا رشتہ کر دیا تھا۔“

”پرانے زخموں کو نہ کریدو۔ میری اہلیہ فیاض کی خالہ تھی۔“

”اوہو، تو آپ فیاض کے خالو بھی ہیں۔“

”یار ختم کرو اس قصے کو۔“

”لیکن میرا قصہ ختم ہو جائے گا۔ اگر اب فیاض نے آپ کو میرے ساتھ دیکھ لیا۔ لہذا میں بصورتِ عبدل آپ کے ساتھ رہوں گا۔“

”یعنی میک اپ میں۔“ شبلی نے کہا۔ ”لیکن عرب و رب بننے کی ضرورت نہیں۔“
 ”کہئے تو آپ کی شکل بھی تبدیل کر دوں۔ پھر عیش کرتے پھریں سارے شہر میں۔“
 ”یار اگر ایسا کر سکو تو کیا کہئے۔“

”پہی بنا دوں۔ عیش مکمل عیش! غیر ملکی لڑکیاں! ارے باپ رے۔“
 ”ہائیں! عمران اس طرح آپے سے تو باہر نہ ہو۔“
 ”بس یہی ٹھیک ہے۔“

”کوئی ہمیں پہچان نہیں سکے گا۔“

”بات تو تب ہے کہ ہم ہی ایک دوسرے کو نہ پہچان سکیں۔“ عمران چپک کر بولا۔
 ”مجھے منظور ہے۔“ شبلی خوش ہو کر بولا۔

اور پھر شام ہوتے ہوتے دونوں کے حلقے بدل گئے تھے۔ شبلی چالیس سال سے زیادہ کا نہیں معلوم ہوتا تھا۔ لیکن اُن کا لباس صاف ستھرا تھا۔ صرف سر اور چہرہ ہی ازم کی زد میں آئے تھے۔ ادھر عمران نے روشی کو فون کر دیا تھا کہ اس کے لئے ایک خاصا دلچسپ جانور دریافت کر لیا گیا ہے۔ اس لئے وہ ٹھیک آٹھ بجے ٹپ ٹپ ٹپ ناٹ کلب پہنچ جائے۔
 لیکن روشی نے فون پر جواب دیا۔ ”تم خود آؤ میرے فلیٹ تک۔ یہیں سے کہیں چلیں گے۔ میں تنہا کہیں نہیں جاتی۔“

”اچھا۔ تو آٹھ بجے دوپہی پہنچ جائیں گے۔ سب سے کم عمر یہی کو تو تم پہچانتی ہی ہو۔“
 ”زیادہ باتوں کی ضرورت نہیں۔ بس آٹھ بجے پہنچ جانا۔“

عمران نے رانا پیلس گاڑی کے لئے فون کیا اور ایک سال خوردہ سی جیپ منگوائی۔
 ساڑھے سات بجے تک وہ بھی پہنچ گئی تھی لیکن سلیمان ابھی تک واپس نہیں آیا تھا۔
 وہ دونوں روانہ ہو گئے۔ شبلی کچھ اور زیادہ بچہ بن گیا تھا۔ بات بات پر قہقہے لگا رہا تھا۔
 ”لیکن میری گرل فرینڈ سے زیادہ بے تکلف ہونے کی کوشش نہ کرنا۔“ عمران نے اس سے کہا۔ ”خطرناک عورت ہے۔ تمہارے لئے دوسری تلاش کر دی جائے گی۔“

”میں یاروں کا یار ہوں تم دیکھ ہی لو گے۔“ شبلی بولا۔

ویسے عمران کا اندازہ تھا کہ وہ زیادہ تر عورتوں کے خواب دیکھتا رہا ہے۔ اگر کوئی بے تکلف عورت قریب آگئی تو گھٹکھی بندھ جائے گی اس کی۔ وہ شبلی کو سبق بھی دینا چاہتا تھا اسی لئے روشی کو منتخب کیا تھا۔

ٹھیک آٹھ بجے وہ روشی کے فلیٹ میں جا پہنچے تھے۔ روشی نے بھی پیوں ہی جیسی وضع والی وگ پہن رکھی تھی۔ دونوں سے لہک کر ملی اور پھر مستقل طور پر شبلی کے سر ہو گئی۔ عمران نے مسٹر چھپکلی کہہ کر تعارف کرایا تھا اور شبلی اتنا بے سدھ ہو رہا تھا کہ تصحیح کرنے کی بھی ضرورت نہیں سمجھی تھی۔

روشی بار بار اُسے اوہ ڈیز چھپکلی کہتی اور وہ ریشہ حطمی ہو جاتا اور عمران کو ایسی احسان مند نظروں سے دیکھتا جیسے والدین کے بعد اُسی نے اس کے لئے کچھ کیا ہو۔

”کون سی پتے ہو۔ ڈیز۔۔۔!“ روشی اس کا شانہ تھپک کر بولی۔

”اب کہاں ملتی ہے۔“ شبلی بوکھلا کر بولا۔

”میرے فلیٹ میں ملتی ہے۔ اب بھی۔ مہمانوں کے لئے رکھتی ہوں۔“

”نہیں ابھی نہیں۔“ عمران بوکھلا کر بولا۔ ”ابھی ذرا گھومیں پھریں گے۔ ٹپ ٹاپ میں کھانا کھائیں گے۔“

”ہاں ٹھیک ہے۔“ شبلی بھی بولا۔

”اچھا ڈیز چھپکلی۔“

”اوہو۔ میرا نام شبلی ہے۔“

”مگر مجھے تو چھپکلی ہی اچھا لگتا ہے۔“ روشی اٹھلائی۔

”اچھا، تم یہی کہو۔“ شبلی نے بچکانہ سا قہقہہ لگا کر کہا۔

عمران کو بہت دنوں بعد محفوظ ہونے کا جتنا موقع ملا تھا اسے ضائع نہیں ہونے دینا چاہتا تھا۔ روشی کو بھی اُسی کھانا راجپ میں بٹھا کر وہ ٹپ ٹاپ ٹائٹ کلب لے گئے۔ یہاں ابھی بہتری میزیں ایسی نظر آرہی تھیں جن پر ریزرویشن کارڈز نہیں تھے۔

انہوں نے بھی ایک میز سنبھال لی اور روشی نے کہا۔ ”گھر ہی سے پی آئے ہوتے تو بہتر

تھا۔ یہاں تو نہیں ملے گی۔“

”تم پھر پینے لگی ہو۔“ عمران نے پوچھا۔

”جب سے بند ہوئی ہے۔“

”آج کل ذرا محتاط رہا کرو۔“ شبلی نے کہا اور وہ براہِ سامنہ بنا کر بولی۔

”کوئی اور بات کرو۔“

اتنے میں فلور شو شروع ہو گیا۔ پھر عمران نے شہباز چوہدری اور ڈاکٹر فوریل کو ڈانگ ہال میں داخل ہوتے دیکھا اور خاموشی سے شبلی کی طرف متوجہ ہو گیا جو روشی سے گفتگو میں مصروف تھا۔

اب عمران وہاں سے اٹھ جانا چاہتا تھا۔ اس نے روشی کی طرف جھک کر آہستہ سے کہا۔
”میں کچھ دیر کے لئے غیر حاضر ہونا چاہتا ہوں۔“
”کیوں کیوں؟“ شبلی بول پڑا۔

”ایک ضروری کام یاد آ گیا ہے۔ اگر مجھے دیر ہو جائے تو روشی کے ساتھ اُس کے فلیٹ میں چلے جائے گا۔ میں واپسی پر آپ کو لے لوں گا۔“
”واہ یہ کیا بات ہوئی۔“

”فکر نہ کرو ڈیز میں تمہیں کھا نہیں جاؤں گی۔“ روشی شبلی کے ہاتھ پر ہاتھ رکھتی ہوئی بولی۔ ”ویسے اب ہم کھانا کھائیں گے۔ عمران کے حساب میں۔“

عمران نے پرس سے کئی بڑے نوٹ نکال کر روشی کے حوالے کئے اور اٹھ گیا۔ یہاں سے وہ سیدھا اُس عمارت میں جانا چاہتا تھا جہاں ڈاکٹر فوریل کا قیام تھا اور یہ بہترین موقع تھا کہ وہ عمارت سے باہر تھی۔ جیپ اس نے روشی اور شبلی کے لئے چھوڑ دی اور خود ٹیکسی سے ماڈل کالونی کی طرف روانہ ہو گیا۔ عمارت کے عقب میں دیوار کے اس حصے سے تو واقف ہی تھا جسے ڈیوڈ کا قاتل بھی استعمال کر چکا تھا۔

ٹیکسی اس نے سڑک ہی پر چھوڑ دی۔ اس کی پرواہ کئے بغیر کہ واپسی میں دشواری بھی ہو سکتی تھی۔ چکر کاٹ کر عمارت کے عقب میں پہنچا اور بڑی آسانی سے عقبی پارک میں اتر گیا۔ عمارت تک پہنچنے میں کوئی دشواری پیش نہ آئی۔ لیکن اب مسئلہ تھا عقبی دروازہ کھولنے کا۔

اُس کے علاوہ اور کوئی صورت نہیں تھی عقب سے عمارت میں داخل ہونے کی۔ کچھ کھڑکیاں تھیں لیکن سب کی سب اوپر کی منزل سے تعلق رکھتی تھیں۔ تھوڑی دیر تک وہ عقبی دروازے پر جھک مارتا رہا لیکن کامیابی نہ ہوئی۔ کیونکہ وہ تو دوسری جانب سے مقفل تھا۔ آخر اس نے فیصلہ کیا کہ سامنے ہی سے کوشش کی جائے۔ وہ دیوار سے لگ کر چلنے لگا۔ عقبی پارک تو تاریکی میں ڈوبا ہوا تھا۔ لیکن لان پر روشنی تھی اور یہ بھی ممکن تھا کہ ڈیوڈ کے قتل کے بعد سے چوکیداروں کی تعداد میں بھی اضافہ کر دیا گیا ہو۔ لیکن وہ یہاں آیا ہی کیوں تھا؟ آخر یہاں اُسے کس چیز کی تلاش تھی۔ کیوں تلاشی لینا چاہتا تھا اس عمارت کی۔ اور یہ کیسے باور کر لیا تھا کہ فوریل کی عدم موجودگی میں اب بھی عمارت کی نگرانی صرف ایک ہی چوکیدار کی ذمہ داری ہوگی۔

خیالات میں کھویا ہوا وہ آہستہ آہستہ لفٹ ونگ کی طرف بڑھ ہی رہا تھا کہ کوئی سخت سی چیز پشت سے آگئی اور ساتھ ہی کہا۔ ”اسٹین گن ہے۔ پر نچے اڑ جائیں گے خاموشی سے چلتے رہو۔“

”یعنی یہ بھی نہ پوچھوں کہ میں کہاں آگھسا ہوں۔“ عمران نے آہستہ سے پوچھا۔

”چلو....!“ کمر پر اسٹین گن کا دباؤ بڑھ گیا۔

عمران نے دباؤ کی مناسبت سے رفتار تیز کر دی اور پھر روشنی میں پہنچ کر معلوم ہوا کہ برآمدے میں تین مسلح پہرے دار اور بھی موجود تھے۔

اُسے سیدھا فوریل کے کلینک ہی میں لایا گیا تھا۔ ایک کمرے میں ایک خوبصورت سی سفید فام لڑکی سے ملاقات ہوئی اور وہ اُسے گھورتی ہوئی بولی۔ ”اوہو.... یہ کوئی ہی چور ہے۔ جیب خالی ہو گئی ہوگی۔“

”نہیں محترمہ۔“ عمران بولا۔ ”اس وقت بھی میرے پرس میں ڈھائی ہزار موجود ہیں۔ میں ہی نہیں بلکہ شاعر ہوں۔“

”تو اس طرح چوروں جیسی حرکت کیوں کی۔“

”شائد عقبی دیوار پھلانگ کر آیا ہے۔“ مسلح آدمی بولا۔

”اس سے پہلے یہیں ایک قتل بھی کر چکا ہے اور مقتول کی جیب سے اسے ایک بھاری رقم حاصل ہوئی تھی۔ اسٹین گن مجھے دو اور اس کے ہاتھ پشت پر باندھ دو۔ میں کور کئے رکھوں گی۔“

اُس کے حکم کی تعمیل فوراً کی گئی تھی۔ یہ مسلح آدمی دیسی ہی تھا اور انگلش روانی سے بول

سکتا تھا۔ اس نے عمران کے ہاتھ اُسی کی ٹائی سے پشت پر باندھ دیئے اور لڑکی نے اُسے اسٹین
گن واپس کرتے ہوئے کہا۔ ”تم اپنی ڈیوٹی پر واپس جاؤ۔ میں اسے دیکھ لوں گی۔“
”کیا پولیس کو مطلع کر دوں؟“

”اس کا فیصلہ ڈاکٹر کریں گی۔ ہم اپنی طرف سے کوئی قدم نہیں اٹھا سکتے۔“
”بہت بہتر مس!“ کہتا ہوا وہ باہر چلا گیا۔

لڑکی نے آگے بڑھ کر دروازہ بولٹ کر دیا اور عمران سے بولی۔ ”تم لاگو ہو گئے ہو!“
”سب کچھ تمہاری وجہ سے ہوا ہے۔“ عمران ٹھنڈی سانس لے کر بولا۔
”کیا مطلب....!“

”نہ آج تمہیں دیکھتا اور نہ دوبارہ دیکھنے کی خواہش پیدا ہوتی۔“
”تم نے مجھے کہاں دیکھا تھا۔“

”تم ایک لڑکی کا تعاقب کر رہی تھیں۔ لیکن میک اپ کے معاملے میں کچی ہو کلاز ڈکسن
اور تمہاری آسان ترین پہچان یہ ہے کہ تم اپنے دستانے کبھی نہیں اتارتیں۔“

”اوہو.... تو تم ہو عمران۔“ وہ یکایک پُر مسرت لہجے میں بولی۔

”میں خود ہی تمہاری مدد نہ کرتا تو تم مجھے ہر گز نہ پہچان سکتیں۔“

”میری خواہش تھی کہ تم فرار ہو جاؤ۔“

”اور میں نے تمہاری خواہش پوری کر دی۔ اب کیا انعام میں ملے گا۔“

”میں تمہارے ہاتھ کھول رہی ہوں۔“

”اور یقین کرو کہ میرے ہاتھوں سے تمہیں کبھی کوئی تکلیف نہیں پہنچے گی۔“

”مجھے یقین ہے۔“

اس نے اس کے ہاتھ کھول دیئے اور دوسرے کمرے میں چلنے کا اشارہ کرتی ہوئی بولی۔

”اب کسی قیمت پر بھی تمہیں نظر سے او جھل نہیں ہونے دوں گی۔“

”مٹو کے جزیرے کا کیا بنا....!“

”کوئٹہ گارڈز کو طلب کر کے اُس نے اپنی شامت بلوائی اور ہم بھی جزیرے کو استعمال نہ

کر سکے۔ وہ گرفتار کر لیا گیا ہے۔“

دوسرے کمرے میں پہنچ کر کلارا نے کہا۔ ”یہاں میک اپ کا سامان موجود ہے اب تم عورت بن جاؤ۔ میں تمہیں ایک ہڈ دیے دیتی ہوں۔“

”پہرے دار کو کیا جواب دو گی۔“

”شور مچا دوں گی کہ تم کھڑکی توڑ کر فرار ہو گئے ہو۔“

”اُس کے بعد۔“

”بعد کی باتیں مجھ پر چھوڑ دو۔ میں اس زندگی سے تنگ آگئی ہوں۔“

”لیکن چارہ کیا ہے!“

”تم چاہو تو میں اس جال سے نکل سکتی ہوں۔“

”لیکن تم بھی پتھر ملی ہو!“

”باتوں میں وقت نہ ضائع کرو۔ پتا نہیں کب فوریل واپس آجائے۔ اس کی واپسی سے قبل

ہی تمہارے فرار کا غلطہ بلند ہونا چاہئے۔“

”عورت کا میک اپ میرے بس سے باہر ہوتا ہے۔“

”میں مدد کروں گی اس فن میں بالکل ہی کوری نہیں ہوں۔ بس مستقل طور پر اپنی آواز

بدلے نہیں رکھ سکتی۔“

”اچھی بات ہے، چلو جو کرنا چاہتی ہو۔ لیکن کیا فوریل میرے بارے میں سوال نہیں کرے گی۔“

”میں کوشش کروں گی کہ اُس کا سامنا نہ ہونے پائے۔“

”چلو جو کچھ کرنا چاہتی ہو کرو۔“

پھر سچ مچ عمران تھوڑی دیر میں ایک ادھیڑ عمر عورت بن گیا تھا۔ اُسے ایک کمرے میں لٹا

دیا گیا تھا اور وہ اُسے وہیں چھوڑ کر چلی گئی۔ پھر تھوڑی دیر بعد اس نے بھاگ دوڑ کی آوازیں

سنیں۔ شاید کلارا نے پہرہ دار کو اس کے فرار کے بارے میں بتا دیا تھا۔

وہ متحیر تھا کہ آن کی آن میں یہ سب کچھ کیسے ہو گیا۔ لیکن وہ خاموش پڑا رہا۔ قریباً ایک

گھنٹے بعد کلارا واپس آئی تھی۔

”فوریل ابھی تک واپس نہیں آئی۔“

”اور پہرے دار مطمئن ہو گئے ہیں تمہارے اس اسٹنٹ سے۔“

”تم مجھے کیا سمجھتے ہو۔“

”ایک بے حد ذہین عورت۔“

”بس تو پھر سب کچھ مجھ پر چھوڑ دو۔ میں فوریل سے بھی نیٹ لوں گی۔“

”کیا وہ واقعی عورتوں کے امراض کی ماہر ہے۔“

”اس میں کوئی شبہ نہیں ہے۔“ کارا طویل سانس لے کر بولی۔ ”لیکن یہاں اُس کی

موجودگی کا مقصد دوسرا ہے۔“

”میں کیوں پوچھوں کہ مقصد کیا ہے۔ ضروری سمجھو گی تو خود بتا دو گی۔“

”فی الحال اس ذکر کو یہیں رہنے دو۔“

”جیسی تمہاری مرضی۔“

”تو شہلانے تمہیں آگاہ کر دیا کہ پھر کوئی لڑکی اُس کا تعاقب کرنے لگی ہے۔“

”ہاں، آج ہی تو میں نے اُس سے فون پر گفتگو کی تھی۔“

”کیا واقعی تم اُسے چاہتے ہو۔“

”میں نے کہہ دیا کہ یہی سبق میں نے آج تک نہیں پڑھا۔ میں صرف یہ چاہتا ہوں کہ وہ

خاندان ملکی قانون کی گرفت میں نہ آنے پائے.... اور بس....“

”صرف اتنی سی بات کے لئے.... تم....“

”ہاں۔ میں اتنا ہی سکی ہوں۔“

”لیکن اس لڑکی کے رویے سے معلوم ہوتا ہے کہ وہ تمہارا پیچھا کر رہی ہے۔“

”تم خود بتاؤ کہ میں اس سلسلے میں کیا کر سکتا ہوں۔“

”بس بہت زیادہ منہ نہ لگاؤ۔“

”لیکن تم اُس کا پیچھا کیوں کرتی ہو۔“

”پہلے بھی تم پر ہی ہاتھ ڈالنے کے لئے کیا تھا۔ اب بھی یہی مٹح نظر تھا۔“

”ایک بات آج تک سمجھ میں نہیں آئی۔ تم بھی سنگزاد ہو۔ لیکن نشیلی ڈارٹ کیسے تمہارے

جسم میں داخل ہو گئی تھی۔ تمہیں یاد ہو گا جب پہلے پہل میرے آدمیوں نے تمہیں پکڑنے کی کوشش کی تھی۔“

”مجھے یاد ہے۔ لیکن یہ تم سے کس نے کہہ دیا کہ ہم ہر وقت پتھریلے ہی رہتے ہیں۔“
”میں نہیں سمجھا۔“

”پہلے ہی بتا چکی ہوں کہ ایک مرکزی مشین ہمیں بوقت ضرورت پتھر یا بنا دیتی ہے۔ جس وقت تمہارے آدمیوں نے مجھ پر حملہ کیا تھا مجھے موقع ہی نہیں مل سکا تھا اس ریموٹ کنٹرول کو استعمال کرنے کا جو میرے سلسلے میں مرکزی مشین کو حرکت میں لاتا۔ بس تمہارے آدمی کی ڈارٹ گن کام کر گئی تھی۔“
”اوہ.... اچھا۔“

”دیکھو.... ہمارے مغز میں جو دو عدد چھوٹی بڑی چیزیں رکھی ہوئی ہیں ہم انہیں کر سٹل کہتے ہیں لیکن پتا نہیں وہ کیسے آلات ہیں۔ بہر حال مشین کے حرکت میں آتے ہی وہ بھی متحرک ہو کر میری کھال کے خلیات کو کرسٹلائز کر دیتے ہیں۔ اور میں پتھر کی ہو جاتی ہوں۔ وہ کیفیت رفع ہوتے ہی خلیات پھر اصلی حالت پر آ جاتے ہیں۔“
”تو کیا کوئی مرکزی مشین شہر میں بھی موجود ہے۔“

”ہاں یہاں بھی ہے اور ہم جب چاہیں اپنے ریموٹ کنٹرول سے اُسے اپنے لئے حرکت میں لاسکتے ہیں۔“

”تم کب تک روبوٹ بنی رہو گی۔“

”میں اب اس زندگی سے نجات چاہتی ہوں۔ لیکن یہ اتنا آسان بھی نہیں ہے۔ مجھ پر لاکھوں ڈالر صرف ہوئے ہیں محکمے کے۔ یہ تو اتفاقاً جیگوار کے ساتھ مجھے الجھا دیا گیا۔ ورنہ مجھے تو اسلامیات کی تعلیم اس لئے دی گئی تھی کہ کسی افریقی اسلامی ملک کے سربراہ یا کسی دوسرے ذمہ دار بڑے آدمی کو اپنے خیالات سے متاثر کروں گی۔ اور پھر اس ملک میں وہی ہوگا جو میری تنظیم چاہے گی۔“
”اوہ.... تو تم.....!“

”ہاں شاید مجھے مسلمان بھی ہونا پڑتا۔“

”کمال ہے پھر یہاں کیوں جھک مار رہی ہو۔“

”ایک بات میری سمجھ میں نہیں آئی۔ آخر یہ تم لوگ کسی سفید فام کی زبان سے اسلام کی باتیں سن کر آپے سے باہر کیوں ہو جاتے ہو۔ کیا تمہیں وہ کرمل لارنس بھول گیا جس نے

تمہارے اتحاد کے چیتھڑے اڑا دیئے تھے۔“
 ”کبھی کبھی یاد آ جاتا ہے۔“ عمران بولا۔ ”اُف فوہ۔ کہیں فوریل نہ ٹپک پڑے۔“
 ”وہ میرے کمرے میں قدم رکھنے کی جرأت نہیں کر سکتی۔“
 ”کیا وہ بھی کر سٹلا تڑڈ ہے۔“
 ”نہیں....! بس اب تم آرام سے سو جاؤ۔“

عمران کو روشی اور شبلی یاد آئے۔ لیکن وہ کر ہی کیا سکتا تھا۔ پھنس گیا تھا ندری طرح۔



ادھر شبلی بڑی موج میں تھا۔ ایسا معلوم ہوتا تھا جیسے زندگی میں پہلی بار کسی عورت سے سابقہ پڑا ہو۔ روشی بھی اُسے مایوس نہیں کر رہی تھی۔ اتنی ہی سی دیر میں اُسے اُس کی فطرت کا اندازہ ہو گیا تھا۔

”آپ عمران کو کب سے جانتی ہیں مس روشی۔“ شبلی نے اچانک سوال کیا اور وہ چونک کر اُسے گھورنے لگی۔

”بہت پرانی بات ہے۔ اس نے مجھے ایک نرے آدمی کے پنچے سے رہائی دلائی تھی۔ تب نے وہ ایک بہت اچھا دوست ہے۔“

”دوست تو واقعی بہت اچھا ہے۔“

”تم کب سے جانتے ہو۔“

”زیادہ دن نہیں ہوئے۔ مگر میں اُس کے خلوص کا قائل ہو گیا ہوں۔“

”ہاں واقعی وہ بہت اچھا دوست ہے اتنا اچھا کہ پورے ڈیڑھ سال بعد میں آج اُسے یاد آئی ہوں۔“
 ”بڑی مصروف زندگی گزارتا ہے۔“

”اب اپنا تعارف بھی کرادو۔ عمران نے تمہارے بارے میں کچھ بھی نہیں بتایا۔“

”شبلی، نام ہے۔ جلال آباد کا زمیندار ہوں۔ یہاں آ جاتا ہوں کبھی کبھی ایک بار عمران

صاحب سے ملاقات ہو گئی۔“

”کبھی غصہ بھی آیا اُس پر۔“

”کئی بار! ایک بار اُس نے مجھے کافی میں بیہوشی کی دوا دلوادی تھی اور پیچھا چھڑا کر فرار ہو گیا تھا۔“
 روشی ہنس پڑی اور پھر بولی۔ ”وہ ایسا ہی ہے مجھ سے کہہ کر جائے گا۔ بس آیا پندرہ منٹ
 میں لیکن سال بھر سے پہلے ملاقات نہیں ہوتی۔“
 ”لیکن آخر یہ شادی کیوں نہیں کرتا۔“
 ”مسٹر چھپکلی یہ ایک دردناک مسئلہ ہے۔ اسے نہ چھیڑو تو بہتر ہوگا۔“
 ”جیسی تمہاری مرضی۔“

اتنے میں ویٹر مینو لے آیا۔ اور روشی نے آہستہ سے پوچھا۔ ”کیا سافٹ ڈرنک کی بوتل
 بھی نہیں ملے گی؟“
 ”مل جائے گی جناب! بوگا کولا کی بوتل میں سرخ بیئر لیکن آپ اُسے بوتل ہی میں اسٹرا
 سے پیئیں گے۔“

”یہ ہو جائے گا۔ لیکن تم اس میں تھوڑی سی دھسکی نہیں ملا سکو گے۔“
 ”نہیں میم صاحب۔ یہاں ہے ہی نہیں۔ آپ سرخ بیئر کو کیا سمجھتی ہیں۔“
 ”اچھا تو پہلے اپنا بوگا کولا ہی لاؤ۔ ہم تمہیں ذاتی طور پر خوش کر دیں گے۔ اور ہاں تلے
 ہوئے جھینگے بھی لانا۔ اُس کے بعد میں الاکار تاسے دیکھ کر آرڈر پلیس کروں گی۔“
 وہ اپنی پیشانی چھو کر واپس چلا گیا۔

”یہ شراب بندی ہوئی ہے۔“ شبلی بُرا سامنہ بنا کر بولا۔
 ”حکومت ہر فرد پر ایک سپاہی مسلط نہیں کر سکتی۔ وہ قوانین بناتی رہتی ہے اور ہم قانون
 شکنی کے راستے اُسی قانون کے اندر سے نکالتے رہتے ہیں۔“
 ”ہاں یہ بات تو ہے۔“

”تم کون سی پیتے ہو ڈیز چھپکلی۔“
 ”عادی نہیں۔ کبھی کبھار جیسی بھی نصیب ہو جائے۔“
 ”اگر تمہارے پاس ڈالریا پونڈ ہوں تو تم ایئر پورٹ کی ڈیوٹی فری شاپ سے بہ آسانی خرید
 سکتے ہو۔ کوئی تم سے نہیں پوچھے گا کہ تم کس قوم یا مذہب سے تعلق رکھتے ہو۔“
 ”خدا کی پناہ مجھے تو علم ہی نہیں تھا۔ میں اس کا تذکرہ اپنے داماد سے ضرور کر دوں گا۔“

”تمہارا داماد....!“

”کیپٹن فیاض۔ اب اپنے محکمے کا ڈپٹی ڈائریکٹر ہو گیا ہے۔“

روشی نے فیاض کے ذکر پر بُرا سا منہ بنا کر کہا۔ ”بڑے نالائق آدمی کو تم نے اپنی بیٹی دے دی ہے۔ اول درجے کا احسان فراموش ہے۔“

”میں نہیں سمجھا تم کیا کہنا چاہتی ہو۔“

”عمران کی زندگی تلخ کر رکھی ہے اُس نے.... حالانکہ یہ ساری ترقیاں اُسی کی مرہون منت ہیں۔ وہ کیسوں کو حل کر کے انہیں آپ کے داماد صاحب کے حوالے کر دیتا ہے لیکن وہ شخص برابر اس کوشش میں لگا رہتا ہے کہ عمران کو نقصان پہنچ جائے۔“

”مجھے علم نہیں تھا ان حالات کا۔ واقعی فیاض سے بڑا کمینہ پن سرزد ہوا ہے۔“

روشی کچھ کہنے ہی والی تھی کہ ویٹر طلب کی ہوئی اشیاء لے آیا۔ دونوں اسٹرا سے گھونٹ لیتے اور جھینگے کھاتے رہے۔

”واقعی یہ بیڑ تو بہت ہی نشیلی ہے۔“ شبلی نے کہا۔

”اوہ.... ڈیڑ میرے پاس وائٹ بریڈ پیل ایل کا ایک پورا کریٹ موجود ہے۔ گھر چل کر اُسے بھی چکھنا۔“

”اچھا۔ اچھا۔ تم مہربان خاتون ہو۔“

”میرا خیال ہے کہ عمران فیاض ہی کے خوف سے تمہارا میک اپ کر کے ساتھ رکھتا ہے۔“

”تم اس کے بارے میں بہت زیادہ جانتی ہو مس روشی۔“

”کیوں نہ جانوں گی۔ وہ میرا طوطا ہے۔“

شبلی کا دماغ گرم ہونے لگا تھا۔ اچانک چونک کر بولا۔ ”وہ گاڑی بھی لے گیا ہو گا۔“

”اس سے کوئی فرق نہیں پڑے گا تم خاموشی سے عیش کرو۔“

”تو کیا واقعی تم مجھے اپنے گھر لے چلو گی۔“

”تمہیں یقین کیوں نہیں آتا۔ ارے عمران کچھ کہے اور میں نہ کروں۔“

”واہ دوستی ہو تو ایسی ہو۔“

”بس وہ صرف دوستی ہی کے قابل ہے۔ ورنہ اُسے تو مجھ سے شادی کرنی پڑتی۔“

”خدا یا۔ بات اس حد تک بڑھی تھی۔“

”ہاں مسٹر شبلی۔ میں اب تمہیں چھپکی نہیں کہوں گی کیونکہ عمران تمہیں پسند کرتا ہے۔“
اتنے میں اچانک شبلی کی گھٹکھی بندھ گئی۔ کیونکہ کیپٹن فیاض ایک نازک اندام خاتون کے
ساتھ ڈانٹنگ ہال میں داخل ہوا تھا۔

روشنی نے بھی اُسے دیکھ لیا تھا۔ لہذا سوال کر بیٹھی۔ ”کیا یہ تمہاری بیٹی ہے۔“

”ہرگز نہیں۔“ میں تصور بھی نہیں کر سکتا تھا۔

”میں اس عورت کو جانتی ہوں فیاض ہی کے محکمے سے تعلق رکھتی ہے۔ ماریہ نام ہے۔
ہو سکتا ہے آج کل فیاض کی اسٹینو کے فرائض انجام دے رہی ہو۔“

”لیکن یہ اسے باہر کیوں ساتھ لئے پھرتا ہے۔“

”ختم کرو ادھر سے توجہ ہٹالو۔ یہ سب بعد میں سوچنا۔ چلو جلدی سے بوتل ختم کرو تاکہ
میں مینو سے بھی کچھ منگوا سکوں۔“

”میرے لئے تو جھینگے کی پلیٹ ہی کافی ہوگی۔“

”فضول باتیں مت کرو۔ میں اب سینوں پر بھنی ہوئی ران منگواؤں گی اور تمہیں میرا
ساتھ دینا ہی پڑے گا۔“

”جیسی تمہاری مرضی۔“ شبلی آہستہ سے بولا۔ اُس کا ذہن بُری طرح فیاض میں الجھ کر رہ
گیا تھا۔

ویٹر نے میز صاف کی اور روشنی سے آرڈر لے کر بولا۔ ”ڈرنک بھی لاؤں میم صاحب۔“
”نہیں اس کے ساتھ نہیں۔ ویسے کیا تم اس کی چھ بوتلیں میرے لئے پیک کرا سکو گے۔“
”ہو جائیں گی میم صاحب اور حکم۔“

”بس جاؤ۔“

”میرا دل چاہتا ہے کہ یہیں اس کا خون پی لوں۔“ شبلی نے کہا۔

”اگر تم باز نہ آئے تو میں تمہیں یہاں سے اٹھالے جاؤں گی۔“

”خیر جہنم میں جائے پھر کبھی دیکھوں گا۔“

”لیکن اپنی بیٹی سے اس کا ذکر ہرگز نہ کرنا۔ وہ تو بے موت مر جائے گی۔“

”نہیں مجھ سے ایسی غلطی سرزد نہیں ہوگی۔ لیکن مس روشی میرا خون کھول رہا ہے۔“

”خون ٹھنڈا رکھو۔ عمران کے دوست ہو۔“

”وہ مجھے سرے سے آدمی ہی نہیں معلوم ہوتا۔“

”پہلے میرا بھی یہی خیال تھا۔ لیکن وہ بڑا بھرپور آدمی ہے۔ اچھا تم یہیں بیٹھو۔ میں ذرا دیکھ لوں جیپ چھوڑ گیا ہے ہمارے لئے یا نہیں۔“ روشی نے کہا اور باہر نکل گئی۔ جیپ موجود تھی اور اکنیشن میں کنجی بھی لگی ہوئی تھی۔ اُس نے کنجی اکنیشن سے نکالی اور پھر ڈائمنگ ہال میں واپس آگئی۔ یہاں ویٹر اسکی طلب کردہ اشیاء میز پر لگا رہا تھا۔ ”یہ کام ہوا ہے اور ہاں سوفٹ ڈرئکس بھی۔“ اُس نے ویٹر سے کہا اور پھر شبلی سے بولی۔ ”جیپ موجود ہے ہم کسی وقت بھی روانہ ہو سکتے ہیں۔“ انہوں نے کھانا شروع کر دیا اور دفعتاً شبلی نے کہا۔ ”لمبی تڑنگی عورت کو دیکھ رہی ہو۔“

”ہاں کیوں نہیں۔ گوشت کے پہاڑ بھی کہیں چھپتے ہیں۔“

”وہ ڈاکٹر فوریل ہے۔“

”اوہ اچھا۔ یہ وہی ڈاکٹر فوریل تو نہیں جس کا میجر ڈیوڈ تھا اور شاید اسے کسی نے قتل کر دیا تھا۔“

”ہاں وہی وہی۔ لاؤلد عورتوں کو بامراد بنا دیتی ہے۔ لیکن ہمارے فیاض صاحب اس پر

آمادہ ہی نہیں ہوتے۔“

”کیا فیاض لاؤلد ہیں۔“

”یہ بھی ایک ٹریجڈی ہے۔“

”تو تم اس ڈاکٹر سے کیوں نہیں رجوع کرتے۔“

”میں نے چاہا تھا لیکن اُسی دوران میں وہاں ایک قتل ہو گیا اور فیاض نے ارادہ ملتوی

کر دیا۔“

”یہ تو واقعی بُری بات ہوئی ہے۔“

کھانا ختم کر کے روشی نے شبلی سے کہا۔ ”کیا بال روم میں چلیں۔“

”مجھے رقص کرنا نہیں آتا۔“

”تو پھر گھر چلتے ہیں۔“

”یہی زیادہ مناسب رہے گا۔ میں وہیں سے گھر فون کر دوں گا کہ ایک دوست کے ساتھ

”ک گیا ہوں۔“

بل کی ادائیگی کے ساتھ روشنی نے حسب وعدہ ویٹر کو بھاری ٹپ دی تھی۔

”کیا تمہاری بیوی زندہ ہے۔“ روشنی نے پوچھا۔

”نہیں، دس سال ہوئے اُن کا انتقال ہو گیا۔“

”مجھے افسوس ہے۔“

دونوں باہر نکلے اور روشنی اُسے جیب کی کنجی تھماتی ہوئی بولی۔ ”گاڑی تم ہی چلاؤ گے۔ میں

نے پہلے کبھی جیب ڈرائیو نہیں کی۔“

اس طرح روشنی کو تھوڑا سا اونگھ لینے کا موقع مل گیا۔

اپنے فلیٹ میں پہنچ کر اُس نے شبلی کو دھسکی کی ایک بوتل تھما دی تھی۔ ”ارے میں ایسا

پینے والا نہیں ہوں۔ پتا نہیں عمران پھر کہاں غائب ہو گیا۔“ شبلی نے کہا۔



دوسری صبح عمران نے کلارا ڈکسن کو بتایا کہ اُس کی جگوار سے گنٹگو ہو چکی ہے۔ اور وہ اس

کے سلسلے میں سر ہو رہا تھا کہہ رہا تھا کہ چار دن کے اندر اندر اس کا سراغ نہ ملا تو وہ مجھے زندہ نہیں چھوڑے گا۔

”میں اس کی لائسنس میں یہاں آگئی ہوں۔“

”کیا تم نے اپنے مغز سے وہ کرشلز نکلا دیئے ہیں۔“

”نہیں تو....!“

”تو گویا تم جب چاہو خطرناک ہو سکتی ہو۔“

”میری مرضی پر منحصر ہے۔ فوریل دراصل یہاں اُسی مرکزی مشین کی نگران ہے۔“

”کیا میں یہ سمجھ لوں کہ تم اپنی موجودہ زندگی سے خوش نہیں ہو۔“

”میں آزاد ہونا چاہتی ہوں۔“

”کیا میں اس سلسلے میں تمہارے کسی کام آسکتا ہوں۔“

”تم میرے کسی کام نہیں آ سکتے۔ لیکن میں تمہارے کام آنا چاہتی ہوں۔“

”وہ کس طرح۔“

”منو کے جزیرے میں واپس چلو۔“

”وہاں فوج پڑی ہوئی ہے۔“

”ہمیشہ فوج نہیں پڑی رہے گی۔ مٹوڈی اثر آدمی ہے جزیرہ اُسے واگذار ہو جائے گا۔“

”چھ ماہ لگ جائیں گے۔“

”جب بھی یہ صورت ہو۔ تم ہمارے کام آسکتے ہو۔ دراصل ہم بھی وہاں اپنا ایک چھوٹا سا

کارخانہ لگانا چاہتے ہیں اور یہ کام تمہاری ہی نگرانی میں بہتر طور پر ہو سکے گا۔“

”بیٹھی انتظار کرتی رہو۔“ عمران بُرا سا منہ بنا کر بولا۔ تھوڑی دیر تک خاموشی رہی پھر

عمران نے کہا۔ ”تو اب میں تمہارا قیدی ہوں۔ پہلے جیکوار کا تھا۔“

”قطعاً نہیں۔ تم جب چاہو جاسکتے ہو۔“

”فی الحال تو میں ایک فون کال کرنا چاہتا ہوں۔“

”ضرور ضرور دس کالیں کرو۔ لیکن کوئی حرکت نہ ہونے پائے۔“

”مجھے جو کچھ بھی کرنا ہوتا ہے لکار کر کرتا ہوں۔“

عمران نے فون پر روشی کے نمبر ڈائل کئے۔ دوسری طرف سے فوراً ہی جواب ملا۔

”میرے دوست کا کیا حال ہے۔“ عمران نے پوچھا۔

”ابھی تک بیدار ہی نہیں ہوا۔ پچھلی رات وہ سکی کی پوری بوتل صاف کر دی تھی۔“

”یہ تم نے اچھا نہیں کیا۔“

”ارے وہ تو عجیب چیز ہے۔“ روشی نے کہا اور اُس کو کیپٹن فیاض اور اس کی اسٹینو کے

بارے میں بتانے لگی۔

”بوڑھا خطرناک ہے۔ کہیں فیاض سے الجھ نہ پڑے۔ تم اسے سمجھا کر کنٹرول میں رکھنا۔“

”آخہ تو کیا میں اسے مہینے بھر مہمان رکھوں گی۔“

”اس کا میک اپ تو اتار ہی سکتی ہو۔“

”وہ میں نے پچھلی رات ہی اتار دیا تھا۔ تم بھی تو کمال کرتے ہو۔“ پچھتر سالہ بوڑھے کو

چالیس سالہ بنا دیا تھا۔“

”اچھی بات ہے جیسے ہی وہ جاگے اس سے کہہ دینا کہ گھر چلا جائے اور اسے میری جیب ہرگز نہ استعمال کرنے دینا۔“

عمران نے رابطہ منقطع کر دیا۔

اس کے بعد اس نے اپنے فلیٹ کے نمبر ڈائیل کئے تھے۔ کال جوزف نے ریسپو کی اور چمک کر بولا۔ ”خدا کا شکر ہے تم مل گئے باس.... صبح سے کئی بار کیپٹن فیاض کی کال آپ کی ہے۔ ان کا پدر نسبتی کہیں گم ہو گیا ہے۔“

”تو نے کیا کہا۔“

”کہتا کیا۔ کہہ دیا کہ باس کئی دنوں سے فلیٹ میں نہیں آئے۔“

عمران نے سلسلہ منقطع کر کے کیپٹن فیاض کے گھر کے نمبر ڈائیل کئے۔ اتفاق سے فیاض گھر ہی پر موجود تھا۔ عمران کی آواز سنتے ہی ڈپٹ کر پوچھا۔ ”شبلی خالو کہاں ہیں۔“

”بھیس بدل کر تمہاری ٹوہ میں نکل کھڑے ہوئے ہیں۔“

”ٹھیک ٹھیک بتاؤ عمران یہ بہت سیریس معاملہ ہے۔“

”ہوا کرے میں نہیں جانتا کہ من چلا بوڑھا کہاں ہے اور ہاں تم نے ڈپٹی ڈائریکٹری والی مٹھائی ابھی تک نہیں کھلائی۔“

”آکر کھا جاؤ۔ میں تین بجے تک گھر ہی پر رہوں گا۔“

”یہ ہوئی تاباں۔“

دوسری طرف سے رابطہ منقطع ہو جانے کی آواز آئی اور عمران بُرا سا منہ بنائے کھڑا رہا۔ اتنے میں کلارا آگئی اور بولی۔ ”تم پھر سے وہی ہی والا میک اپ کر لو۔ میں بھی تمہارے

ساتھ چلوں گی۔ پتا نہیں یکجائی کی یہ مدت کتنی مختصر ہو۔“

”اگر یہ بات ہے تو چلو۔“

”میں وہ تمام جگہیں دیکھنا چاہتی ہوں جہاں جہاں سنگزاد کو رکھا گیا تھا۔“

”لیکن میں آئی ایس آئی کے ڈائریکٹوریٹ میں نہیں جاسکوں گا۔“

”اُس کی فکر نہ کرو۔ اٹھو اور میرا میک اپ کر دو۔“

عمران نے خاصے پُر تفکر انداز میں یہ کام انجام دیا تھا۔

”تمہاری کن کن صلاحیتوں کی تعریف کی جائے۔“ وہ میک اپ کرانے کے دوران میں بولی تھی۔ ”کیا تم مجھے اپنے فلیٹ میں لے چلو گے۔“

”کیوں نہیں ضرور ضرور۔“

”اور میں وہاں جب تک قیام کرنا چاہوں کر سکوں گی۔“

”بالکل کر سکو گی۔“

”در اصل جیکو ار تمہارے چیف ایکس ٹوپر قابو پانا چاہتا ہے۔“

”اور ایکس ٹو ابھی تک بالکل خاموش ہے۔ ابھی ہم لوگ نچلی سطح پر کام کر رہے ہیں۔ اگر ایکس ٹو کو حرارہ آگیا تو تمہاری یہ ٹیم آن واحد میں ختم ہو جائے گی اور یقین کرو کہ وہ غیر ملکی ایجنٹوں کو گرفتار کر کے مقدمہ چلانے کا قائل نہیں۔ وہ انہیں ختم کرا کے دریائے دکر دپتا ہے۔“

”خیر میں اس وقت تمہارے ساتھ ایک دشمن کا سا برتاؤ نہیں کر سکتی۔ کیونکہ میں نے پچھلی رات تمہیں مہمان بنایا تھا۔“

”شکریہ! میں بھی تمہارے اس جذبے کی قدر کرتا ہوں۔“

”میں شاعرہ تھی چھوٹی چھوٹی کہانیاں لکھتی تھی لیکن تلاش معاش مجھے کہاں اور کن حالات میں لے گئی۔ خدا ہی بہتر جانتا ہے۔“

وہ فزیل کی عمارت سے نکل آئے اور عمران نے سرگوشی کی۔ ”اب اسی طرح جھک کر چلتی رہو۔ چلنے کا یہ اسٹائل دلکش ہے۔“

”تمہاری ٹیم میں کتنے فیلڈ ورکرز ہیں۔“ کلار انے پوچھا۔

”میں نہیں جانتا۔ یقین کرو کہ میں ایک قسم کا خطی ہوں۔ مجھے ملازمت کی ضرورت نہیں لیکن کرتا ہوں اور ملک دشمن عناصر کی سرکوبی کرتے رہتا میرا ایمان ہے۔“

گاڑی فیٹ ایون ہنڈریڈ تھی۔ کلار خود ہی اُسے ڈرائیو کر رہی تھی۔

”کیا میں پہلے تمہیں اُس لائڈری میں لے چلوں جہاں سنگزاد کپڑے دھویا کرتا تھا۔“

”بس باہر ہی سے دکھا دینا۔ میں وہاں کسی سے ملنا نہیں چاہتی۔“

”جیسی تمہاری مرضی اب تو تم میری مہمان ہو۔“

”شکریہ! لیکن مجھ سے ہوشیار ہی رہنا۔“

”اسی پر توجیرت ہے کہ آخر تم اس طرح مجھ پر مہربان کیوں ہو گئی ہو۔ یہ تو میں سوچ ہی نہیں سکتا تھا۔“

”وقت دقت کی بات ہے ڈیڑ۔“

”اچھا اگر اجازت دو تو پہلے اپنے ایک دوست کی خیریت دریافت کر لوں جسے پچھلی رات ایک دوست ہی کے حوالے کر آیا تھا۔“

”ٹھیک ہے پہلے وہیں چلتے ہیں۔“

”آج گری ہے دستانے اتار دو۔“

”میں ہمیشہ پہنتی ہوں اس لئے مجھے کوئی نقصان نہیں پہنچتا۔ اچھا میں تمہیں وجہ بتا رہی ہوں۔ ایک ہاتھ کی انگلیاں کچھ بے ہنگم سی ہیں اسلئے میں نے یہی مناسب سمجھا کہ دستانے پہنے جائیں۔“

”مجھے افسوس ہے۔“ عمران نے غم ناک لہجے میں کہا اور کلارا ڈکسن مسکرا دی۔

اُس نے روشی کے فلیٹ سے کچھ ادھر ہی گاڑی رکوائی تھی اور بولا تھا۔ ”میں اوپر جاؤں گا۔ اگر میرا دوست موجود ہوا تو میں اُسے جیپ میں بٹھا کر گھر پہنچاؤں گا تم بس پیچھے چلی آنا۔ اس کے بعد میں تمہیں اپنے فلیٹ میں لے چلوں گا۔ تم اردو اچھی خاصی بول لیتی ہو اس لئے وہاں تمہیں کوئی تکلیف نہ ہوگی۔“

”چلو جاؤ جلدی کرو۔“

عمران نے روشی کے فلیٹ کے دروازے پر دستک دی دروازہ کھلا لیکن روشی کا موڈ بگڑا ہوا تھا۔

”خیریت.....!“ عمران مسکرا کر بولا۔

”پتا نہیں کہاں کہاں کے کاٹھ کھاڑا کر میرے سر مار دیتے ہو۔ وہ ابھی تک سو رہا ہے۔ کئی بار کوشش کر چکی ہوں۔ واقعی کیپٹن فیاض کا فادر ان لا ایسا ہی ہو سکتا ہے۔ اگر واپسی پر اسے پوری بوتل نہ پلوادیتی تو یہ تو پڑوس والوں کے لئے مصیبت بن جاتا۔ کہہ رہا تھا کہ اس کا باپ ابھی زندہ ہے اور اس سے بھی کہیں زیادہ زندہ دل واقع ہوا ہے۔“

”چلو میں اٹھاتا ہوں اُسے۔“ عمران نے کہا۔

شبلی سنگ روم کے ایک دیوان پر چت پڑا ہوا تھا اور میک اپ صاف ہو جانے کی وجہ سے اگل ہی لگ رہا تھا۔ عمران نے اُسے بے دردی سے جھنجھوڑ کر بٹھا دیا۔

”ارے ارے بھائی۔ یہ کیا کرتے ہو۔ پس نازک است شیشہ دل در کنار ما۔“
 ”ہوش میں آؤ۔ ورنہ کچھ دیر بعد فیاض پاگل ہو جائے گا۔ ابھی کچھ ہی دیر قبل اس سے فون پر گفتگو ہوئی تھی۔“

”تم مجھے چھوڑ کر کہاں چلے گئے تھے۔“

”بس ایک ضروری کام یاد آیا تھا۔ وہاں پہنچا اور الجھ گیا۔“

”اب میں گھر کیسے جاؤں گا۔“

عمران نے روشی سے سوڈے کی بوتل طلب کی اور شبلی کو زبردستی پلا دی اور گالوں پر تھپکیاں دیتا ہوا بولا۔ ”شاباش اب آنکھیں کھول دو۔ اچھے بچوں کی طرح۔“

”اے تم میرا مضحکہ کیوں اڑا رہے ہو۔“ شبلی کو غصہ آگیا۔

”سوال ہی نہیں پیدا ہوتا۔ میں مسٹر اور مسز فیاض کی پریشانیوں کی بات کر رہا تھا۔ ہو سکتا ہے کہ کسی اخبار میں تلاش گمشدہ کا اشتہار بھی آجائے۔“

”اوہ.... میرے خدا اس کا تو دھیان ہی نہیں تھا مجھے۔“ شبلی کہہ کر جلدی سے اٹھا اور خود کو سنبھالنے لگا۔

اُدھر روشی عمران پر گرج برس رہی تھی کہ کیسے غبی آدمی کو میرے سپرد کر گئے تھے۔ جسے بس کھانے پینے کے علاوہ اور کچھ آتا ہی نہیں۔ میں نے کہا تھا چلو بال روم میں کچھ دیر رقص کریں گے لیکن بالکل کورا ہے۔

”اب تم زیادتی کر رہی ہو۔“ شبلی نے کہا۔

”زیادتی عمران کی ہے جو تمہیں چالیس سال کا بنا کر لایا تھا۔ اب مجھ سے تمہارے چہرے کی ٹھریاں گنی نہیں جارہیں۔“

”تم جیسی.... عجیب عورت آج تک میری نظر سے نہیں گذری۔“

”ٹھیک ہے ٹھیک ہے۔“ عمران اُس کا شانہ تھپک کر بولا۔ ”کبھی کبھی آتے رہنا۔ روشی کو

کوئی اعتراض نہ ہوگا۔“

”اپنی بوتل بھی ساتھ لانا۔ میرے یہاں سے ایک قطرہ بھی نہیں ملے گا۔“

”ارے میں آنے ہی کیوں لگا۔ بڑا اچھا برتاؤ کیا ہے نا تم نے میرے ساتھ۔“

”لو اب بدنام بھی کرو گے۔“

”باتیں پھر ہو جائیں گی۔ بس اب تم سے جتنی تیزی سے ممکن ہو یہاں سے کھسک چلنے میں

دکھاؤ۔“

”اس رقم سے کام چل گیا تھا یا اور کچھ دوں۔“ عمران نے روشی سے پوچھا۔

”یہ لو اپنے ڈیڑھ سو روپے بچے ہیں۔“ روشی نے پرس کھول کر نوٹ نکالے۔

”ارے نہیں انہیں رکھو۔“ عمران ہاتھ اٹھا کر بولا۔ ”شبلی صاحب نے یہاں بھی تو پی

ہوگی۔“

”پوری بوتل صاف کر گئے دھسکی کی۔“ روشی نے کہا۔

عمران شبلی کو فلیٹ سے نکال لایا۔ یہاں سے کلارا کی گاڑی نظر آرہی تھی۔ عمران نے ہاتھ

اٹھا کر اُسے اشارہ کیا اور شبلی سمیت جپ میں بیٹھ گیا۔

”کیا گھر پر ہی اُتار دو گے۔“ شبلی نے سوال کیا۔

”پاگل کتے نے نہیں کاٹا مجھے۔ جیل روڈ پر اُتار دوں گا۔ وہاں بے ٹیکسی کر کے گھر چلے جاتا

کوئی کچھ نہیں کہے گا اور تمہارے انداز سے معلوم ہوتا ہے کہ تم راتوں کو گھر سے غائب رہنے

کے عادی ہو۔“

”یہ غلط ہے۔“

”خیر کوئی بات نہیں۔ یہ بتاؤ تفریح کیسی رہی۔“

”خاصی۔ لیکن یار ہے بڑی جھوٹی عورت۔ مجھے گھرا کر زبردستی پلوائی تھی اور دیوان پر سلا

کر خود اپنی خواب گاہ میں چلی گئی تھی۔“

”اُس نے اسی لئے پلوائی تھی کہ اپنی خواب گاہ میں تنہا سو سکے۔“

”ارے تو کیا تم مجھے لفنگا سمجھتے ہو۔“

”ارے نہیں انکل....“

”اب گالی بھی دو گے۔“

”اگر انکل گالی ہے....“

”بس بس۔ مجھے جیل روڈ پر اُتار دینا۔ میں وہاں سے ٹیکسی لے لوں گا۔“

”لیکن خدارا بھابی کو یہ نہ بتائیے گا کہ فیاض صاحب کی رات کی ڈیوٹی کس قسم کی ہوتی ہے۔“
 ”تم مجھے بچہ سمجھتے ہو۔“ وہ آنکھیں نکال کر بولا۔

”بس اب رحم کیجئے مجھ پر۔“

”یہیں روک دو۔“

عمران نے جیب روکی اور شبلی بڑی پھرتی سے کود کر ایک خالی ٹیکسی کی طرف دوڑ گیا۔ اس کی بوکھلاہٹ پر عمران بے ساختہ مسکرا پڑا۔ پھر اچانک اُسے خیال آیا کہ کلارا ڈکسن بھی اس کے تعاقب میں ہوگی۔ تو پھر اُسے کہاں جانا چاہئے۔ فلیٹ ہی مناسب رہے گا۔ اُس کا رویہ الجھن میں مبتلا کرنے والا تھا۔ دشمن بھی تھی اور مہمان بننے کا ارادہ بھی رکھتی تھی۔

جیب کا رخ فلیٹ ہی کی طرف رہا اور ذہن الجھار ہا تازہ ترین حالات میں جیکوار کی دھمکیوں سے تو یہی ظاہر ہوا تھا جیسے کلارا اُس کا ساتھ چھوڑ کر غائب ہو گئی لیکن کلارا ابھی تک تنظیم سے منسلک معلوم ہوتی تھی۔ ورنہ وہ ان جگہوں کو کیوں دیکھنا چاہتی تھی جہاں جہاں سنگزاد کو رکھا گیا تھا اور پھر یہ بھی چاہتی تھی کہ وہ مٹو کے جزیرے میں دوبارہ پہنچ کر اُس کی مدد کرے۔ اس کا مطلب تو یہی تھا کہ اس کا مشن بدستور وہی تھا لیکن جیکوار کے اقتدار سے اختلاف رکھتی تھی.... بہر حال اس کا رویہ بے حد پُر اسرار اور حیرت انگیز تھا۔ پہلے کبھی عمران کو ایسے کسی دشمن سے مل بیٹھنا نصیب نہیں ہوا تھا جس نے خود کو اتنی لا پرواہی سے اس کے حوالے کر دیا ہو۔

آخر وہ حقیقتاً کیا چاہتی تھی۔ بہر حال اگر اس نے اُس کے فلیٹ ہی میں قیام کرنے کی ٹھان لی تو کیا ہوگا؟ یہی کہہ کر ساتھ ہوئی تھی کہ وہ اس کے فلیٹ میں قیام کرے گی۔ لاکھ میک اپ میں سہی لیکن وہ اُس کے وجود کو فلیٹ میں کس طرح کھپائے گا۔ اپنے ماتحتوں پر بھی ظاہر نہیں کر سکتا تھا کہ وہ کلارا ڈکسن ہے اور یہ بھی اچھی طرح سمجھتا تھا کہ جیکوار پر اُسی کے توسط سے ہاتھ ڈال سکے گا۔ لہذا اس نادر موقع کو بھی ہاتھ سے کھونا نہیں چاہتا تھا۔

فلیٹ کے قریب اس نے جیب روک دی۔ لیکن سیٹ ہی پر بیٹھا رہا۔ اُسے یقین تھا کہ اب کلارا کی فیاٹ بھی آکر اس کے قریب ہی رکے گی۔ لیکن ایسا نہ ہوا۔ اُس نے مڑ کر دیکھا۔ دور دور تک فیاٹ کا پتہ نہیں تھا۔ وہ جیب سے اتر آیا اور پھر کچھ دیر تک انتظار کرتا رہا۔ مگر کلارا وہاں نہ پہنچی۔ عمران ہی کے روپ میں تھا۔ گلرخ اور جوزف اُسے اسی حلیے میں دیکھ چکے تھے۔ ورنہ وہ

فلیٹ کا رخ ہر گز نہ کرتا۔

دروازہ سلیمان نے کھولا اور عمران کو گھورتا ہوا بولا۔ ”فرمائیے!“
 ”ہٹ پیچھے....!“ عمران اُسے دھکا دیتا ہوا اپنی اصل آواز میں بولا۔
 ”ہائیں آپ آپ....!“ ذہ بوکھلا کر مزید کئی قدم پیچھے ہٹا ہوا کراہا۔
 ”جس کے کمیشن ایجنٹوں کی مجلس عاملہ کی صدارت کرنے گیا تھا۔ جلدی سے کافی کے لئے پانی رکھ دے۔“

”کمیشن فیاض کے فون پر فون آرہے تھے۔“

”آنے دے پرواہ نہ کر....!“

”بڑے صاحب کا فون بھی آیا تھا۔“

”کب....؟“ عمران چونک کر بولا۔

”کل رات کو.... گیارہ بجے....!“

”کیا کہہ رہے تھے....!“

”جب بھی آپ آئیں سیدھے کوٹھی پہنچیں۔“

”آج دوسرا دن ہے۔“ عمران سر ہلا کر بولا۔ ”اس وقت وہ آفس میں ہوں گے۔“

سلیمان کچھ کہے بغیر کچن کی طرف چلا گیا۔

عمران میک اپ اتار رہا تھا کہ فون کی گھنٹی بجی.... ریسیور اٹھایا۔ دوسری طرف سے
 نسوانی آواز آئی۔ ”تمہاری نگرانی ہو رہی ہے۔ اس لئے میں نے تمہارے ساتھ فلیٹ میں داخل
 ہونا مناسب نہیں سمجھا۔“

”ظاہر ہے کہ یہ نگرانی کرنے والے تمہاری ہی تنظیم سے تعلق رکھتے ہوں گے؟“ عمران
 نے خشک لہجے میں کہا۔

”میں انہیں جیگوار کے آدمی کہتی ہوں۔“

”ایک ہی بات ہے۔“

”تمہاری مرضی! میں تمہیں اپنی مہمان بنانے پر تیار ہوں۔“

”فی الحال میں اسے مناسب نہیں سمجھتی۔“

”کیا وہیں واپس جاؤ گی جہاں قیام تھا....!“

”ضروری نہیں ہے۔ بہر حال جگوار کی پہنچ سے دور رہنا چاہتی ہوں۔“

”اس سلسلے میں ہر وقت تمہاری مدد کر سکوں گا۔“

”شکریہ۔“ دوسری طرف سے آواز آئی اور رابطہ منقطع ہو گیا۔ عمران نے طویل سانس

لے کر ریسور کریڈل پر رکھ دیا۔ اتنے میں گل رخ کافی کی ٹرائل سمیت کمرے میں داخل ہوئی۔

”آخاء....“ تو ابھی قلاقند کا سلسلہ جاری ہے۔“ عمران نے قلاقند کی پلیٹ کو گھورتے ہوئے کہا

”نہیں صاحب پہلے کی ہے۔“

”اسے لے جاؤ اور اُسی کے منہ پر مار دے۔“

”تو کیا صاحب سچ بچ وہ یہی کرتا ہے۔“

”اب کرے گا تو جہنم رسید ہو جائے گا۔ میں کوئی مدد نہیں کروں گا۔“

”ظاہر ہے صاحب۔“

”بس تو اسے سمجھا دے کہ اس قسم کے لوگوں کے قریب بھی نہ دکھائی دے ورنہ میں ہی

اُس کا انتظام کرادوں گا۔“

”بڑے صاحب کا فون آیا تھا۔“

”ابھی معلوم کروں گا کہ کیوں آیا تھا۔“

وہ کافی کی چسکیاں لیتا رہا۔ اتنے میں فون کی گھنٹی پھر بجی۔

”ہیلو....!“ اُس نے ریسور اٹھا کر ماؤتھ پیس میں کہا۔ دوسری طرف سے رحمان صاحب

کی آواز آئی۔

”میں گھر جا رہا ہوں۔ جتنی جلدی ممکن ہو تم بھی پہنچ جاؤ۔“

”بہت بہتر جناب!“ عمران نے بڑی سعادت مندی سے کہا اور مزید کچھ کہنا چاہتا تھا لیکن

دوسری طرف سے رابطہ منقطع ہونے کی آواز آئی۔ طویل سانس لے کر اس نے ریسور کریڈل

پر رکھ دیا۔ رحمان صاحب کی کال کی وجہ سے الجھن میں پڑ گیا تھا۔ لباس تبدیل کر کے آدمی کی

جون میں آنے میں پندرہ بیس منٹ لگے۔

نیچے ٹو سیٹر موجود تھی۔ جیپ وہیں چھوڑی اور ٹو سیٹر میں بیٹھ کر روانہ ہو گیا۔ کچھ دور چلنے

کے بعد اندازہ ہو گیا کہ تعاقب کیا جا رہا ہے۔ اس نے لا پرواہی سے شانوں کو جنبش دی۔ یہ تعاقب کرنے والا آئی ایس آئی سے بھی متعلق ہو سکتا تھا۔

کوٹھی کے پھانک ہی پر چوکیدار نے خصوصیت سے اطلاع دی کہ رحمان صاحب آؤٹ ہاؤز میں ہیں۔

کوئی بہت اہم معاملہ معلوم ہوتا تھا کہ رحمان صاحب نے اقامتی حصے میں ملنے سے گریز کیا تھا۔ وہ سیدھا آؤٹ ہاؤز کی طرف چل پڑا۔ رحمان صاحب مضطربانہ انداز میں ٹہلتے ہوئے ملے۔ عمران پر نظر پڑتے ہی خدوخال میں کڑھائی پیدا ہو گئی۔

”بیٹھو....!“ انہوں نے ایک کرسی کی طرف اشارہ کیا۔

عمران سلام کر کے مودب بیٹھ گیا۔ بالکل ایسا ہی معلوم ہوتا تھا جیسے کسی پرائمری کے طالب علم کی حاضری جلاد قسم کے ہیڈ ماسٹر کی حضور ہو گئی ہو۔

”پروفیسر شکور کے کمرے میں تمہارا کیا کام۔“ رحمان صاحب قہر آلود لہجے میں بولے۔

”پپ پروفیسر....!“ عمران ہٹکا کر رہ گیا۔

”دینار ہوٹل کے اُس کمرے کی بات کر رہا ہوں جہاں کرنل مکرم بے ہوش پایا گیا تھا۔“

”مم میں کچھ نہیں سمجھا۔“

رحمان صاحب نے اپنے بریف کیس سے ایک لفافہ نکال کر اس کی طرف بڑھاتے ہوئے کہا۔ ”اسے دیکھو۔“

عمران کی آنکھوں میں پل بھر کے لئے الجھن کے آثار نظر آئے اور مفقود ہو گئے۔ اس نے لفافے سے ایک شیٹ نکالا جس پر انگلیوں کے نشانات کا عکس لیا گیا تھا۔

”یہ تمہاری انگلیوں کے نشانات ہیں۔“ رحمان صاحب اُسے گھورتے ہوئے بولے۔ ”اور یہ نشانات اُسی کمرے سے اٹھائے گئے ہیں۔“

عمران طویل سانس لے کر رہ گیا پھر آہستہ سے بولا۔ ”سنگزاد کے کیس کا تعلق سر سلطان کے محکمے سے بھی تھا۔“

”میں پوچھ رہا ہوں کہ تم اچانک اُس کمرے میں کیسے جا پہنچے تھے۔“

”دوسرا معاملہ تھا۔“

”کیا دوسرا معاملہ.....!“

”ڈاکٹر فوریل کے ساتھی ڈیوڈ کے قتل کا معاملہ۔“

”اس کا اس معاملے سے کیا سروکار.....؟“

”میں نے کب عرض کیا ہے کہ اس سے کوئی سروکار ہے۔ وہ تو شہلا چوہدری کی وجہ سے

میں اس کی طرف متوجہ ہوا تھا۔“

”تمہیں ڈیوڈ کے قتل سے کیا سروکار۔ تم تو سر سلطان کے محکمے کے لئے کام کرتے ہو۔“

”بس کیا عرض کروں۔ ہر طرح کی پریشانیاں میری تلاش میں رہتی ہیں۔ پتا نہیں کیا

مقرر لے کر پیدا ہوا ہوں۔“

”بکو اس سننے کے لئے میں نے تمہیں نہیں بلایا۔“

”جی دراصل..... ڈیوڈ کی لاش میں نے ہی دریافت کی تھی۔“

”وہ کس طرح؟“

”کیپٹن فیاض کے خسر شبلی صاحب مجھے وہاں اپنے ساتھ لے گئے تھے۔ ڈیوڈ ان کا دوست

تھا اور وہ اسی کے توسط سے بیگم فیاض کا علاج ڈاکٹر فوریل سے کرانا چاہتے تھے۔“

”شبلی سے تمہارا کیا تعلق.....!“

”بس کیا عرض کروں، خواہ مخواہ میرے گلے پڑ گئے ہیں۔ پھر فیاض سر ہو گیا کہ میں ڈیوڈ

کے سلسلے میں اس کی مدد کروں۔ چونکہ ڈاکٹر فوریل اور ڈیوڈ شہباز چوہدری کے بھی دوست تھے

اور اس لئے میں نے اس گھرانے پر بھی نظر رکھی اور جیسے ہی پروفیسر شکور جیسا پر اسرار کردار

شہلا چوہدری کے توسط سے سامنے آیا مجھے اس میں دلچسپی لینی ہی پڑی۔ ایک رات اس کی عدم

موجودگی میں دینار ہوٹل والے کمرے کی تلاشی لی تھی اور بس نشانات وہاں رہ گئے ہوں گے۔“

”یہ نشانات، آئی این آئی والوں نے بھی اٹھائے ہیں۔“

”اٹھائے ہوں گے۔“ عمران نے لاپرواہی سے کہا۔

”اور دوسری بات.....!“ رحمان صاحب اس کی آنکھوں میں دیکھتے ہوئے بولے۔ ”مٹو کے

جزیرے میں تمہارا اور جوزف کا کیا کام.....!“

”آئی ایم ویری سوری سر.....! یہ سر سلطان کے محکمے کا راز ہے۔“ عمران نے بے حد خشک

لہجے میں کہا۔

”اور یہی سب سے زیادہ اہم ہے۔ کیونکہ آئی ایس آئی والے تمہیں جکڑنے کی کوشش کر رہے ہیں۔“

”یہ سر سلطان کا دوسرا ہے۔ آپ فکر نہ کریں۔“

”مجھے کرمل فیضی نے اس کی اطلاع دی تھی۔“

”بات سمجھ میں نہیں آتی۔ آخر کرمل فیضی مجھ سے براہ راست گفتگو کیوں نہیں کرتے۔ یہ

تو بالکل ایسا ہی معلوم ہوتا ہے جیسے کسی نجی شکایت کی بناء پر میرے باپ سے رابطہ قائم کیا گیا ہو۔“

”فضول باتیں مت کرو۔ وہ لوگ اسے اپنا کیس سمجھتے ہیں۔“

”سمجھا کریں! میں تو اپنے ڈیپارٹمنٹ کے سربراہ کی بات سنتا ہوں۔“

”تو تم باقاعدہ طور پر....!“

”جی ہاں! اب تو پکی نوکری ہے۔“

”تم مٹو کے جزیرے میں کیسے پہنچے اور وہ حملہ آور کون تھے جن کا سراغ کوست گارڈز کو

نہیں مل سکا۔“

”سوال یہ ہے کہ اسمگلنگ کے چکر میں آئی ایس آئی والوں کو کیا سروکار۔“

”نہ ہوتا اگر مٹو ایسے تین افراد کا ذکر نہ کرتا جن پر گولیوں کا اثر نہیں ہوتا تھا اور جنہوں

نے گن بوٹیں الٹ دی تھیں۔“

”اوہ....!“ عمران سیٹی بجانے کے سے انداز میں ہونٹ سکڑ کر رہ گیا۔

رحمان صاحب اُسے جواب طلب نظروں سے دیکھتے رہے۔ آخر عمران نے کہا ”میں اُن

لوگوں کا قیدی تھا جنہوں نے سنگزادوں کا چکر چلا رکھا ہے۔“

”سنو! رحمان صاحب تیز لہجے میں بولے۔ ”مٹو میرے محکمے کی حوالات میں ہے اور میری

اُس سے براہ راست گفتگو ہوئی ہے۔ تم حملہ آوروں کی کمانڈ کر رہے تھے۔“

”وہ بکواس کرتا ہے۔ انہوں نے مجھے اُس سے گفت و شنید کرنے کے لئے استعمال کیا تھا۔

کیا اُس نے یہ نہیں بتایا کہ میں نے ہی اُسے کوست گارڈز کو اطلاع دینے کا مشورہ دیا تھا۔ شاید اس

نے آپ کو یہ نہیں بتایا کہ جوزف خود اُس کا قیدی تھا اور یہ کہ وہ خراب کاری بھی کرتا ہے۔“

”میں نہیں سمجھا۔“

عمران انہیں بتانے لگا کہ جوزف کس طرح مٹو کے جزیرے تک پہنچا تھا۔
 ”اُس نے تمہارے صرف کسی سیاہ فام ملازم کا ذکر کیا تھا۔“ رحمان صاحب پوری روداد سن کر بولے۔

”اسی سے اندازہ لگا لیجئے کہ وہ....!“

”اس کے باوجود بھی۔“ رحمان صاحب اُس کی بات کاٹ کر بولے۔ ”تمہارا اُن کا قیدی ہونا ثابت نہیں ہوتا کیونکہ مٹو کے بیان کے مطابق تم میک اپ میں تھے۔“
 ”جی ہاں! میں میک اپ میں تھا اور ان کے ایک کارپرداز کا تعاقب کر رہا تھا کہ ڈارٹ گن چلا کر مجھے بیہوش کر دیا گیا.... اور پھر جب آنکھ کھلی تو میں نے خود کو ایک غار میں پایا اور مجھے بتایا گیا کہ میں کن لوگوں کا قیدی ہوں وہ مجھ سے اُس سنگزاد کے بارے میں معلومات حاصل کرنا چاہتے تھے۔ جو آئی ایس آئی کے ڈائریکٹر جنرل کے ہاتھوں اپنے انجام کو پہنچا تھا۔ اس کے بعد ایک مرحلے پر مجھے کھانے میں بے ہوشی کی دوا دی گئی۔ پھر آنکھ کھلی تو اُس ٹرالر پر تھا اور انہوں نے میرا میک اپ بھی نہیں اتارا تھا۔“

”کرٹل فیضی کو اس کہانی پر یقین نہیں آئے گا۔“

”بس اب کرٹل فیضی کا ذکر ختم کیجئے۔ میں ان کو جواب دہ نہیں ہوں اور پھر جس حد تک معلومات فراہم کر سکا ہوں ان سے ہر متعلقہ ادارہ بہرہ ور ہو سکتا ہے۔ آخر وہ براہ راست مجھ سے رابطہ کیوں نہیں قائم کرتے۔“

”سنو!“ رحمان صاحب ہاتھ اٹھا کر بولے۔ ”سلطان اس کیس کا فائل بند کر چکے ہیں۔ سنگزاد کی موت کے بعد سے انہیں اس کیس سے کوئی سروکار نہیں رہا۔ لہذا تم بھی اب تک کی معلومات آئی ایس آئی والوں کے حوالے کر کے دستبردار ہو جاؤ۔“

”سر سلطان کی طرف سے ابھی تک مجھے اس سلسلے میں کوئی ہدایت نہیں ملی۔“

”مل جائے گی۔“ رحمان صاحب کسی قدر غضب ناک ہو کر بولے۔

”بس تو پھر میرا کام بھی ختم۔ میں اپنی رپورٹ سر سلطان کو دے دوں گا۔ وہ اُس رپورٹ کو آئی ایس آئی کے ڈائریکٹوریٹ تک پہنچا سکتے ہیں۔ میں کسی کے سامنے حاضر ہو کر بیان نہیں

دوں گا۔“

”کر نل فیضی براہ راست تم سے گفتگو کرنا چاہتا ہے۔“

”ویکھا جائے گا۔“

”تم آج رات آٹھ بجے سروسز کلب میں اس سے ملو گے۔“

”یہ آپ کا حکم ہے؟“

”یہی سمجھ لو.... میں کسی قسم کا الجھاوا پسند نہیں کروں گا۔“

”بہت بہتر۔“ عمران نے کہا۔



عمران نے سر سلطان کو اپنی رپورٹ پیش کر دی اور فلیٹ واپس پہنچا ہی تھا کہ فون کی کھنٹی بجی۔

جیگوار کی کال تھی۔ اُس نے کہا۔ ”اگر تم ہمارے اڈے کی نشاندہی کر بھی دو تو اب تمہیں

وہاں کچھ بھی نہیں ملے گا۔“

”میں جانتا ہوں۔ اسی لئے میری رپورٹ بھی وہ نہیں ہے جو ہونی چاہئے تھی۔“

”واقعی سمجھ دار آدمی ہو۔“

”تم آخر مجھ سے کیا چاہتے ہو؟“ عمران نے سوال کیا۔

”فی الحال مجھے یہ معلوم ہونا چاہئے کہ کلا راڈ کسں کہاں ہے؟“

”بڑی عجیب بات ہے کہ تم مجھ سے پوچھ رہے ہو۔“

”ہاں تم سے ملاقات سے قبل اس کے رویے میں کبھی پیچیدگی نہیں نظر آئی تھی۔“

”اگر وہ تمہاری ماتحت ہے تو تمہارے رویے میں ایسی بے بسی محل نظر ہے۔“

”فضول باتوں میں وقت نہ ضائع کرو۔ اُس کا پتا بتاؤ۔ ورنہ بہت بڑے خسارے میں رہو گے۔“

”اگر وہ تم سے بھاگ رہی ہے تو اتنی احمق نہ ہوگی کہ مجھے اپنا پتا بتادے۔“

”ابھی تین دن کی مہلت باقی ہے۔“

”ٹھہرو۔ رابطہ منقطع نہ کرنا۔“ عمران نے کسی قدر سخت لہجے میں کہا۔

”آہا تو تم میرا فون نمبر معلوم کرنے کی کوشش کر رہے ہو۔ لیکن تمہیں اس میں ناکامی ہوگی۔“

”نہیں! میں تم سے صرف یہ پوچھنا چاہتا ہوں کہ مٹو کے جزیرے کے سلسلے میں مجھے استعمال کرنے میں کیا مصلحت تھی۔“

”سامنے کی بات ہے مسٹر عمران۔“ جیکوار کے لہجے میں تمسخر تھا۔ ”میں تمہیں یہ باور کراتا چاہتا تھا کہ تمہاری مرضی کے خلاف بھی تم سے کام لے سکتا ہوں۔“

”صرف اسی حد تک کہ مجھے مٹو کے جزیرے میں پہنچا دیا۔ لیکن کیا اس پر تمہارا قبضہ ہو سکا؟“

”لیکن وہ مقصد حاصل ہو گیا جو اُس مرحلے کے بغیر ناممکن تھا۔“

”کیا مطلب.....!“

”میں کو سٹ گارڈز کے اُس دستے کو اس کے اصل مقام سے ہٹانا چاہتا تھا وہ مٹو کے جزیرے میں پہنچ گیا۔“

عمران سر کھجا کر رہ گیا۔ اور جیکوار بولا۔ ”اب کیا خیال ہے۔ اس لئے تمہیں استعمال کیا گیا تھا کہ اگر مٹو اس پر راضی نہ ہو تو تم ہی کو سٹ گارڈز کے اس دستے کو مٹو کے جزیرے کی طرف متوجہ کر دو۔“

”اور مجھے اپنی اس چال سے آگاہ بھی کئے دے رہے ہو۔ گویا اس میں بھی کوئی چال ہے۔“

عمران طویل سانس لے کر بولا۔

ایک استہزائیہ قہقہے کے ساتھ ہی رابطہ منقطع ہونے کی آواز آئی۔

عمران نے پُر تفکر انداز میں ریسور کریڈل پر رکھ دیا۔ اس نے سر سلطان کو جو رپورٹ دی تھی وہ اُس بیان سے مختلف نہیں تھی جو رحمان صاحب کو دے چکا تھا۔ وہ کسی طرح بھی اس کا اعتراف نہیں کر سکتا تھا کہ اُسے کرئل مکرم کا رول ادا کرنے پر مجبور کیا گیا تھا۔ جیکوار کا رویہ چکرادینے والا تھا۔ آخر وہ حقیقت کیا چاہتا ہے۔ اگر مارا جانے والا سنگو اور گرین فائل تھرٹین کے حصول کے چکر میں تھا تو اب جیکوار کا طریق کار اس سلسلے میں کیا ہوگا؟ لیکن کیا حقیقتاً وہ صرف گرین فائل تھرٹین کا قضیہ تھا یا اس کی آڑ میں کسی اور مقصد کے حصول کی کوشش کی جا رہی تھی۔ جیکوار کا طریق کار زمانہ قدیم کے عیاروں کا سالگ رہا تھا۔ تھوڑی دیر تک وہ اُس میں سرکھپاتا رہا پھر لا پرواہی سے شانوں کو جنبش دی۔

اُس نے فیصلہ کر لیا تھا کہ وہ آج شب کو آٹھ بجے کرئل فیضی سے ضرور ملے گا۔ اور اب تو

اے اس کی بھی پرواہ نہیں رہ گئی تھی کہ اس کا تعاقب کون کون کر رہا ہے۔
 کچھ دیر آرام کرنے کے لئے سنگ روم سے اٹھ ہی رہا تھا کہ پھر فون کی گھنٹی بجی۔
 ”ہیلو....!“ اس نے ریسیور کریڈل سے اٹھایا۔ دوسری طرف سے کیپٹن فیاض کی آواز آئی۔
 ”میں تمہارا منتظر ہوں۔“

”تمہارے خسر صاحب ملے یا نہیں....!“ عمران نے چپک کر پوچھا۔
 ”آگئے ہیں۔ پچھلی رات کسی دوست کے یہاں رہ گئے تھے۔ تم کب آرہے ہو۔ مٹھائی
 کھانے۔“

”آج مشکل ہے۔ کل سہی۔“ عمران نے کہا۔ ”ویسے کوئی خاص بات ہو.... تو بتاؤ۔“
 ”ڈیوڈ کا مسئلہ....!“

”یار فیاض مجھے مت گھسیٹو اس معاملے میں۔ تمہارے خسر صاحب مجھے وہاں گھسیٹ کر لے
 گئے تھے۔“

”تم ملو تو۔ تمہاری لئے کسی الجھن کا باعث نہیں بنوں گا۔“

”اپنی سیکریٹری ماریا کے بارے میں تو....!“

”عمران پلیز.... شٹ آپ!“ دوسری طرف سے آواز آئی اور رابطہ منقطع ہو گیا۔

ساڑھے سات بجے شب کو وہ فلیٹ سے باہر نکلا اور ٹو سیٹر سنبھالی۔ سروسز کلب تک پہنچنے
 میں دس بارہ منٹ سے زیادہ صرف نہیں ہوئے تھے۔

”اے اس میز تک پہنچا دیا گیا جو کرئل فیضی کے لئے مخصوص تھی۔ کرئل فیضی ابھی نہیں
 آیا تھا۔ آٹھ بجنے میں صرف دس منٹ رہ گئے تھے۔“

ٹھیک آٹھ بجے وہ دکھائی دیا اور سیدھا اسی میز کی طرف چلا آیا۔ عمران نے اٹھ کر مصافحہ
 کرتے ہوئے کہا۔ ”قبلہ والد صاحب کی ہدایت کے مطابق۔“

”شکریہ مسٹر عمران! کچھ ہی دیر پہلے مجھے آپ کی رپورٹ سر سلطان کے توسط سے ملی ہے۔“

”بس اُس سے زیادہ اور کچھ نہیں ہے کہنے کو....!“

”میں اس کارپرداز کے متعلق معلوم کرنا چاہوں گا جس کا تعاقب کرتے ہوئے آپ ان کے
 قیدی بن گئے تھے۔“ کرئل فیضی نے کہا۔ اور ویٹر کو اشارے سے بلا کر کافی لانے کی ہدایت کی۔

”اُس کے بارے میں اس سے زیادہ کچھ نہیں جانتا کہ وہ ایک بار کلاراڈکسن کے ساتھ دکھائی دیا تھا.... کلاراڈکسن کے کیس سے تو آپ واقف ہی ہوں گے۔“

”جی ہاں.... وہ سائیکو مینشن سے نکل گئی تھی۔“

”بہر حال اُس کا وہ ساتھی دوبارہ دکھائی دیا تو فطری طور پر میں اُس کی طرف متوجہ ہو گیا۔ اُس کے ٹھکانے کا سراغ لگانے کے لئے ضروری تھا کہ اس کا تعاقب کرتا۔“

”کسی کی ڈارٹ گن کے شکار کس طرح اور کہاں ہوئے تھے۔“ کرتل فیضی نے اُس کی آنکھوں میں دیکھتے ہوئے سوال کیا۔

عمران کی کھوپڑی ناچ کر رہ گئی۔ لیکن اُس نے خود پر قابو پانے کی کوشش کرتے ہوئے کہا۔ ”نیشنل پارک کے پاس اُس نے گاڑی روکی تھی اور اتر کر پارک میں چلا گیا تھا میں نے بھی ٹیکسی رکوائی اور اُس کے پیچھے چل پڑا۔ وہ پارک کے ایک ویران گوشے میں پہنچا وہیں کسی نے عقب سے مجھ پر ڈارٹ گن چلائی تھی۔“

”اُس کا مطلب یہ ہوا مسٹر عمران کہ آپ دھوکا کھا گئے تھے۔ یعنی وہ خود ہی آپ کو اُس ویران گوشے میں لے گیا تھا کہ....!“

”جی ہاں۔ اور کیا۔“ عمران جلدی سے بولا۔

کرتل فیضی کے ہونٹوں پر عجیب سی مسکراہٹ نمودار ہوئی اور اُس نے کہا کہ ”آپ کے جو کارنامے میرے علم میں ہیں مسٹر عمران اُن کی بناء پر میں کہہ سکتا ہوں کہ.... خیر چھوڑیے۔“

”میں نہیں سمجھا آپ کیا کہنا چاہتے ہیں۔“

”میں یہ عرض کر رہا تھا کہ آپ سے اس کی توقع نہیں کی جاسکتی کہ آپ اس طرح دھوکا کھا جائیں گے۔“

”تو پھر یہ بکواس ہی ہوگی....؟“ عمران نے احمقانہ انداز میں کہا۔

”مسٹر عمران....!“

”یس کرتل فیضی۔!“

”آپ ان غاروں کی نشاندہی نہیں کر سکتے جہاں آپ کو لے جایا گیا تھا؟“

”یقیناً نہیں کر سکتا۔ کیونکہ مجھے علم نہیں کہ کس طرح وہاں پہنچا تھا۔“

”اور پھر انہوں نے آپ کو اپنے راستے سے ہٹا دینے کی بجائے آپ سے سفارتکاری کرانے کی ٹھان لی۔ آپ کو مٹو کے جزیرے میں بھجوا دیا۔ حالانکہ وہ بھی کام اپنے ہی کسی آدمی سے لے سکتے تھے۔“

”بالکل ٹھیک! لیکن اُن کا کوئی آدمی مٹو کو یہ مشورہ نہ دے سکتا کہ وہ کوسٹ گارڈز کی مدد طلب کرے۔“

”میں نہیں سمجھا۔“

”کوسٹ گارڈز کا وہ دستہ کہاں متعین تھا جو بلا آخر وہاں سے مٹو کے جزیرے میں منتقل ہو گیا۔“

”میں اب بھی نہیں سمجھا مسٹر عمران!۔۔۔۔!“

”انہیں مٹو یا اُس کے جزیرے سے کوئی سروکار نہیں تھا۔ دراصل وہ کوسٹ گارڈز کے دہشت گردوں کے اصل مقام سے ہٹانا چاہتے تھے۔“

”آپ بڑے وثوق سے یہ بات کہہ رہے ہیں۔“

”اس لئے کہ سامنے کی بات ہے۔ انہیں مجھے قتل کر دینا چاہئے تھا لیکن انہوں نے مجھ سے سفارت کاری کرائی۔ مٹو اپنی غیر قانونی حشیش کی کاشت کی وجہ سے کوسٹ گارڈز کو جزیرے میں ہرگز نہ طلب کرنا خواہ اُس پر کچھ گذر جاتی۔ یہ کام میں ہی کر سکتا تھا۔“

”بات سمجھ میں آرہی ہے۔ مسٹر عمران۔ لیکن میں نہیں جانتا کہ کوسٹ گارڈز کا دستہ جس پوائنٹ سے آیا تھا اُس کی کیا اہمیت ہے۔ معلوم کئے بغیر میں بھی نہ بتا سکوں گا۔“ کرئل فیضی نے طویل سانس لے کر کہا۔

ویٹر کافی لے آیا تھا۔ عمران اُس کی طرف متوجہ ہو گیا اور کرئل فیضی نے کسی قدر شرمندگی کا اظہار کرتے ہوئے کہا۔ ”یہ تو کھانے کا وقت تھا۔ میں نے کافی طلب کر لی۔“

”کھانے کی خواہش نہیں ہے۔“ عمران نے کہا اور پیالیاں سیدھی کرنے لگا۔ پھر وہ خاموشی سے کافی پیتے رہے تھے۔ کرئل فیضی کسی گہری سوچ میں معلوم ہوتا تھا۔

”آپ کے لئے معلومات فراہم کر کے میں بری الذمہ ہوں۔“ عمران نے تھوڑی دیر بعد کہا۔ ”میرے محکمے نے سنگواؤ کی موت کے بعد اس کیس کا فائل بند کر دیا ہے۔“

”لیکن میرا خیال ہے مسٹر عمران کہ اس مرحلے پر ہم آپ کی مدد کے بغیر کچھ بھی نہ

کر سکیں گے۔“

”اچھا تو بتائیے کہ گرین فائل تھرٹین کی کیا اہمیت ہے۔“

”اگر وہ ہمارے کسی دشمن کے ہاتھ لگ جائے تو کئی ملکوں سے ہمارے تعلقات خراب ہو جائیں۔“

”یعنی وہ ممالک جو اقوام متحدہ میں ہماری حمایت کرتے ہیں غیر جانبدار ہو جائیں گے۔“

”اس سے بھی زیادہ مسٹر عمران۔ ٹاپ سیکرٹ فائل ہے۔“

”اور وہ اس کی تاک میں ہیں۔“

”اسی بناء پر ہمیں سوچنا پڑ رہا ہے کہ یہ وہ لوگ نہیں ہیں جن کا شبہ ہمیں پہلے ان پر تھا۔“

”ہیں تو وہی۔ لیکن ان کا سر براہ ڈیل ایجنٹ ہو سکتا ہے۔“ عمران نے پر تکرر لہجے میں کہا۔

”یعنی دوسرے کیمپ نے بھی اُس کا رابطہ ہو سکتا ہے۔“ کرئل فیضی چونک کر بولا۔

”بالکل ہو سکتا ہے۔ کرئل صاحب! اور اب تو ایسے فری لانسرز بھی پیدا ہو چکے ہیں جو ایک

ملک کے راز چرا کر دوسرے کے ہاتھ فروخت کر دیتے ہیں۔“

”ہاں مجھے علم ہے۔“

”بہر حال آپ معلوم کیجئے کہ مٹو کے جزیرے میں بھیجا جانے والا دستہ کہاں متعین تھا۔“

”ابھی کوسٹ گارڈز کے ہیڈ کوارٹر چل کر معلوم کر لیں گے۔“ کرئل فیضی نے کہا۔

”تو گویا آپ چاہتے ہیں کہ میں فیلڈ میں رہوں۔“

”بالکل چاہتا ہوں مسٹر عمران۔“

”تب پھر میرے ٹکے سے باقاعدہ طور پر اجازت دلوائیے۔“

”یہ بھی ہو جائے گا۔ آپ فکر نہ کیجئے۔“ فیضی نے کہا۔ ”فی الحال ہم کوسٹ گارڈز کے ہیڈ

کوارٹر تک چلیں گے۔“

”جیسی آپ کی مرضی!“

کافی ختم کر کے وہ اٹھ گئے۔ کرئل فیضی نے مشورہ دیا تھا کہ وہ اپنی گاڑی کلب کی کمپاؤنڈ میں

چھوڑ کر اُس کی گاڑی میں چلے۔ عمران نے اس پر کوئی اعتراض نہ کیا۔

کرئل فیضی خود ہی ڈرائیو کر رہا تھا اور عمران اُس کے برابر والی سیٹ پر تھا۔ تھوڑی دیر بعد

کرئل فیضی بولا۔ ”یہ پورا معاملہ میری سمجھ سے باہر ہے۔“
 ”ہونا ہی چاہئے! غالباً آپ کو معلوم ہو چکا ہوگا کہ وہ آرمی ہیڈ کوارٹر کے ہیلی کوپٹرز کو بھی استعمال کرتے رہے ہیں۔“

”ہاں۔ لیکن اب اسے ناممکن بنا دیا گیا ہے۔ ہم نے اُن کے ایجنٹوں کو پکڑ لیا ہے۔“
 ”میں تو یہ سمجھتا ہوں کہ وہ ہمیں احساس بے بسی میں مبتلا کرنا چاہتے ہیں۔“ عمران نے
 پر فکر لہجے میں کہا۔ ”ورنہ اسپائی ورک میں پبلٹی کو کیا دخل۔ ہم شروع ہی سے دیکھ رہے ہیں
 کہ وہ صرف اپنی پبلٹی کر رہے ہیں۔ پہلے سنگواو... پھر گرین فائل تھرٹین کا معاملہ اگر انہیں وہ
 فائل چاہئے تھا تو خاموشی سے اُسے چوری کرالینے کی کوشش کرتے۔“
 ”یہی تو سب سے بڑی الجھن ہے۔“

”یہ بالکل ہی نئے قسم کی سائینٹیفک جنگ ہے۔ اگر یہ بڑے پیمانے پر پھیل جائے تو پوری
 قوم کو احساس بے بسی میں مبتلا کر سکتی ہے۔ میرا خیال ہے کہ مٹو کے جزیرے والا معاملہ اسی
 سلسلے کی ایک کڑی تھا۔“

”واقعی مسٹر عمران ہم نے اس پہلو پر تو غور ہی نہیں کیا۔“
 ”اب سمجھئے۔“

گاڑی ساحل کی طرف جانے والی سڑک کے ایک سسٹم سے گزر رہی تھی۔ اچانک
 انہیں آگے ایک گاڑی نظر آئی جو بائیں جانب سڑک کے کنارے کھڑی تھی۔
 ڈرائیونگ سیٹ کا دروازہ کھلا ہوا تھا۔ جس سے کسی آدمی کا آدھا دھڑ نیچے لٹکتا دکھائی دے
 رہا تھا۔

کرئل فیضی نے اس کے قریب پہنچ کر گاڑی روک دی اور مضطربانہ انداز میں بولا۔ ”شائد
 وہ مر چکا ہے۔“

دونوں گاڑی سے اتر کر اُس کار کی طرف بڑھ ہی رہے تھے کہ کرئل فیضی لڑکھڑا کر گر پڑا۔ پھر
 عمران نے بھی اپنی گردن میں تیز قسم کی چیخ محسوس کی اور یہی سوچتے سوچتے کہ چیخ ڈاٹ گن
 سے سابقہ پڑ گیا تار کیوں میں ڈوبتا چلا گیا۔ دونوں پر بے آواز ڈاٹ گن سے فائر کئے گئے تھے۔



پھر پہلے عمران ہی ہوش میں آیا تھا۔ کر تل فیضی دوسرے بستر پر غافل پڑا تھا۔ اچھی خاصی
 جکی سجائی خواب گاہ تھی۔ عمران نے بستر سے اتر کر دروازہ کھولنا چاہا لیکن کامیاب نہ ہوا۔
 پھر واپس آکر بستر پر بیٹھ گیا اور پُر تشویش نظروں سے کر تل فیضی کو دیکھنے لگا۔ پہلے سوچا
 اُسے بیدار کرنے کی کوشش کرے۔ پھر اُسے نامناسب سمجھ کر باتھ روم کی راہ لی۔ اور ابھی
 باتھ روم ہی میں تھا کہ کر تل فیضی کو چیخ چیخ کر دروازہ پٹیتے ہوئے سنا۔ اُس کے اتاری پن پر وہ
 مسکرائے بغیر نہ رہ سکا۔

باتھ روم سے نکلا تو فیضی اُسے دیکھ کر پہلے تو دم بخود رہ گیا۔ پھر غصیلے لہجے میں بولا۔ ”اس
 حرکت کا مطلب!“

”سبحان اللہ! تو آپ مجھے اس حرکت کا ذمہ دار سمجھ رہے ہیں۔“ عمران مسکرا کر بولا۔

”تم اسی طرح مطمئن نظر آرہے ہو۔“

”میں فیلڈ ورکر ہوں کر تل۔ ٹیبل ورکر نہیں کرتا۔ آئے دن اس قسم کے مراحل سے

مجھے گذرنا پڑتا ہے۔ بہر حال اس بار آپ پر بھی اُن کی ڈارٹ گن چل گئی۔“

”کس طرح ممکن ہو سکتا ہے کہ وہ ہمارے پروگرام سے بروقت آگاہ ہو کر ہمیں راہ میں

گھیرنے کی کوشش کرتے۔“

”آپ کہنا کیا چاہتے ہیں۔“

”تم خود ہی ڈبل ایجنٹ تو نہیں ہو۔“

”بفرض محال یہ درست بھی ہو تو میں کس طرح انہیں آگاہ کر سکتا کہ ہم کہاں جانے کے

لئے کدھر سے گذرنے والے ہیں۔ ایک پل کے لئے بھی میں ادھر ادھر نہیں ہوا تھا۔“

”یہ بھی درست ہے۔ پھر یہ کیونکر ہوا۔“

”وہ آپ کی مخصوص میز تھی۔ یعنی مستقل طور پر آپ کے لئے مخصوص رہتی ہے۔“

”ہاں، ہمیشہ۔۔۔!“

”تو پھر اس میں کوئی ایسی ڈیوائس چھپائی جاسکتی ہے جس کے ذریعہ اس پر ہونے والی حرکتوں کو

کہیں اور بھی سنی جاسکے۔“

”ہاں! یہ ممکن ہے۔“

”تو پھر میرے بارے میں کوئی رائے قائم کرنے میں جلدی نہ کیجئے۔“

کرئل فیضی نے خاموشی اختیار کر لی۔ اس کی آنکھوں میں عجیب سے تاثرات تھے۔

”عالم! آپ بھی باتھ روم جانا پسند کریں گے۔“ عمران نے تھوڑی دیر بعد کہا اور کرئل اُسے گھور کر رہ گیا۔

لیکن بہر حال اُسے بھی باتھ روم جانا ہی پڑا تھا اور وہ باتھ روم ہی میں تھا کہ خواب گاہ میں جیکوار کی آواز گونجی۔ ”مہمانوں کو میں خوش آمدید کہتا ہوں۔“

عمران خاموش بیٹھا رہا اور کرئل فیضی نے باتھ روم سے برآمد ہو کر پوچھا۔ ”یہ کون بولا تھا۔“

”سامنے والی دیوار سے آواز آئی تھی۔“ عمران نے ہاتھ اٹھا کر کہا۔

”عقل میں آنے والی بات کرو۔“

”کرئل پلیز.... آپ سے باہر ہونے کی ضرورت نہیں۔ ہم دونوں ایک ہی کشتی پر سوار تھے اور آپ کی وجہ سے میں بھی ڈوب رہا ہوں۔ آخر میں نے اسے کیوں منظور کر لیا تھا کہ آپ کے جھکے کے لئے کام کروں گا۔“

”تمہارے بارے میں میں کوئی بھی اچھی رائے نہیں رکھتا۔“

”اچھا تو پیارے کرئل جھک مارتے رہو۔“

کرئل فیضی پیچ و تاب کھا کر رہ گیا۔ اچانک اُسی وقت دوبارہ جیکوار کی آواز آئی۔ ”اب تم دونوں ناشتہ کرو گے۔ خواب گاہ کا دروازہ کھل جائے گا۔ راہداری میں بائیں جانب ڈرائنگ روم ہے۔“

کرئل فیضی نے چیخ کر کہا۔ ”تم کون ہو۔ سامنے آؤ۔“

لیکن جواب میں اُس نے کچھ بھی نہ سنا۔ البتہ دروازے کے دونوں پاٹ کھل گئے تھے۔

”میں خواہ مخواہ ناؤ کھا کھا کر اپنی انرجی ضائع نہیں کر سکتا۔“ عمران نے کہا اور دروازے کی

طرف بڑھ گیا۔ کسی قدر ہچکچاہٹ کے ساتھ کرئل فیضی نے بھی اُس کی تقلید کی تھی۔

وہ سچ مچ اس کمرے میں پہنچ گئے جہاں ایک بڑی سی میز پر ناشتہ لگا ہوا تھا۔

”دشمن ہی سہی۔“ عمران سر ہلا کر بولا۔ ”لیکن مہمان نواز معلوم ہوتے ہیں۔“

کر تل فیضی کچھ نہ بولا۔ اب اس کے انداز میں ہچکچاہٹ پائی جاتی تھی۔ عمران نے کرسی سنبھال لی لیکن وہ کھڑا رہا۔

”کر تل صاحب!“ اُس نے سامنے والی کرسی کی طرف اشارہ کر کے کہا۔ ”آپ کو میرے رویے پر حیرت نہ ہونی چاہئے۔ کیونکہ میں ایک بار پہلے بھی اس مہمان نوازی کے مزے لوٹ چکا ہوں۔“

کر تل فیضی کچھ کہے بغیر سامنے والی کرسی پر بیٹھ گیا۔

عمران نے انڈے کا سینڈوچ بناتے ہوئے کہا۔ ”جلدی کیجئے۔ ورنہ سب کچھ ٹھنڈا ہو جائے گا۔“

”سوال تو یہ ہے کہ یہ سب کچھ کیوں ہو رہا ہے۔“ کر تل فیضی جھنجھلا کر بولا۔

”میں نہیں جانتا۔“ کہہ کر عمران سینڈوچ کھانے لگا۔ کر تل بدستور ہاتھ روکے بیٹھا رہا۔

آخر کچھ دیر بعد بولا۔ ”تم ناشتہ کرو، میں اس عمارت کو دیکھوں گا۔“

عمران نے کچھ کہے بغیر شانوں کو جنبش دی اور دوسرا سینڈوچ بنانے لگا۔ کر تل کمرے سے نکل جانے کے لئے اٹھ گیا تھا۔ عمران نے اُس کی طرف دیکھا تک نہیں۔ اس طرح ناشتے میں مشغول رہا جیسے اپنے فلیٹ میں بیٹھا ہو۔

قریباً پندرہ منٹ بعد کر تل واپس آگیا۔ عمران کافی کی دوسری پیالی پی رہا تھا۔

”خاصی بڑی عمارت ہے لیکن سارے دروازے مقفل ہیں اور ہم دونوں کے علاوہ یہاں اور کوئی نہیں ہے۔“ کر تل نے بیٹھ کر ہانپتے ہوئے کہا۔ شاید وہ بند دروازوں پر زور آزمائی کرتا رہا تھا۔

”پھر عرض کروں گا کہ ناشتہ کر لیجئے۔“ عمران بولا۔

اس بار کر تل نے اُس کی رائے سے اختلاف نہیں کیا تھا۔ عمران نے اُس کے لئے سینڈوچ بنائے اور کافی انڈیلنے لگا۔

ناشتہ کرنے کے انداز میں بھی ہچکچاہٹ تھی لیکن جیسے تیسے کر تل فیضی نے ایک سینڈوچ حلق سے اُتار کر کافی کی پیالی سنبھالی۔

دفعتاً ہلکی سی کھر کھڑاہٹ کمرے میں گونجی اور عمران آہستہ آہستہ اپنا سر سہلانے لگا۔ یہ علامت تھی اس امر کی کہ اب جیگوار کی آواز بھی سنائی دے گی۔

”کر تل فیضی! میری بات دھیان سے سنی جائے۔“ جیگوار کی آواز آئی اور کر تل فیضی پیالی

میز پر رکھ کر دیوار کے اُس مخصوص حصے کو گھورنے لگا جس سے آواز آئی تھی۔

”مسٹر عمران کو میری قید کا تجربہ ہے۔“ آواز پھر آئی۔ ”اور وہ یہ بھی جانتے ہیں کہ میں اپنے مطالبات منوائے بغیر نہیں رہتا۔“

”تم ہو کون۔“ کرئل فیضی غرایا۔

”جیکوار کہلاتا ہوں۔ مجھے آج تک کسی نے دیکھا نہیں۔ میرے ماتحت میری آواز کے پابند ہیں۔“

”کیا چاہتے ہو!“

”گرین فائل تھرٹین کی مکمل نقل۔“

”تم سمجھتے ہو کہ مجھے مرعوب کر سکو گے۔“

”نہیں کرئل۔ ہم سائنٹیفک طریقوں سے دوسروں کا تعاون حاصل کرتے ہیں۔ مسٹر عمران کو اس کا بھی تجربہ ہو چکا ہے۔“

”تم مجھ پر اپنا ہر طریقہ آزما سکتے ہو۔“

”مجھے کچھ ایسی زیادہ جلدی نہیں ہے کرئل۔ ابھی تو تم میری میزبانی قبول کرو۔“

کرئل فیضی نے عمران کی طرف دیکھا۔ جو چچے سے پیالی بجانے میں مصروف تھا۔ جیکوار کی آواز پھر آئی۔ ”عمارت سے باہر نکلنے کی کوشش کا دوسرا نام موت ہو گا۔ تم دونوں محتاط رہنا۔“

”میری بھی ایک بات سن لو۔“ دفعتاً عمران سر ہلا کر بولا۔

”ضرور۔ ضرور۔ تمہاری خاموشی پر مجھے حیرت تھی مسٹر عمران۔“ جیکوار کی آواز آئی۔

”اس تماشے کی کیا ضرورت ہے۔ میں اچھی طرح جانتا ہوں کہ گرین فائل تھرٹین کا حصول تمہارا اصل مقصد نہیں ہے۔“

”اچھا تو پھر تمہاری دانست میں ہم کیا چاہتے ہیں۔“

”ابھی تک میں یہ نہیں معلوم کر سکا۔“

”تم نے معلوم ہی کیا کیا ہے مسٹر عمران۔“

”یہی کہ تم ہمیں کچھ باور کرانا چاہتے ہو۔“

”کیا باور کرانا چاہتے ہیں مسٹر عمران۔“

”فی الحال میں اس پر روشنی نہیں ڈال سکوں گا۔“

”مسٹر عمران! ہو سکتا ہے کرئل کو رہائی نصیب ہو جائے۔ لیکن اب تم اس وقت تک میری قید میں رہو گے جب تک کہ مجھے کلارا ڈکسن کا سراغ نہیں مل جاتا۔ اور ایک بار پھر سن لو کہ باہر نکلنے کی کوشش مت کرنا یہاں کے سارے دروازے اور کھڑکیاں لوہے کی ہیں جن میں اب برقی رد و دوڑ رہی ہے۔“

کرئل فیضی دانت میں کر رہ گیا اور عمران نے عجیب انداز میں سر کو جنبش دی۔ اس کے بعد جیکوار کی آواز نہیں آئی تھی۔ کرئل فیضی بہت غور سے عمران کو دیکھے جا رہا تھا۔ آخر کار آہستہ سے بولا۔ ”کلارا ڈکسن کا کیا قصہ ہے۔“

”پتا نہیں کیوں جیکوار اس وہم میں مبتلا ہو گیا ہے کہ میں کلارا ڈکسن کو اس کے خلاف درغلانے میں کامیاب ہو گیا ہوں۔“

”میں نہیں سمجھا۔“

”جیکوار کے بیان کے مطابق وہ اُس کا ساتھ چھوڑ کر غائب ہو گئی ہے۔“

”اُس کے پاس تمہارے بارے میں رائے قائم کرنے کے لئے کوئی ٹھوس بنیاد ہو گی۔“

”مجھ سے زیادہ مجھے کون جان سکتا ہے۔“

”اگر تم نے اس مرحلے پر مجھ سے کچھ چھپانے کی کوشش کی تو پچھتاؤ گے۔“

”اُس بد بخت نے آپ کو میری طرف سے مزید بدگمان کر دیا۔ شاید اس میں بھی کوئی چال ہو۔“

کرئل خاموشی سے اُسے دیکھتا رہا۔ عمران نے جیب سے اپنا قلم نکالا اور ہتھیلی پر لکھنے لگا۔ ”یہ صرف اس حد تک صحیح ہے کہ اُس کلارا ڈکسن نے اپنی موجودہ زندگی سے بیزاری کا اظہار کیا تھا۔ بہر حال گفتگو کا لب لباب یہ تھا کہ وہ جیکوار اور اس کی تنظیم سے چھٹکارا حاصل کرنا چاہتی ہے۔“

کرئل نے تحریر دیکھ کر سر کو جنبش دی اور اشارہ کیا کہ وہ کافی کے پانی سے تحریر ڈھو ڈالے۔

اس کے بعد وہ کئی منٹ تک خاموش بیٹھ رہے تھے۔ پھر کرئل نے اٹھتے ہوئے کہا تھا۔

”پتا نہیں میری گاڑی کا کیا حشر ہوا۔“

”کیا آپ نے اپنے روزنامے میں تحریر کیا تھا کہ مجھ سے ملنے والے ہیں۔“ عمران نے پوچھا۔

”نہیں! یہ قطعی نجی طور پر ہوا تھا۔“

”تو گویا اب کسی کو یہ بھی نہ معلوم ہو سکے گا۔۔۔۔!“ عمران جملہ پورا کئے بغیر خاموش ہو گیا۔

کر تل اُسے استفہامیہ نظروں سے دیکھے جا رہا تھا۔

”یعنی بس اب پھنس ہی گئے۔“ عمران نے کہا۔ ”آخر ہمیں کون کہاں تلاش کرتا پھرے گا۔“
 ”میں ہاتھ پر ہاتھ رکھ کر نہیں بیٹھ سکتا۔“ کر تل نے کہا۔ ”آؤ ایک بار پھر عمارت کا جائزہ لیں۔“
 ”آپ کی مرضی! میں تو اسے لا حاصل ہی سمجھتا ہوں۔“ عمران بھی اٹھتا ہوا بولا۔ دونوں
 ڈانگ روم سے نکل آئے۔

”ویسے میرا مشورہ ہے کہ دروازوں اور کھڑکیوں سے دور ہی رہا جائے۔“ عمران نے کہا۔
 کر تل کچھ نہ بولا۔ اتنے میں عمران نے ایک چمچہ ایک دروازے پر کھینچ مارا۔ آواز کے ساتھ
 چنگاریاں منتشر ہوئی تھیں۔

بہر حال انہوں نے پوری عمارت کا چکر لگایا اور پھر سنگ روم میں آ بیٹھے عمران نے پر تکر
 انداز میں کہا۔

”اب غالباً ہمیں یہ سوچنا چاہئے کہ حقیقتاً یہاں کیوں لائے گئے ہیں۔“

”گرین فائل تھریٹن۔“ کر تل بولا۔

”مجھے اس میں شبہ ہے۔“ عمران بولا۔

”اس میں شبہ کی کوئی گنجائش نہیں۔ جبکہ سنگراد بھی اسی چکر میں تھا۔“

”ہو سکتا ہے۔“ عمران نے کہا اور طویل انگڑائی لے کر اس طرح صوفے پر نیم دراز ہو گیا
 جیسے سو جانے کا ارادہ رکھتا ہو۔

اچانک باہر سے شور کی آواز آئی اور ساتھ ہی ایسا معلوم ہوا جیسے بجلی فیل ہو گئی ہو۔ کیونکہ
 لائٹ غائب ہو گئی تھی اور ایکڑ ہاسٹ فین رک گئے تھے۔ پھر ایسا معلوم ہوا جیسے دروازوں پر
 ضربیں لگ رہی ہوں۔

”یہ کیا شروع ہو گیا۔“ کر تل نے چاروں طرف دیکھتے ہوئے کہا۔

”خدا ہی جانے۔ شاید دروازے توڑے جا رہے ہیں۔“ عمران بولا۔

”کون توڑ رہا ہے؟“

”شاید ہمارا پتہ لگایا گیا ہے۔ ورنہ دروازے کون توڑ سکتا۔“

وہ دونوں اٹھ کر صدر دروازے کی طرف بڑھے ٹھیک اسی وقت کسی نے باہر مائیکروفون پر

کہا۔ ”عمارت گھیر لی گئی ہے۔ نیچے ہو کر باہر آ جاؤ۔ ورنہ دس منٹ بعد ٹوٹے ہوئے دروازوں سے فائرنگ شروع کر دی جائے گی۔“

عمران نے کرئل کا بازو تھام کر روکتے ہوئے کہا۔ ”بس جہاں بیٹھے تھے وہیں رکنا چاہئے! وہ اس غلط فہمی میں مبتلا ہیں کہ ہمیں قید کرنے والے بھی یہیں مقیم ہیں لہذا دروازہ ٹوٹے ہی برسٹ ماریں گے۔“

”ٹھیک ہے۔“ کرئل نے کہا اور پھر سنگ روم کی طرف مڑ گیا۔
عمران کی آنکھوں میں گہری تشویش کے آثار تھے۔ ایسا لگتا تھا جیسے کوئی ناقابل فہم واقعہ ہو گیا ہو۔

تھوڑی دیر بعد انہوں نے ایک زوردار آواز سنی۔ شاید دروازہ فریم سمیت اکھڑ کر فرش پر آ رہا تھا۔ پھر دوڑتے ہوئے وزنی قدموں کی آواز آئی اور ذرا ہی دیر بعد مسلح فوجی سنگ روم میں پہنچ گئے۔ شاید ان میں کرئل کے محکمے کے لوگ بھی شامل تھے۔

”اوہ کیپٹن راشد!“ کرئل نے ایک فوجی کو مخاطب کیا۔ ”یہ کیونکر ممکن ہوا۔“

”ڈی جی صاحب نے عمارت کا پتا کر ریڈ کرنے کا حکم دیا تھا۔“

”کمال ہے!“ عمران سر ہلا کر رہ گیا۔

”کیا آپ مسٹر علی عمران ہیں۔“ کیپٹن راشد نے سوال کیا۔

”ہاں... کیوں؟“ کرئل نے چونک کر سوال کیا۔

”ڈی جی صاحب نے فرمایا تھا کہ انہیں بھی ساتھ لایا جائے۔“ کیپٹن راشد نے کہا۔

”حیرتوں کے پہاڑ ٹوٹ رہے ہیں مجھ پر...!“ عمران بڑبڑایا۔

قریباً ایک گھنٹے کے بعد وہ دونوں ڈی جی کے آفس میں بیٹھے اس کی آمد کے منتظر تھے۔ وہ

ریٹائرنگ روم میں لچ کر رہا تھا۔ دونوں خاموش تھے اور کرئل فیضی کسی قدر زور سے نظر آ رہا تھا۔

ڈی جی کی آمد پر دونوں کھڑے ہو گئے اور ڈی جی ہاتھ ہلا کر بولا۔ ”بیٹھے بیٹھے۔“ اور

کرئل فیضی آپ وقت ضائع کئے بغیر مجھے بتائیے کہ یہ کیونکر ہوا تھا۔“

کرئل فیضی نے عمران کو سرسبز کلب میں بلانے سے لے کر اس حیرت انگیز قید تک کے

حالات سنا دیئے۔ اس دوران میں ڈی جی کی توجہ کا زیادہ تر مرکز عمران ہی رہا تھا۔ ایسا معلوم ہوتا

تھا جسے وہ اس ابتلاء کا ذمہ دار عمران ہی کو سمجھتا ہو۔ کرنل فیضی کے خاموش ہونے پر اس نے عمران سے کہا۔ ”کیا خیال ہے مسٹر عمران میرے آدمی اچانک وہاں کیسے پہنچ گئے۔“

”واقعی حیرت انگیز واقعہ ہے میں اس سلسلے میں اظہار خیال سے معذور ہوں۔“

”کسی عورت نے فون پر مجھے مطلع کیا تھا کہ تم دونوں پر کیا گزری اور تم کہاں اور کس حال میں ہو۔“

”عورت....!“ عمران بڑبڑایا اور کرنل فیضی اس کی طرف متوجہ ہو گیا۔

”ہاں عورت ہی تھی۔ لیکن سبجے سے غیر ملکی معلوم ہوتی تھی۔ کال کا کچھ حصہ ریکارڈ کر لیا گیا تھا۔“

”کیا میں اسے سن سکتا ہوں۔“ عمران نے پوچھا۔

”ضرور.... ضرور“ ڈی۔ جی نے کہا اور فون کار یسیور اٹھا کر کسی کو کچھ ہدایات دیں۔ کال کا ٹیپ چلایا گیا۔ کسی عورت ہی کی آواز تھی۔ عمران کی پیشانی پر سلونٹیں ابھر آئیں اور اس نے کرنل فیضی کی طرف مڑ کر کہا۔ ”کلارڈ کسن کے علاوہ اور کسی کی آواز نہیں ہو سکتی۔“

”کلارڈ کسن!“ ڈی۔ جی چونک کر بولا۔ ”کون کلارڈ کسن۔“

”وہی عورت۔ جو سائیکو مینشن سے فرار ہو گئی تھی۔“ کرنل فیضی نے کہا۔ ”وہ۔ وہ کیوں ہمیں اطلاع دینے لگی۔“

”مسٹر عمران کے پاس اس سے متعلق بھی ایک کہانی ہے۔“

ڈی۔ جی نے مستفسرانہ نظروں سے عمران کی طرف دیکھا۔ اور عمران اُسے کلارڈ کسن کے بارے میں وہی کچھ بتانے لگا جو اس سے پہلے کرنل فیضی کو بتا چکا تھا۔

اس کے خاموش ہوتے ہی ڈی۔ جی بولا۔ ”اور آپ نے اسے ابھی تک ایکسپلاٹ نہیں کیا۔“

”میرا محکمہ اس کیس کا فائل بند کر چکا ہے۔“ عمران نے لاپرواہی سے کہا۔ ”کرنل فیضی مجھے خواہ مخواہ اپنے ساتھ لے جا رہے تھے۔“

”آپ کا محکمہ فائل بند کر چکا ہو گا۔ لیکن آپ بدستور اس کیس پر کام کرتے رہیں گے۔“

”یہ کس طرح ممکن ہے۔“

”آپ کے محکمے سے عاریتاً آپ کی خدمات حاصل کی جائیں گی۔“

”اگر اس وقت تک جیکوار نے اس قابل رہنے دیا تو.... وہ اندھیرے کا تیر ہے۔ خود اس کے کارپرداز اس سے واقف نہیں ہیں۔ کسی نے آج تک اس کی شکل نہیں دیکھی صرف آواز سنتے ہیں۔“

”خیر۔ خیر کو سٹ گارڈز کا کیا قصہ تھا۔“

”میں نے اپنے اندازے سے ایک بات کہہ دی تھی ضروری نہیں کہ حقیقت بھی وہی ہو۔“

”میں ابھی معلوم کئے دیتا ہوں کہ اس پوائنٹ کی کیا اہمیت ہے جہاں سے دستہ مٹو کے جزیرے میں منتقل کیا گیا تھا۔“

عمران کچھ نہ بولا۔ بڑی اکتاہٹ محسوس کر رہا تھا۔ ویسے یہ حقیقت تھی کہ وہ اس کیس سے دستبردار نہیں ہونا چاہتا تھا اور یہ بھی حقیقت تھی کہ سرسلطان نے اس کیس کا فائل بند کر دینے کی ہدایت دی تھی۔ تو گویا اب وہ براہ راست آئی۔ ایس۔ آئی والوں کے لئے کام کرے گا۔“

ڈی۔ جی نے فون پر کسی سے کہا کہ وہ کو سٹ گارڈز کے ہیڈ کوارٹر سے رابطہ چاہتا ہے۔ پھر ماؤتھ پیس پر ہاتھ رکھ کر عمران سے کہا۔ ”آپ کرنل فیضی کے آفس میں بیٹھئے۔ تھوڑی دیر بعد آپ کو آگاہ کر دیا جائے گا۔“

کرنل فیضی نے اپنے آفس میں پہنچ کر کینٹین سے لُچ بکس منگوائے۔ ابھی لُچ سے فارغ نہیں ہوئے تھے کہ فون کی گھنٹی بجی۔ کرنل فیضی نے ریسیور اٹھایا۔

”یس سر، جی.... جی.... جی.... جی ہاں....“

عمران کے اندازے کے مطابق وہ ڈی۔ جی ہی کی کال ہو سکتی تھی۔ کرنل فیضی نے بلاآخر ریسیور کریڈل پر رکھ کر طویل سانس لی اور عمران سے بولا۔ ”دستہ جہاں سے بھی گیا تھا وہ جگہ ایک منٹ کے لئے بھی کو سٹ گارڈز سے خالی نہیں رہی۔ یعنی مٹو کے جزیرے میں وہاں تعینات پوری فورس نہیں بھیجی گئی تھی۔ اس لئے آپ کا یہ خیال کہ ان لوگوں نے اس پوائنٹ کو کو سٹ گارڈز سے خالی کرانے کے لئے آپ کو استعمال کیا تھا درست نہیں معلوم ہوتا۔“

”ہو سکتا ہے۔“ عمران نے کچھ سوچتے ہوئے کہا۔ ”پھر اس کے علاوہ اور کچھ نہیں کہا جاسکتا

کہ وہ ہمیں احساس بے بسی میں مبتلا کرنا چاہتے ہیں۔“

”کچھ بھی ہو۔“ کرنل فیضی سر ہلا کر بولا۔ ”اب آپ کو تمام تر توجہ کلاراؤکسن پر دینی چاہئے۔“

”میں دیکھوں گا اس سلسلے میں کیا کر سکتا ہوں۔“ عمران نے بڑے تفکر لہجے میں کہا۔
 ”دراصل دوبارہ مل بیٹھنے کا انحصار بھی اُسی پر ہے۔ میں نہیں جانتا کہ وہ کہاں مقیم ہے۔“
 کرمل فیضی کچھ نہ بولا اور وہ خاموشی سے لہجہ کرتے رہے۔



پھر عمران ہی کے مشورے پر مٹو کا جزیرہ واگذار کر دیا گیا اور وہاں سے کوئٹہ گارڈز کا دستہ بھی ہٹا لیا گیا۔ لیکن تین دن گزر جانے کے باوجود بھی کلارا ڈکسن نے اس سے رابطہ قائم نہ کیا اور عمران نے اپنے طور پر پتا لگالیا تھا کہ اب وہ اُس عمارت میں بھی نہیں تھی جہاں ڈاکٹر فوریل کا قیام تھا۔

کرمل فیضی کے مشورے کے مطابق بالآخر اس نے ایک بار پھر مٹو کے جزیرے کا رخ کیا۔ لیکن وہ تنہا نہیں تھا۔ ایک درجن فوجی بھی مایہ گیروں کے لباس میں اس کے ساتھ تھے اور یہ مایہ گیری کا ٹرائل تھا۔ حقیقتاً وہ سلو اس کے ٹرائل کی تلاش میں نکلے تھے۔ سب سے پہلے ان کا ٹرائل مٹو کے جزیرے ہی پر لنگر انداز ہوا۔ مٹو کے آدمی عمران کو پہچانتے تھے۔ کیونکہ اس جزیرے میں قیام کے دوران میں آخر اُس نے اپنا میک اپ اتار دیا تھا۔

بہر حال اُسے فوراً مٹو کے پاس پہنچا دیا گیا۔ اس نے بہت لہک کر اُس کی پذیرائی کی۔
 ”مسٹر عمران کس طرح آپ کا شکریہ ادا کروں۔“ اس نے کہا۔ ”مجھے معلوم ہوا ہے کہ جزیرے کی واگذاری کے لئے آپ ہی نے کوشش کی تھی۔“
 ”یہ کوئی ایسی خاص بات نہیں جس کے لئے تم شکریہ ادا کرو۔ دراصل اس کے بغیر ہم ان لوگوں پر ہاتھ نہیں ڈال سکیں گے۔“

”وہ ٹرائل پھر نہیں دکھائی دیا۔“ مٹو نے کہا۔

”دیکھنا یہ ہے کہ وہ کہاں سے آتا ہے اور کہاں لنگر انداز ہوتا ہے۔“

”ان اطراف میں رہ کر آپ کبھی نہ کبھی پتا لگا ہی لیں گے۔“

”اس قسم کے جھینگے اور کہاں ملتے ہیں جیسے تمہارے جزیرے کے آس پاس پائے جاتے ہیں۔“

”کہیں بھی نہیں۔ ان اطراف میں تو کہیں بھی نہیں۔“

”کوئی ایسی جگہ جہاں اُس ٹرالر کو دوسروں کی نظروں سے پوشیدہ رکھا جاسکے۔“

”خود میرے جزیرے میں بھی ایسی جگہیں موجود ہیں۔ یعنی ساحل ایسی چٹانوں سے گھرا ہوا ہے کہ ان کی اوٹ میں آجانے والی کشتیاں دیکھی جاسکتیں۔ بے شمار چھوٹے چھوٹے ویران جزیرے یہاں سے شمال کی جانب بکھرے ہوئے ہیں۔“

”رہنمائی کے لئے اپنا کوئی آدمی دے سکو گے؟“ عمران نے سوال کیا۔

”کیوں نہیں مسٹر عمران۔“

”ٹرانسمیٹر پر مجھ سے رابطہ رکھنا۔“ عمران نے کہا۔ ”ابھی تک ان کی نظر تمہارے جزیرے پر لگی ہوئی ہے۔“

”آخر یہاں کیا رکھا ہے مسٹر عمران؟“

”یہی تو دیکھنا ہے۔“

”اگر یہی دیکھنا ہے تو اپنے ٹرالر کو ان چٹانوں کے پیچھے چھپا دو جہاں ہماری کشتیاں رہتی ہیں۔ اگر پانیوں میں گشت کرتے رہے تو وہ کبھی سامنے نہ آئیں گے۔ یہیں اطمینان سے بیٹھ کر اُن پر نظر رکھو اور کبھی کبھی چھوٹی کشتیوں میں بیٹھ کر انہیں تلاش کرو۔ میرے آدمیوں کے لئے ماہی گیری چھوٹی کشتیوں میں ہوتی ہے اور میرے ماہی گیر بہترے ویران جزیروں کے آس پاس بڑی مچھلیاں پکڑتے ہیں۔“

مٹو کی تجویز عمران کو معقول معلوم ہوئی اور اُس نے اپنے ساتھیوں سمیت وہیں ڈیرا ڈال دیا۔ ٹرالر چٹانوں کی اوٹ میں چھپا دیا گیا۔ یہاں مٹو کی چھوٹی بڑی کشتیاں لنگر انداز تھیں۔ دوسرے دن عمران نے فوجی دستے کے آفیسر کیپٹن شیم کو ساتھ لیا اور ایک چھوٹی کشتی پر ویران جزیروں کی طرف روانہ ہو گیا۔ مٹو کے دو ماہی گیر بھی جال سمیت کشتی پر موجود تھے۔ کیپٹن شیم ایک زندہ دل نوجوان تھا۔ لیکن عمران سے پوری طرح واقفیت نہیں رکھتا تھا۔

”مجھے کن باتوں پر نظر رکھنی ہوگی مسٹر عمران۔“ اس نے پوچھا۔

”ایسی مچھلیوں پر جو جال سے نکلنے کی کوشش کر رہی ہوں۔“

”میں نہیں سمجھا۔“

”جب یہ دونوں کہیں جال ڈالیں گے تو بتادوں گا۔“

”تو آپ کا تعلق پولیس کے شعبہ سراغ رسانی سے ہے۔“

”ہر گز نہیں! میری ان لوگوں سے نہیں بنتی۔“

”اچھا۔ اچھا تو آپ آئی۔ ایس۔ آئی کے انفارمر ہیں۔“

”انفارمر اس طرح جان دینے کے لئے ساتھ نہیں پھرا کرتے کپتان صاحب۔“

”اچھا تو پھر کسی اور موضوع پر گفتگو رہے۔ مجھ سے خاموش نہیں رہا جاتا۔“

”گنا آتا ہے۔“ عمران نے پوچھا۔

”نہیں....!“

”جیسا بھی آتا ہو اور جو کچھ بھی یاد ہو شروع کر دیجئے! اس طرح آپ کی شکایت بھی رفع

ہو جائے گی اور میں محفوظ بھی ہو سکوں گا۔“

لیکن خاموشی زیادہ دیر تک برقرار نہ رہ سکی اور اس نے بڑی سنجیدگی سے عمران سے پوچھا۔

”آپ شیخ ہیں یا پٹھان۔“

”نہ شیخ نہ پٹھان۔ منگول ہوں۔ لیکن تمہیں اس سے کیا سروکار۔“

”آنکھوں اور ناک کی بناوٹ منگولوں جیسی نہیں ہے۔“

”کھر کی نے حلیہ بدل دیا ہے۔“

”تو آپ کھرک ہیں۔“

”آباؤ اجداد کھر کی کرتے تھے۔ میں تو کچھ بھی نہیں ہوں۔“

”سمندری معاملہ تھا تو نیوی کا کوئی دستہ آپ کے ساتھ کیا ہوتا۔ مجھے سمندری پانی کی بو

بڑی لگتی ہے۔“

”مجھے بھی اس پر حیرت ہے کہ نیوی کے آدمی مجھے کیوں نہیں دیئے گئے۔“ عمران نے کہا۔

وہ ایک ویران جزیرے کے قریب پہنچ رہے تھے۔ مٹو کے ماہی گیروں نے جال ڈال دیا۔

”مچھلیوں کی بو بھی نہیں اچھی نہیں لگتی۔“ کیپٹن شمیم نے کہا۔

”یار تمہیں کچھ اچھا بھی لگتا ہے۔“

”کھلی ہوا میں دوڑ لگاتا۔“

”تو پھر جزیرے پر اتر جاؤ۔“

”خشک پتھریلی زمین ہے۔ کہیں نام کو بھی سبزہ نظر نہیں آتا۔ کیا آپ اتریں گے جزیرے پر؟“

”پہلے ہم اس کے گرد ایک چکر لگائیں گے۔ پھر دیکھا جائے گا۔“ عمران نے کہا۔

منو کے ماہی گیر پہلے ہی کشتی اس انداز میں کھے رہے تھے کہ جزیرے کے گرد ایک چکر پورا ہو جاتا۔ چکر پورا کرنے کے بعد انہوں نے جال کھینچا۔۔۔ چھوٹی بڑی بہت سی مچھلیاں ہاتھ لگیں جن میں سے بڑی مچھلیاں انہوں نے نکال لیں اور چھوٹی پھر پانی میں ڈال دیں۔۔۔ پھر کشتی کو کنارے لگا دیا۔

”یہاں ایسی چٹانیں نہیں ہیں جن کی اوٹ میں کشتیوں کو چھپایا جاسکے۔“ عمران نے ساحل پر اترتے ہوئے کہا۔

”یہاں اترنا بیکار معلوم ہوتا ہے۔!“ کیپٹن شمیم نے کہا۔

”کیوں۔۔۔؟“

”اتنی کھلی جگہ انہوں نے کبھی بھی استعمال نہ کی ہوگی۔“ کیپٹن شمیم بولا۔

”میں ان جزیروں کی بناوٹ کے بارے میں اندازہ لگانا چاہتا ہوں۔“ عمران نے کہا۔ کیپٹن شمیم نے اُس کا ساتھ دیا تھا اور منو کے آدمی کشتی ہی پر بیٹھے رہے تھے۔

جزیرہ بے آب و گیاہ نظر آیا۔ کہیں روئیدگی کا نام و نشان تک نہیں تھا۔ لیکن ایک جگہ انہیں بیڑے کے خالی ڈبے پڑے دکھائی دیے۔ عمران چلتے چلتے رک گیا۔

”ہو سکتا ہے کسی نے کبھی پکنک منائی ہو۔“ کیپٹن شمیم نے کہا۔

”یہی دیکھنا ہے کہ آیا یہاں پکنک منائی جاسکتی ہے یا نہیں۔“

”بات سمجھ میں نہیں آئی۔“

”دو ایک مزید جزیروں پر نظر ڈالنے سے شاید سمجھ میں آجائے۔“

وہ دونوں پھر کشتی میں آ بیٹھے۔۔۔ جال کھینچا گیا۔ چند بڑی مچھلیاں نکال لی گئیں اور چھوٹی مچھلیاں دوبارہ پانی میں پھینک دی گئیں۔ کشتی کا رخ تبدیل ہو گیا تھا۔

تھوڑی دیر بعد وہ ایک ایسے جزیرے کے قریب پہنچے جس کا کوئی ساحل ہی نہیں تھا۔ سطح سمندر سے سیدھی اور اونچی چٹانیں کھڑی تھیں البتہ کہیں کہیں چوڑی دراڑیں دکھائی دے رہی

تھیں جن کے اندر پانی لہریں لے رہا تھا۔

”کیا یہ دراڑیں چھپنے کے لئے بہترین جگہیں نہیں ہیں۔“ کیپٹن شمیم نے کہا۔

”ابھی تک کوئی اتنی چوڑی دراڑ نہیں دکھائی دی جس میں وہ ٹرالر داخل ہو سکے۔“ عمران

نے کہا۔ ”ہم اس جزیرے کا چکر ضرور لگائیں گے۔ اس کی بناوٹ دلچسپ ہے۔“

کیپٹن شمیم نے اسامہ بتا کر رہ گیا۔

”کیا شادی شدہ ہو۔“ عمران نے غیر متوقع سوال کیا! پہلے تو کیپٹن کی آنکھوں میں

جھنجھلاہٹ کے آثار نظر آئے پھر خود کو سنبھال کر بولا۔

”اگر نہیں ہوں تو کیا آپ اس سلسلے میں میری کوئی مدد کر سکیں گے۔“

”کیوں نہیں! اس کا تو اسپیشلسٹ ہوں۔“

”ابھی میری شادی نہیں ہوئی۔“

”کتنے سیٹگوں والی چاہئے۔“ عمران نے اظہار مسرت کرتے ہوئے پوچھا۔

”کیا مطلب....؟“

”اگر مطلب پوچھ رہے ہو تو ابھی تم شادی کے قابل ہی نہیں ہوئے۔“

”مجھ سے یہی کہا گیا تھا کہ آپ کی بے تکلی باتوں کا نوٹس نہ لوں۔“

”کس نے کہا تھا؟“

”یہ میں نہیں بتا سکتا۔“

”خیر کوئی بات نہیں۔ میں تو صرف یہ چاہتا ہوں کہ تم ہر حال میں جوان نظر آؤ۔“

کشتی جزیرے کے گرد چکر لگا رہی تھی۔ دفعتاً ایک دراڑ سے دھواں نکلتا دکھائی دیا۔ لیکن یہ

اتنی کشادہ نہیں تھی کہ اس میں کشتی داخل ہو سکتی۔

”یہ آتش فشانی مادے کا دھواں نہیں ہو سکتا۔“ کیپٹن شمیم بڑبڑایا۔

عمران نے مٹو کے آدمیوں سے کشتی پلٹانے کو کہا۔ چکر ابھی پورا نہیں ہوا تھا۔ انہوں نے

بہر حال حکم کی تعمیل کی۔

”کیا ارادہ ہے۔“ کیپٹن شمیم نے پوچھا۔

”اُدھر ایک دراڑ ایسی دیکھی تھی جس میں کشتی داخل ہو سکتی ہے۔“ عمران نے ہاتھ اٹھا کر کہا۔

”ذرا سوچ سمجھ کر....!“

”کیا مطلب؟“ عمران کا لہجہ بدل گیا۔

”یہی کہ کہیں اندر پھنس نہ جائیں۔“

”کچھ دور اندر جانے ہی پر اندازہ ہو جائے گا کہ ہم آگے بڑھ سکتے ہیں یا نہیں اور پھر دیکھو

کیپٹن میں تمہاری کمانڈ میں نہیں دیا گیا ہوں۔“

”ٹھیک ہے۔ ٹھیک ہے۔“ وہ سر ہلا کر بولا۔ ”چلئے۔“

لیکن اس دراڑ کے قریب پہنچ کر عمران نے کشتی کو چٹان سے لگا دینے کو کہا اور خود غوطہ

خوری کا لباس نکالنے لگا۔

”یعنی کہ....!“ کیپٹن کچھ کہتے کہتے رک گیا اور عمران مسکرا کر بولا۔

”میں اس قسم کے خطرات تنہا مول لیتا ہوں۔“

”مجھے غوطہ خوری کی مشق نہیں ہے۔“ کیپٹن شمیم نے کہا۔

”میں جانتا ہوں۔“ عمران نے کہا اور پانی میں اتر گیا۔ لیکن وہ غوطہ لگانے کی بجائے سطح پر

تیزتا ہوا دراڑ میں داخل ہو رہا تھا۔ کشتی کی پوزیشن ایسی تھی کہ وہ فوراً ہی اُن کی آنکھوں سے

اوجھل ہو گیا۔ کیپٹن شمیم بہر حال اُس پر نظر رکھنا چاہتا تھا۔ اس لئے اُس نے منو کے آدمیوں

سے کہا کہ وہ کشتی کو دراڑ کے سامنے ہی لے چلیں۔

ان جزائر کی وجہ سے یہاں تموج نہیں تھا اس لئے کشتی کو کچھ دیر تک دراڑ کے سامنے ہی

روکے رکھا جاسکتا تھا۔

لیکن عمران اب بھی نہ دکھائی دیا۔ کیپٹن شمیم سوچ رہا تھا کہ منو کے آدمیوں سے اس سلسلے

میں براہ راست کسی قسم کی گفتگو کرنا مناسب ہو گا یا نہیں! کشتی پھر آگے بڑھ گئی اور کیپٹن شمیم

نے اُسے دوبارہ دراڑ کے رخ پر پلٹانے کو کہا۔

”صاحب.... وہ لوگ اتنے بیوقوف نہیں ہو سکتے۔“ منو کا آدمی بولا۔

”کیا مطلب....؟“

”اس حرکت کے بعد وہ آس پاس کے جزایروں میں ڈیرہ نہیں ڈال سکتے۔“

”میں نے تم سے کہا ہے کہ کشتی کو دراڑ کے سامنے ہی رکھنے کی کوشش کرو۔“ کیپٹن شمیم

نے تلخ لہجے میں کہا۔

مٹو کے آدمیوں نے اس طرح چپو چلانے شروع کئے کہ کشتی دراڑ کے سامنے ہی رہ کر تاپنے لگی۔

”یہ کیا شروع کر دیا؟“ کیپٹن شیمس جھنجھلا کر بولا۔

”اسکے علاوہ اور کوئی صورت نہیں ہے صاحب۔ کشتی اسی طرح دراڑ کے سامنے رہ سکتی ہے۔“

”ذرا ہی سی دیر میں سر چکرانے لگے گا۔“ کیپٹن شیمس نے کہا۔

”ہمیں کچھ نہیں ہو گا صاحب۔“

اس طرح پندرہ منٹ گزر گئے لیکن عمران کی واپسی نہ ہوئی۔ کیپٹن شیمس سوچ رہا تھا کہ اگر جزیرے میں داخل ہونے کا کوئی راستہ عمران کو مل گیا ہوتا تو فوری طور پر اُس کی واپسی ہوتی۔ تنہا داخل ہونے کا خطرہ مول نہ لیتا۔ تو پھر کیا اُسے کوئی حادثہ پیش آیا ہے.... ایسی صورت میں اُسے کیا کرنا ہو گا۔

دفعۃً اس نے مٹو کے آدمیوں سے کہا۔ ”اپنے جزیرے کی طرف واپس چلو۔“

”اور صاحب.... وہ....!“

”انہیں یقیناً کوئی حادثہ پیش آیا ہے۔ میں جزیرے سے کوئٹہ گارڈز سے رابطہ قائم کر کے

ہیلی کوپٹر طلب کروں گا۔“

”مٹو کے آدمیوں نے عجیب سی نظروں سے ایک دوسرے کی طرف دیکھا اور رخ متعین

کر کے چپو چلانے لگے۔ ماہی گیری کا جال سمجھتے ہوئے کشتی میں سمیٹ لیا تھا۔



عمران کچھ دور تک تو پانی کی سطح ہی پر تیرتا رہا تھا پھر غوطہ لگایا تھا۔ زیر آب روشنی والی نارنج اس نے دونوں ہاتھوں سے تھام رکھی تھی اور پیروں سے بیک اسٹروک لگاتا ہوا آگے بڑھ رہا تھا کہ اچانک ایسا محسوس ہوا جیسے دونوں پیروں میں اچانک پھندا پڑ گیا ہو۔ دونوں پنچے ایک دوسرے سے جڑ کر رہ گئے تھے۔ یقیناً وہ پھندا ہی تھا کیونکہ اب اس رسی کو کھینچا جانے لگا تھا۔

عمران دم سادھے کھنچتا چلا گیا۔ سوچ بھی نہیں سکتا تھا کہ اچانک اس قسم کی کسی صورت حال کا سامنا ہوگا۔

پھر اُسے اپنی ٹارچ کی روشنی میں دو فراگ منظر آئے جن کے ہاتھوں میں زیر آب چلائی جانے والی بندوقیں تھیں۔ بُرے پھنسنے عمران نے سوچا۔ لیکن اب ہو ہی کیا سکتا تھا۔ تھوڑی دیر بعد اس کا جسم کسی ٹھوس چیز سے ٹکرایا اور کھینچے جانے کا عمل بھی رک گیا۔ ساتھ ہی ایسا محسوس ہوا جیسے تیز قسم کی روشنیوں میں نہا گیا ہو۔ آبی ٹارچ اس کے ہاتھوں سے چھوٹ کر دور تک پھسلتی چلی گئی۔ جس کا مطلب یہ تھا کہ اب وہ ٹھوس زمین پر پڑا ہوا ہے۔ اٹھنے کی کوشش کی تو محسوس ہوا کہ پیروں میں اب بھی پھندا پڑا ہوا ہے۔ کسی نہ کسی طرح بیٹھ کر وہ پیروں سے پھندا نکالنے لگا۔ تیز قسم کی روشنی آنکھوں میں چکا چوندھ پیدا کر رہی تھی۔ تھوڑی سی جدوجہد کے بعد اُس نے پیروں سے پھندا نکال لیا اور گھٹنوں کے بل بیٹھ کر گہری گہری سانسیں لینے لگا۔

وہ اب کسی چھت کے نیچے تھا.... دفعتاً دو افراد پھر دکھائی دیئے جن کے ہاتھوں میں مشین پستول تھے۔ انہوں نے عمران کو اٹھنے کا اشارہ کیا۔

”میں کوئی بڑی مچھلی نہیں ہوں۔“ عمران غرایا۔ ”مجھ سے آدمیوں کا سا برتاؤ کرو۔“

ایک نے مشین پستول سے سامنے والے دروازے کی طرف اشارہ کیا عمران نے شانوں کو جنبش دی اور دروازے کی طرف چل پڑا۔

یہ ایک طویل سرنگ ثابت ہوئی تھی۔ اُس کے پیچھے والا مسلح آدمی ٹارچ روشن کئے ہوئے راستہ دکھا رہا تھا۔

ایک جگہ اُسے تیس چالیس زینے بھی ملے کرنے پڑے اور پھر وہ اچانک کھلے آسمان کے نیچے آگیا۔ سر پر سورج چمک رہا تھا اور پتھرلی زمین تپ رہی تھی۔ اُس نے مڑ کر دیکھا۔ ان دونوں مسلح آدمیوں کا کہیں پتا نہ تھا جو اُسے یہاں تک لائے تھے۔ اُس نے ان زینوں کو بھی تلاش کرنے کی کوشش کی جن کے ذریعے یہاں تک پہنچا تھا لیکن ان کا نشان بھی کہیں نہ ملا۔ دھوپ کی شدت کا احساس تپتی ہوئی چٹانوں کی وجہ سے کچھ اور زیادہ ہو گیا تھا۔ کوئی سایہ دار جگہ۔ اُس نے سوچا ورنہ تھوڑی ہی دیر میں حالت تباہ ہو جائے گی۔ چٹانوں کے درمیان کوئی

غار تلاش کرنے لگا تھا۔

عجیب سی چٹانیں تھیں۔ اگر یہاں بھی ان لوگوں نے اپنا کوئی اڈہ بنا رکھا تھا تو اس کی نوعیت کیا ہوگی؟ اور کیا وہ ہوائی حملے سے بچ سکیں گے؟ اُسے یقین تھا کہ اس کی واپسی نہ ہونے کی بناء پر کیپٹن شمیم کو سٹ گارڈز کے مستقر سے رابطہ قائم کرے گا۔

وہ چٹانوں کے درمیان بھٹکتا پھر رہا تھا کہ اچانک اُسے جیکوار کی آواز سنائی دی۔

”خوش آمدید مسٹر عمران۔ تم بڑی آسانی سے پھنس جاتے ہو۔“

”در اصل تم سے ملنا چاہتا تھا۔ ورنہ....!“ عمران جملہ پورا کئے بغیر خاموش ہو گیا۔

”بہت خوب بھلا مجھ سے کیوں ملنا چاہتے تھے۔“

”اس مسخرہ پن کا مطلب جاننا چاہتا ہوں۔“

”کیا مطلب....!“

”گھیرنا، پکڑنا اور پھر بڑی آسانی سے نکل جانے دینا۔ آخر یہ کس قسم کا کھیل ہے۔ تم ہمیں

کیا باور کرانا چاہتے ہو۔“

”اس بار تو میں تم سے صرف یہ پوچھنا چاہتا ہوں کہ تمہاری اور کرنل فیضی کی رہائی کیونکر

ہوئی تھی۔ کس نے تمہارے آدمیوں کی رہنمائی کی تھی۔“

”اوہ۔ بس اتنی سی بات۔“ عمران ہنس کر بولا۔ ”ہمارا اپنا طریق کار ہے۔ اس پر روشنی نہیں

ڈالی جاسکتی۔“

”مجھے شبہ ہے کہ کلارا ڈکسن نے تم لوگوں کی نشاندہی کی تھی۔“

”بچوں کی سی باتیں کر رہے ہو دوست!“ عمران نے سنجیدگی اختیار کرتے ہوئے کہا۔

”پھر یہ بھی ممکن نہیں کہ کسی اور طرح تمہاری رہائی ہوئی ہو۔“ جیکوار کی آواز آئی۔ ”کلارا

ڈکسن غداری کی مرتکب ہو رہی ہے۔“

”کس کے خلاف!“ عمران نے سوال کیا۔

”تمہیں اس سے کوئی سروکار نہ ہونا چاہئے۔“

”تو تم یہ سمجھتے ہو کہ کلارا ڈکسن ہم سے مل گئی ہے۔“

”میں اس پر بھی یقین نہیں کر سکتا۔“ جیکوار کی آواز آئی۔

”پھر کیا کہنا چاہتے ہو؟“

اس سوال کے جواب میں جیکوار کی آواز نہ سنائی دی۔ عمران چند لمحے وہیں کھڑا رہا پھر آگے بڑھا اور دھوپ کی تمازت سے بچنے کے لئے کوئی سایہ دار جگہ تلاش کرنے لگا۔

آخر کار ایک ایسا غار مل ہی گیا جو حیرت انگیز طور پر ہوادار اور ٹھنڈا تھا۔ لیکن وہ جگہ نہ مل سکی جہاں سے اٹھنے والے دھوئیں نے اس جزیرے میں داخل ہونے کی ترغیب دی تھی۔ ہو سکتا تھا کہ وہ بھی محض ایک شعبہ رہا ہو۔ انہیں جزیرے کی طرف متوجہ کرنے کے لئے۔

وہ غار کے ایک گوشے میں ٹک کر سوچنے لگا کہ اب اُسے کیا کرنا چاہئے۔ کشتی کو چھوڑے ہوئے خاصا وقت گزر چکا تھا۔ اس دوران میں وہ وہاں رکی نہ رہی ہوگی۔ یقینی طور پر کمپین شیمس منو کے جزیرے کی طرف واپس گیا ہوگا اور وہاں سے کوسٹ گارڈز سے رابطہ قائم کرنے کی کوشش کرے گا۔ بہر حال ان لوگوں نے شاید آس پاس کے کئی ویران جزیروں پر قبضہ کر رکھا ہے اور یہ قبضہ پتا نہیں کب سے جاری ہو۔ اس جزیرے میں وہ سرنگ اور وہ سیر ہیاں چند دنوں میں تو بن نہ گئی ہوں گی۔ عمران سوچتا اور اونگھتا رہا۔ وہ مطمئن تھا کہ اس جزیرے پر کوسٹ گارڈز کے ہیلی کوپٹر ضرور لینڈ کریں گے اور وہ اپنے ٹھکانے پر بہ آسانی پہنچ جائے گا۔

اس نے کچھ اور ہاتھ پیر پسارے اور اونگھنے لگا۔ لیکن یہ کیفیت دیر تک برقرار نہ رہ سکی۔ پتا نہیں کیوں چونک پڑا تھا۔ آنکھیں پھاڑ کر چاروں طرف دیکھا اور دوبارہ اونگھ جانے کا ارادہ کر ہی رہا تھا کہ چونکنے کی وجہ معلوم ہو گئی۔ یہ ایک آواز تھی۔ انسانی کراہ جو تکلیف کی شدت کی بناء پر بے اختیار نکلی ہو۔ عمران اٹھ گیا۔ کیونکہ آواز کی سمت کا اندازہ بھی ہو گیا تھا۔ بائیں جانب والی ڈھلان میں اترنے لگا۔ کراہ پھر سنائی دی اور اُسے یقین ہو گیا کہ صحیح سمت میں جا رہا ہے۔ غار کی وسعت کا اندازہ تو اب ہو رہا تھا۔ وہ ڈھلان میں اترتا رہا اور بالآخر رہنمائی کرنے والی دردناک آواز کے بہت قریب پہنچ گیا۔

یہ غار کے اندر ایک اور غار کا دہانہ معلوم ہوتا تھا۔ عمران بے دھڑک اس دہانے سے بھی گزر گیا.... اور کراہنے والے پر پڑنے والی پہلی نظر تفصیلی تھی۔ وہ فرش پر اونڈھا پڑا ہوا تھا اور اُس کی بائیں ٹانگ میں زنجیر نظر آئی جس کا دوسرا سرالوہے کی ایک میخ سے منسلک تھا۔

عمران پھرتی سے آگے بڑھا اور جھک کر اُسے سیدھا کرنے لگا۔ چہرہ دیکھنا چاہتا تھا اُس کا۔

”رابرٹو!“ اس کی زبان سے بے اختیار نکلا اور شکستہ حال قیدی نے آنکھیں کھول دیں۔

”اوہ! میرے خدا۔“ وہ نحیف سی آواز میں بولا۔ ”مسٹر عمران!“

”لیکن تم اس حال کو کیونکر پہنچے.....!“ عمران نے حیرت سے کہا۔

”سیاہ فام سلواس کے ہاتھوں! جیکوار کے حکم پر.....!“

”آخر کیوں.....!“

”کلاراڈکسن تنظیم کا ساتھ چھوڑ گئی ہے۔ جیکوار مجھے اُس کا آدمی سمجھتا ہے۔ حالانکہ میں

تنظیم کا وفادار ہوں۔ مجھے افراد سے کوئی سروکار نہیں۔“

”اس حال کو پہنچ جانے کے بعد بھی تنظیم کے وفادار ہو۔“ عمران نے آہستہ سے پوچھا۔

”ہاں مسٹر عمران۔“

”جن لوگوں کا اعتماد تم پر سے اٹھ گیا ہو، ان کے درمیان رہنے سے کیا فائدہ۔“

رابرٹو نے کوئی جواب نہ دیا۔ وہ کلاراڈکسن کے خاص آدمیوں میں سے تھا۔ ہر وقت اس

کے ساتھ رہتا تھا۔ اسی بناء پر کبھی کبھی عمران نے یہ بھی سوچا تھا کہ کہیں وہ خود ہی جیکوار نہ ہو۔

لیکن اب اُس کو اس حال میں دیکھ کر اسے خارج از امکان قرار دینا پڑا تھا۔

”کیا تم یہاں تنہا ہو۔“ عمران نے کچھ دیر بعد پوچھا۔

”میں نہیں جانتا۔“ وہ بھرائی ہوئی آواز میں بولا۔ ”بس کبھی کبھی جیکوار کی آواز سننا رہتا

ہو! وہ مجھ سے معلوم کرنا چاہتا ہے کہ کلاراڈکسن کہاں ہے! لیکن کیا تم پھر قیدی بنائے گئے ہو

مسٹر عمران۔“

عمران نے اُسے بتایا کہ وہ کس طرح اس جزیرے میں پہنچا تھا۔

”تب تو تمہارے ساتھی ضرور حملہ آور ہوں گے مسٹر عمران۔“

”ہو سکتا ہے۔ لیکن میں تمہارے لئے کیا کروں۔ اگر میرے ساتھیوں کے ہتھے چڑھ گئے تو

میری حکومت کے قیدی بن جاؤ گے۔“ عمران نے کہا۔

”میں اس سلسلے میں کیا کر سکتا ہوں۔“ رابرٹو نے دردناک لہجے میں کہا۔

”میں کچھ نہ کچھ ضرور کر سکوں گا۔“ عمران نے کہا۔ ”لیکن تمہیں اپنی تنظیم سے علیحدگی

اختیار کرنی ہوگی۔“

”اگر تم کسی طرح مجھے اس زنجیر سے نجات دلا سکو تو میں تمہارے ساتھیوں کے حملے سے قبل ہی فرار ہو سکتا ہوں۔“
 ”وہ کس طرح۔“

”یہ میں ابھی نہیں بتاؤں گا۔“

”فرار ہو کر جاؤ گے کہاں....؟“ عمران نے آہستہ سے پوچھا۔

”فی الحال یہ بھی نہیں بتاؤں گا۔“

”اچھا تو پھر مجھے بھی ساتھ لے چلنے کا وعدہ کرو۔“ عمران بولا۔

”بڑی عجیب بات کہہ رہے ہو!“ رابرٹو نے حیرت سے کہا۔

”میں اپنے آدمیوں سے فی الحال دور رہنا چاہتا ہوں اور مجھے جیکوار سے زیادہ کلار کی تلاش ہے۔“

”کیوں مسٹر عمران!“

”یہ ابھی نہیں بتا سکتا۔“

”تو تم میرے ساتھ چلو گے۔“

”یقیناً۔ میں چاہتا ہوں کہ جب میرے آدمی اس جزیرے پر لینڈ کریں تو میں انہیں یہاں نہ

ملوں۔“

”تم سے خوف معلوم ہوتا ہے مسٹر عمران۔“

”کس قسم کا خوف....!“

”کہیں اور لے جا کر غرق نہ کر دو۔“

”سوال ہی نہیں پیدا ہوتا۔ یہاں تو اس حال میں تمہیں قتل بھی کر سکتا ہوں۔ بس ایک بڑا

سایچر اٹھاؤں اور تمہارے سر پر دے ماروں۔“

”یہ بھی ٹھیک ہے مسٹر عمران۔ اچھی بات ہے میں تمہیں اپنے ساتھ لے چلوں گا۔“

اس کے پیر میں وہ زنجیر ایک قفل کے ذریعے ڈالی گئی تھی۔ عمران نے قفل کا جائزہ لیا اور

پھر دفعتاً چونک کر رابرٹو کو غور سے دیکھنے لگا۔

”کیا بات ہے مسٹر عمران۔ اس طرح کیوں دیکھ رہے ہو۔“

”تم یہاں کب سے قید ہو؟“

”کوئی ایک ہفتے سے۔“

”تمہارے کھانے پینے کا کیا انتظام ہے۔“

”خود پکاتا کھاتا ہوں۔ تم دیکھ رہے ہو کہ زنجیر کتنی بڑی ہے۔ میں دور تک حرکت کر سکتا ہوں۔ اُدھر بائیں جانب ایک چھوٹا سا غار ہے جس میں باورچی خانے کے سارے لوازمات موجود ہیں۔“

عمران اٹھ کر بتائی ہوئی سمت بڑھ گیا۔ واقعی کچھ دور پر ایک اور دہانہ دکھائی دیا۔ اُس میں داخل ہوتے ہی رابرٹو کے بیان کی تصدیق ہو گئی۔ اور اس کا بھی اندازہ ہو گیا کہ وہ دھواں اسی اورچی خانے کا رہا ہو گا جسے دیکھ کر اُس نے جزیروں میں داخل ہونے کا فیصلہ کیا تھا۔

وہ یہاں کوئی ایسی چیز تلاش کرنے لگا جس سے قفل پر زور آزمائی کی جاسکتی۔ جلد ہی ایک ن کڑ ہاتھ لگ گیا۔ جس سے کارک اسکرپو اور ایک سوا بھی منسلک تھا۔ وہ پھر اُسی جگہ واپس آ گیا جہاں رابرٹو کو چھوڑ گیا تھا۔ اُس کے قریب بیٹھ کر اُس نے سرگوشی کی۔ ”رابرٹو میں تمہیں س زنجیر سے نجات دلا سکتا ہوں۔ لیکن کچھ دیر قبل ہم بڑے غیر محتاط انداز میں گفتگو کرتے رہے تھے۔ کیا ہماری آوازیں جیکوار تک نہ پہنچی ہوں گی۔ اس طرح جیسے ہم یہاں اُس کی آواز سنتے رہے تھے۔“

رابرٹو فوراً ہی کچھ نہ بولا۔ اُس کے چہرے پر دفتنا زردی سی چھا گئی تھی۔ اُس کو اُسی حال میں چھوڑ کر عمران زنجیر کے قفل کی طرف متوجہ ہو گیا اور کنجی کے سوراخ میں سوا ڈال کر محتاط انداز میں جنبش دینے لگا۔ پھر شاید تین منٹ بھی نہ گزرے ہوں گے کہ قفل کھل گیا اور رابرٹو لانگ زنجیر کے بل سے آزاد ہو گئی وہ اٹھ بیٹھا لیکن بہت زیادہ خائف نظر آ رہا تھا۔

”اب بتاؤ! فرار کی کیا صورت ہو گی؟“ عمران نے سرگوشی کی۔

”مجھے وہ جگہ معلوم ہے جہاں ایک انڈروائر سکوائر لنگر انداز ہے۔ اس میں کم از کم چار آدمی آسانی سے بیٹھ سکتے ہیں۔“

”کیا تم اسے آپریٹ کر سکو گے۔“ عمران نے آہستہ سے پوچھا۔

”بالکل کر سکوں گا۔“

”ٹھیک ہے لیکن جاؤ گے کہاں؟“

”تم اس کی فکر نہ کرو۔ تمہیں میری ذات سے کوئی نقصان نہیں پہنچے گا۔“ رابرٹو نے کہا۔

”میں فائدے اور نقصان کی بات نہیں کر رہا۔ بس یہ معلوم کرنا تھا کہ جاؤ گے کہاں! جیکو! کے قیدی بننے کے بعد کوئی تمہارا دوست بھی ثابت ہو سکے گا یا نہیں۔“

”یہ سب مجھ پر چھوڑ دو۔“ اُس نے کہا اور عمران کی آنکھوں میں بے یقینی دیکھ کر پھر بولا۔
 ”ایک محفوظ جگہ میرے علم میں ہے لیکن.... اُدہ.... ہاں، ایک ضروری بات تو رہی گئی۔ انڈیا وائر سکوائر میں بیٹھ کر تم بالکل خاموش رہو گے۔“

عمران نے ہر فکر انداز میں سر کو جنبش دی۔ وہ سوچنے لگا۔ کیا یہ ضروری تھا کہ رابرٹ اُسے یہاں اس حال میں ملتا۔ پھر اُس نے لاپرواہی سے شانوں کو جنبش دی اور رابرٹ کی طرف متوجہ ہو گیا۔ جواب انڈیا کے سر بند ڈبے ایک تھیلے میں رکھ رہا تھا۔

تھوڑی دیر بعد وہ اُسی عمار کی ایک طویل دراڑ میں داخل ہوئے اور کچھ دیر چلتے رہنے کے بعد پانی کے قریب پہنچ گئے۔ یہاں پتھروں کو تراش کر ایک مختصر سا ڈوک بنایا گیا تھا۔ جس کی ایک عجیب وضع کی چھوٹی سی کشتی لنگر انداز نظر آئی۔ رابرٹ نے اُس کی طرف اشارہ کیا ساتھ ہی ہونٹوں پر انگلی رکھ کر خاموش رہنے کو بھی کہا تھا۔

کشتی کی بناوٹ آبدوز کی سی تھی۔ دونوں اُس میں داخل ہو گئے۔ کچھ دور تک وہ پانی کی سطح پر چلی تھی پھر غوطہ لگایا تھا۔

عمران دم بخود بیٹھا رابرٹ کو تکتا رہا۔ وہ اس چھوٹی سی آبدوز کو بڑی مہارت سے چلا رہا تھا۔
 دفعتاً اس کی محدود فضا میں کسی کی آواز گونجی ”کون ہے؟“

رابرٹ منہ پر رومال رکھ کر بولا۔ ”تھری فنٹی ٹو ہیڈ کوارٹرز۔“
 عمران دیدے بچا کر رہ گیا۔ یہ سب کچھ اسے خواب کی طرح لگ رہا تھا۔ لیکن رابرٹ اُدایت کے مطابق اس نے اپنی زبان بند ہی رکھی۔

اسی طرح آدھا گھنٹہ گزر گیا۔ آبدوز کی رفتار تیز نہیں تھی اور پھر اچانک وہ سطح آب ابھر آئی۔ یہ بھی چٹانوں میں گھرا ہوا ایک چھوٹا سا ڈوک تھا۔ آبدوز ڈوک سے جا لگی اور اس ڈھکنا کھل گیا۔ رابرٹ نے عمران کو ڈوک پر اترنے کا اشارہ کیا۔ عمران خاموشی سے ڈوک پر اُ گیا اور منتظر رہا کہ اب رابرٹ بھی اترے گا۔ لیکن دفعتاً آبدوز کا ڈھکنا بند ہو گیا اور وہ غوطہ لگا۔
 نظروں سے اوجھل ہو گئی۔

دوسری چوٹ....! عمران نے طویل سانس لے کر سوچا۔ گویا یہ چال اس لئے چلی گئی تھی کہ اس کے آدمی اُسے تلاش نہ کر سکیں۔ یہ لوگ چکر پر چکر دے رہے تھے۔ لیکن عمران ابھی تک احساس بے بسی میں مبتلا نہیں ہوا تھا۔

”ہیلو مسٹر خان۔“ اچانک عقب سے آواز آئی۔ ”تم اس وقت میک اپ میں نہیں ہو۔“ لیکن میں تمہیں پہچان سکتا ہوں۔“

عمران نے مڑ کر دیکھا۔ تھوڑے ہی فاصلے پر سیاہ قام سلواس کھڑا نظر آیا۔

”تم خاصے صحت مند نظر آرہے ہو۔“ عمران مسکرا کر بولا۔

”یہاں کب تک کھڑے رہو گے۔ میرے ساتھ چلو۔“

”ضرور۔ ضرور.... کیپٹن سلواس! تم سے بچھڑ کر میں بہت مغموم تھا۔ بہت زندہ دل

آدمی ہو۔“

وہ اس کے پیچھے چل پڑا۔ ڈوک کے سرے پر ایک چھوٹا سا پھانک تھا جس سے گذر کر وہ

ایک سرنگ میں داخل ہوئے۔ سرنگ میں مرکزی ٹیوب کی سی دودھیا روشنی پھیلی ہوئی تھی۔

”اس دوران میں کیسی گذری مسٹر خان۔“ سلواس نے رک کر اس کے برابر ہوتے ہوئے پوچھا۔

”زیادہ اچھی نہیں گذری۔“

”مستقل طور پر ہمارے ساتھ رہو تو ہمیشہ اچھی گذرے گی۔“ سلواس نے بڑی سنجیدگی

سے کہا۔

”اب تو مٹو کے جزیرے کی بات بھی ختم ہو گئی۔ پھر تمہارے ساتھ میرا کیا مصروف....!“

”تمہارا وہم ہے۔ مسٹر خان کہ مٹو کے جزیرے کی بات ختم ہو گئی۔“

”ہو سکتا ہے وہم ہی ہو۔“ عمران نے لاپرواہی سے کہا اور اس کے ساتھ چلتا رہا۔

اس سرنگ کا اختتام دوسرے ڈوک پر ہوا۔ جو نسبتاً پہلے ڈوک سے بڑا تھا اور یہاں کئی بڑی

لانچیں لنگر انداز تھیں لیکن یہ ڈوک بھی کھلے سمندر میں نہیں تھا۔ یہاں کی تاریکی رفع کرنے

کے لئے بھی وہی دودھیا روشنی استعمال کی گئی تھی جس سے سرنگ روشن تھی۔

دفعتاً عمران چونک پڑا کیونکہ ایک بڑی لانچ پر اُسے اپنی بحری فوج کا نشان نظر آیا تھا۔

”کیوں مسٹر خان کس بات پر متحیر نظر آرہے ہو۔“ سلواس نے ہنس کر پوچھا۔

”یہ لالچ....!“

”ہماری ہی ہے۔ ابھی ہم اس پر بیٹھ کر اُس جزیروں کی خبر لینے چلیں گے جہاں سے تم دونوں فرار ہوئے تھے۔“

”تو وہ فراڈ تھا۔“

”بالکل مسٹر خان۔ البرٹو اگر غداری کا مرتکب ہوتا تو ہم اُسے زندہ ہی نہ چھوڑتے۔“

”اچھا تو پھر اتنی لمبی چوڑی حماقت کی کیا وجہ ہو سکتی ہے۔“

”پھر بتاؤں گا۔ فی الحال تم غوطہ خوری کا یہ لباس اتار کر دوسرے کپڑے پہن لو۔“

”میرے سائز کے کپڑے کہاں ملیں گے۔“

”اگر تمہارے سائز کے نہ ہوئے تو میں منہ مانگا جرمانہ ادا کروں گا مسٹر خان۔“ سلواس مسکرا کر بولا۔

وہ عمران کو اسی لالچ میں لے گیا جس پر نیوی کا نشان تھا۔ پانچ مسلح افراد اس لالچ پر پہلے سے موجود تھے۔ عمران کو لباس تبدیل کرنے کے لئے کیمین میں بھیج دیا گیا۔

اور کیمین میں قدم رکھتے ہی اُس پر چودہ طبق روشن ہو گئے۔ سامنے ہی کلارا ڈکسن کھڑی نظر آئی۔ وہ ایک وارڈ روب کا دروازہ کھول کر برآمد ہوئی تھی اور ہوتنوں پر اس طرح انگلی رکھے ہوئے تھی جیسے عمران کو خاموش رہنے کی تاکید کر رہی ہو۔

عمران نے تیزی سے مڑ کر کیمین کا دروازہ بولٹ کر دیا۔ کلارا دوسری الماری کی طرف اشارہ کر کے پھر اُسی الماری میں داخل ہو گئی جس سے برآمد ہوئی تھی۔

عمران نے دوسری الماری کھولی جس میں مردانہ ملبوسات موجود تھے۔ عمران نے ایک پینٹ اور قمیض نکالی۔

واقعی یہ دونوں اُسی کے سائز کے ثابت ہوئے تھے۔ لباس تبدیل کر کے وہ اُس الماری کی طرف متوجہ ہوا جس میں کلارا ڈکسن داخل ہوئی تھی۔ ہولے ہولے اُسے انگلی سے کھٹکھٹایا۔

لیکن دروازہ نہ کھلا۔ پھر خود عمران نے اُسے کھولنے کی کوشش کی تھی۔ اس میں بھی کامیابی نہ ہوئی۔ آخر اُس نے لا پرواہی سے شانوں کو جنبش دی اور کیمین کے دروازے کی طرف بڑھ گیا۔

دروازہ کھول کر ڈیک پر آیا۔ سلواس یہاں موجود تھا۔

”کیوں مسٹر خان کیا میں نے غلط کہا تھا۔“ اُس نے ہنس کر پوچھا۔
 ”نہیں مسٹر سلواس لباس حیرت انگیز طور پر فٹ ہے۔“
 ”ہماری مہمان نوازی کی داد دو۔“

”اس کا تو میں پہلے ہی سے قائل ہوں۔“ عمران نے کہا۔
 ”تم میک اپ کے ماہر ہو مسٹر خان۔ اگر اپنی شکل تبدیل کر لو تو ہم اور زیادہ مہمان نواز ثابت ہو سکیں گے۔“

”میرے پاس میک اپ کا سامان موجود نہیں ہے۔“
 ”کیبن میں براؤن رنگ کے سوٹ کیس میں اعلیٰ درجے کا سامان موجود ہے۔“
 ”آخر میک اپ کی ضرورت ہی کیا ہے۔ میں تمہارا قیدی ہوں۔ جس طرح چاہو رکھو۔“
 ”ہرگز نہیں مسٹر خان! تم قیدی نہیں ہو!“
 ”لیکن میک اپ کیوں؟“

”تاکہ اطمینان سے ہمارے ساتھ رہ سکو اور تمہارے ساتھی تمہیں دیکھیں بھی تو نہ پہچان سکیں۔“
 عمران سوچ رہا تھا کہ آخر وہ ان مردودوں کے ہاتھوں میں کھلونا بن کر کیوں رہ گیا ہے۔
 لیکن بہر حال یہ تو دیکھنا ہی تھا کہ اس کا مقصد کیا ہے۔

اس نے کیبن کا دروازہ بولٹ کر دیا۔ لیکن میک اپ کے سامان کا صندوق تلاش کرنے کی بجائے اُسی الماری میں زور آزمائی کرنے لگا جس میں کلارا ڈکسن داخل ہوئی تھی۔ اس بار اُس کا دروازہ کھل گیا اور کلارا سامنے کھڑی نظر آئی۔ لیکن ہونٹوں پر انگلی رکھے عمران کو خاموش رہنے کا اشارہ کئے جارہی تھی۔ عمران احمقانہ انداز میں اُسے دیکھتا رہا۔ وہ الماری سے باہر نکل آئی۔ اس بار اس کے ہاتھوں میں پنسل اور ایک عدد رائیٹنگ پیڈ تھا۔ اُس نے پیڈ پر لکھنا شروع کیا۔ ”مجھے تمہاری مدد کی ضرورت ہے۔ میں جیگوار کو تلاش کر کے مار ڈالنا چاہتی ہوں۔“

عمران نے اُس کے ہاتھ سے پنسل لے کر لکھا۔ ”کیا سلواس تمہارا ہی آدمی ہے۔“
 کلارا نے جواباً لکھا۔ ”نہیں اُسے علم نہیں ہے کہ میں یہاں ہوں۔ لیکن تم یہاں کیونکر پہنچے۔“
 ”عمران نے مختصر اپنی گرفتاری کی روداد لکھ دی اس پر کلارا نے لکھا۔ ”میں نہیں جانتی کہ ایسا کیوں ہوا اور جیگوار کیا چاہتا ہے۔ بہر حال تم فی الحال وہی کرو جو تم سے کہا جا رہا ہے اور قطعی

بے فکر رہو۔ میں تمہارے قریب ہی رہوں گی۔ تمہیں کوئی گزند نہیں پہنچا سکتا۔ میں خود بھی دیکھنا چاہتی ہوں کہ جیکوار تمہارے پیچھے کیوں پڑ گیا ہے۔“

عمران نے اس سے پنسل لے کر پیڈ پر لکھا۔ ”تمہاری وجہ سے وہ سمجھتا ہے کہ میرے اور تمہارے درمیان کچھ ہو گیا ہے۔ کئی بار مجھے دھمکیاں دے چکا ہے کہ اگر تم جلد ہی اُس کے ہاتھ نہ لگیں تو وہ مجھے مار ڈالے گا۔“

کلار نے براؤن سوٹ کیس کی طرف اشارہ کیا اور پھر اُسی الماری میں داخل ہو گئی جس سے برآمد ہوئی تھی۔

الماری کا دروازہ بند ہوتے ہی عمران کے ہونٹوں پر عجیب سی مسکراہٹ نمودار ہوئی اور وہ براؤن رنگ کے سوٹ کیس کی طرف بڑھ گیا۔ واقعی اس میں میک اپ کا جدید ترین سامان موجود تھا۔ وہ بڑے اطمینان سے اچا حلیہ تبدیل کرنے لگا اور اسی دوران میں لانچ بھی حرکت میں آ گئی۔

”دیکھا جائے گا۔“ وہ آہستہ سے بڑبڑایا اور کیبن کا دروازہ کھول کر ڈیک پر آ گیا۔ لانچ کھلے سمندر میں نکل آئی تھی۔ سلوا اس عمران کے قریب پہنچ کر تعریفی لہجے میں بولا۔ ”واہ مسٹر خان تمہارا جواب نہیں ہے، باس تمہاری بہترین صلاحیتوں کا دل سے قائل ہے۔“

”کسی بھوت کو تم باس کہتے وقت کیا محسوس کرتے ہو۔“ عمران نے سوال کیا۔

”کیا مطلب....!“

”وہ محض ایک آواز ہے۔ آج تک کسی نے اُسے دیکھا نہیں۔“

”یہ اس کا طریق کار ہے مسٹر خان! ہو سکتا ہے کہ وہ میرے کسی ماتحت کی حیثیت سے اسی لانچ پر موجود ہو۔“

”اچھا تو پھر۔ تم مجھے ہی اپنا باس سمجھ لو۔“ عمران نے کہا۔

”نن.... نہیں۔“ سلوا اس بوکھلا کر کئی قدم پیچھے ہٹ گیا اور ٹھیک اسی وقت لاؤڈ سپیکر سے جیکوار کی آواز آئی۔ ”کیپٹن سلوا اس تم اس کے کہنے میں نہ آؤ۔“

”بہت جلد بوکھلا گئے مسٹر جیکوار۔“ عمران نے اونچی آواز میں کہا۔

”تم اول درجے کے مکار ہو۔“

”بد تمیزی نہیں مسٹر جیکوار۔ ورنہ تمہیں اس کا خمیازہ بھگتنا پڑے گا۔“ عمران کا لہجہ بے حد جارحانہ تھا۔ سلو اس حیرت سے آنکھیں پھاڑ کر رہ گیا۔

”میرا خیال ہے مسٹر عمران کہ تم اپنا ذہنی توازن کھو بیٹھے ہو۔“ جیکوار کی آواز آئی اور عمران نے حقارت سے کہا۔

”تم سے پہلے بھی بہتیرے افراد میرے بارے میں یہی رائے ظاہر کر چکے ہیں۔ ویسے میں یہ ضرور معلوم کرنا چاہوں گا کہ رابرٹ ڈوالے ڈرامے کی کیا ضرورت تھی۔“

”میں چاہتا تھا کہ تم تنہا اپنے کچھ آدمیوں کے ساتھ اُس جزیرے میں داخل ہو جاؤ۔“

”بس اتنی سی بات! اب تم بتاؤ کہ اپنی ذہنی حالت کے بارے میں تمہارا کیا خیال ہے؟“

”میں بالکل ٹھیک ٹھاک ہوں مسٹر عمران۔ دراصل میں اس جزیرے کی تباہی چاہتا ہوں۔“

”کیا مطلب؟“ عمران چونک پڑا۔

”ہم تمہارے ساتھیوں کو باور کرا دیں گے کہ تم اس جزیرے سے فرار ہو چکے ہو۔ پھر وہ

اس خیال سے جزیرے پر بمباری کریں گے کہ میرے ساتھی کین گاہوں سے نکل کر بھاگیں۔“

”لیکن اب اس جزیرے میں کوئی بھی نہیں ہے۔“ عمران نے کہا۔

”قطعی نہیں مسٹر عمران لیکن وہاں ایسی علامات پائی جائیں گی جن کی بناء پر یہی سوچا جاسکے

گا کہ وہاں کچھ لوگ چھپے ہوئے ہیں۔“

”پونڈ دو پونڈ وزنی بموں سے جزیرہ تباہ نہیں ہو سکے گا۔“ عمران نے کہا۔

لاؤڈ سپیکر سے قہقہے کی آواز آئی اور پھر جیکوار کہتا سنائی دیا۔ ”صرف ایک معمولی سا بم

پورے جزیرے کو غرق کر دے گا۔ اور اتنا زبردست تموج ہو گا مسٹر عمران کہ آس پاس کے

جزیرے بھی غرق ہو جائیں گے۔ ہو سکتا ہے کہ مٹو کے جزیرے پر بھی پانی چڑھ جائے۔

دراصل میں اُس جزیرے کو تنہی لوگوں کے ہاتھوں تباہ کرانا چاہتا ہوں۔“

”بھلا ایک معمولی سا بم اتنے بڑے جزیرے کی غرقابی کا باعث کیونکر ہو سکے گا۔“ عمران

نے مردہ سی آواز میں سوال کیا۔

”بہت ہی خوفناک قسم کے آتش گیر مادے کا ذخیرہ اُس جزیرے میں موجود ہے۔ دراصل

وہی اُس کی تباہی کا باعث بنے گا اور تمہارے آدمی حیرت سے ایک دوسرے کا منہ دیکھتے رہ

جائیں گے۔“

”اور تم اسے راز بھی رکھنا چاہو گے کہ جزیرے کی غرقابی کی اصل وجہ کیا تھی۔“

”یقیناً مسٹر عمران۔“

”تو اس کا مطلب یہ ہوا کہ اب میری رہائی ناممکن ہوگی۔“

”تم صحیح نتیجے پر پہنچے ہو مسٹر عمران۔“ جیگوار کی آواز آئی اور پھر سناٹا چھا گیا۔

لانچ خاصی تیز رفتاری سے سمندر کا سینہ چیر رہی تھی۔ سلواس کچھ دیر خاموش رہا پھر بولا۔
”ہم سب اس خوفناک تموج سے بچنے کے لئے بھاگ رہے ہیں جو اس جزیرے کی تباہی کے بعد
برپا ہوگا۔ جلد از جلد ان پانیوں سے نکل جانا چاہتے ہیں۔“

عمران طویل سانس لے کر رہ گیا۔ لیکن وہ سوچ رہا تھا کہ ضروری نہیں کہ کوئٹہ گارڈز
کے ہیلی کوپٹر سے اس جزیرے پر بمباری کی جائے۔ آخر جیگوار کس بنا پر اتنا بدتمیز ہے۔ وہ
سوچتا اور چاروں طرف نظریں دوڑاتا رہا۔ اس پاس کچھ اور لائنیں بھی تھیں اور اب ان پر بھی
اپنی ہی بحری فوج کے نشانات نظر آرہے تھے۔

”اب ہم کہاں جائیں گے مسٹر سلواس۔“ عمران نے پوچھا۔

”ابھی اس سے متعلق کوئی حکم نہیں ملا۔“ سلواس نے کہا اور کیمین کی طرف مڑ گیا۔ اس
نے عمران کو اپنے ساتھ چلنے کی دعوت نہیں دی تھی۔ لیکن عمران اسے نظروں سے اوجھل
نہیں ہونے دینا چاہتا تھا۔ اس لئے اس کے ساتھ ہی چل پڑا۔ کیمین میں پہنچ کر سلواس نے بے
حد خشک لہجے میں کہا۔ ”میں آرام کرنا چاہتا ہوں۔ تم باہر جاؤ۔“

”میں بھی آرام کرنا چاہتا ہوں۔ باہر نہیں جاؤں گا۔“ عمران نے اس سے بھی زیادہ خشک

لہجہ اختیار کیا۔

”کیا مطلب!“ سلواس آنکھیں نکال کر بولا۔ ”تم میرا حکم نہیں مانو گے؟“

”تم میں رکھا ہی کیا ہے کہ میں تمہارا حکم مانوں گا۔“ عمران نے حقارت سے کہا۔ سلواس
مکانات کر اس کی طرف جھپٹا ہی تھا کہ عمران نے پینٹر ابدل کر اس کی بائیں کنپٹی پر ایک جچاٹلا
ہاتھ رسید کر دیا۔

سلواس لڑکھڑا کر گرا تو پھر نہ اٹھ سکا۔ عمران نے اسی وارڈروب کو کھول کر چند ٹائیاں نکالیں

جس سے کچھ دیر قبل اپنے لئے ملبوس نکالے تھے اور پھر انہی ٹائیوں سے بیہوش سلواس کے ہاتھ پیر باندھ دیئے۔ اتنے میں یہ بھی یاد آگیا کہ میک اپ کے سامان والے بیگ میں اڈھیسو ٹیپ کا ایک رول بھی موجود تھا۔ اس نے جلدی سے ٹیپ کا ٹکڑا کاٹا اور سلواس کے ہونٹوں پر چپکا دیا۔ پھر اُسے تو اٹھا کر ایک آرام کرسی پر ڈال دیا اور خود بستر پر لیٹ کر سیٹی بجانے لگا۔ ایسا معلوم ہوتا تھا جیسے کچھ ہوا ہی نہ ہو اور تھوڑی ہی دیر میں اُس کی آنکھ بھی لگ گئی۔

پتا نہیں کتنی دیر تک سوتا رہا۔ پھر کسی نے جھنجھوڑ کر اُسے جگا دیا۔ یہ کلارا ڈکسن تھی۔ عمران اٹھ بیٹھا اور فوری طور پر اس کرسی کی طرف متوجہ ہو گیا جس پر سلواس کو ڈالا تھا۔ لیکن کرسی خالی نظر آئی۔ پورے کیمین میں کہیں بھی سلواس نہ دکھائی دیا۔

وہ جواب طلب نظروں سے کلارا کی طرف دیکھنے لگا۔ کلارا نے پھر رائٹنگ پیڈ اٹھایا اور اس پر پنسل سے لکھنے لگی۔

”فکر نہ کرو۔ وہ اُسی الماری میں بند ہے جس میں کچھ دیر قبل میں پوشیدہ تھی۔ تم نے اُس سے اس قسم کا برتاؤ کر کے میرے لئے دشواریاں پیدا کر دی ہیں۔“

عمران نے اس سے پنسل لے کر لکھا۔ ”میری حرکتیں اب اسی طرح بے مقصد ہوتی جائیں گی۔ ابھی تو ابتداء ہے لیکن ہم جا کہاں رہے ہیں۔“

”میں نہیں جانتی۔“ کلارا نے لکھا۔ ”کچھ دیر بعد سلواس کے آدمیوں کو اُس کی تلاش ہوگی اور تم دشواری میں پڑ جاؤ گے۔“

”تم کس دن کام آؤ گی۔“ عمران نے لکھا۔

”میں تنہا ہوں اور جیگوار کے ساتھ بڑی جمعیت ہے۔“ کلارا نے لکھا۔

”بس تو پھر اب مجھے غرق ہو جانا چاہئے۔“ عمران نے لکھا۔

”ایسا بھی نہیں ہے۔ میں کوئی تدبیر کروں گی۔“ کلارا نے کہا۔

”تم نے جیگوار کی گفتگو سنی ہوگی۔ آخر وہ اس جزیرے کی تباہی کا خواہاں کیوں ہے؟“ عمران نے لکھا۔

”میں یقین کے ساتھ کچھ نہیں کہہ سکتی۔“

”ضروری نہیں ہے کہ کوئٹہ گارڈز سے جزیرے پر بمباری کی حماقت سرزد ہو۔“

”جیکو فراد ہے۔“ کلارا نے لکھا۔ ”اس کی کسی بات پر اعتبار نہیں کیا جاسکتا۔ میں تو اب اس نتیجے پر پہنچ رہی ہوں کہ وہ ذیل ایجنٹ ہے دونوں سپر پاورز کے لئے کام کر رہا ہے۔ یاد دوسرے الفاظ میں دونوں کو بیوقوف بنا کر اپنے بینکس بیلنس میں اضافہ کر رہا ہے۔“

”اور تم اپنی تنظیم کی وفادار ہو۔“ عمران نے لکھ کر پوچھا۔

”ابھی تک تو میں غداری کی مرتکب نہیں ہوئی اور حقیقت یہ ہے کہ میں تمہاری مدد سے اُسے بے نقاب کرنا چاہتی ہوں۔“

عمران نے اس بار کچھ نہ لکھا اور اس کی آنکھوں میں گہرے احمقانہ تاثرات ابھر آئے۔ کلارا اُسے غور سے دیکھ رہی تھی۔ آخر خود اس نے لکھنا شروع کیا۔ ”سلواس کے ساتھ ایسا برتاؤ کر کے تم نے اچھا نہیں کیا۔ اس کی غیر حاضری سے اُس کے پانچوں ساتھی تشویش میں مبتلا ہو جائیں گے۔“

”میں انہیں بھی ٹھکانے لگا سکتا ہوں۔“ عمران نے لکھا۔

”لیکن میں خون خرابہ نہیں چاہتی۔“

”تو پھر تم ہی کوئی تدبیر سوچو۔“

”تدبیر یہی ہو سکتی ہے کہ اب انہیں بھی بے ہوش رکھا جائے۔“ کلارا نے لکھا اور پھر انہیں بے ہوش کرنے کے لئے اُس نے کیبن کے ایک حصے سے شراب کی دو بوتلیں برآمد کی تھیں اور اُن میں کوئی اور سیال مادہ انجکٹ کیا تھا۔ عمران خاموشی سے ساری کارروائی دیکھتا رہا۔ کلارا نے تحریر ہی کے ذریعے اُسے یہ بھی بتایا کہ وہ کس طرح دونوں بوتلوں کو اُن پانچوں تک پہنچا سکتا ہے۔ تھوڑی دیر بعد عمران دونوں بوتلیں بغل میں دبائے اور آدھی بوتل ہاتھ میں لئے جھومتا ہوا کیبن سے باہر آیا اور سیدھا انجن روم میں چلا گیا۔ پانچوں یہاں موجود تھے۔ ”تم بھی پیو۔ کیپٹن بہت خوش ہے۔“ عمران نے بغل میں دبائی ہوئی بوتلوں کی طرف اشارہ کیا۔

وہ سبھی مضطربانہ انداز میں اٹھ کھڑے ہوئے۔ عمران سے دونوں بوتلیں لے لی گئیں۔

عمران پھر جھومتا ہوا کیبن میں پلٹ آیا۔

کلارا آرام کرسی پر نیم دراز تھی اُسے دیکھ کر سیدھی ہو بیٹھی۔ عمران بے حد سنجیدہ نظر

آ رہا تھا۔ آدمی بوتل اس نے کپ بورڈ پر رکھ دی اور کلارا کے سامنے بیٹھ کر اُسے اس طرح دیکھنے لگا جیسے وہ اب کوئی نیا شعبہ دکھانے والی ہو۔

دفعتاً کلارا نے پیڈ پر لکھنا شروع کیا۔ ”اب یہ ضروری ہے کہ میں سلواس کی آواز میں تم سے تھوڑی سی گفتگو کر ڈالوں ورنہ مسلسل خاموشی جیکوار کو شبے میں مبتلا کر سکتی ہے۔“

عمران شانے سکڑ کر رہ گیا اور کلارا ہو بہو سلواس کی آواز میں بولی۔ ”اُوہ.... تم سوئے نہیں مسٹر خان! میں تو گہری نیند سو گیا تھا۔“

عمران نے متحیرانہ انداز میں پلکیں جھپکائیں اور بوکھلائے ہوئے لہجے میں بولا۔ ”مجھے اس طرح نیند نہیں آیا کرتی مسٹر سلواس۔“

”پھر بھی دن میں بھی تھوڑا بہت آرام کرنا ہی چاہئے۔“

”سب ٹھیک ہے۔ تم تو گھوڑے بیچ کر سوئے تھے۔ اب یہ بتاؤ کہ اس سفر کا اختتام کب ہوگا۔ کیا ہم ابھی تک اُن حدود سے نہیں نکل سکے جہاں یہ لالچ تمہوج کا شکار ہو جائے گی۔“

”اُوہ.... وہ بات تو بہت پیچھے رہ گئی۔“ جواب ملا۔ ”وہاں تو جو کچھ ہوتا تھا ہو چکا ہوگا۔“

”میں اس کی تصدیق چاہتا ہوں۔“ عمران نے کہا۔

”کیا مطلب....؟“

”میرے آدمی اتنے احمق نہیں ہو سکتے کہ اُس جزیرے پر بمباری کر دیں۔“

”میں تصدیق کر لوں گا۔ تم بے فکر رہو مسٹر خان۔“ کلارا نے کہا۔ حیرت انگیز طور پر وہ سلواس کی آواز کی نقل کر رہی تھی۔

اس نے کاغذ پر لکھا۔ ”اب جا کر دیکھو۔ وہ پانچوں کس حال میں ہیں۔ اُن کی بیہوشی کو طول دینا پڑے گا۔“

عمران کو عرشے پر چار آدمی تو بے ہوش پڑے ملے۔ لیکن پانچواں کہاں تھا؟ عمران انجن روم کی طرف بڑھا۔ پانچواں بہ ہوش و حواس لالچ کو چلا رہا تھا۔ اُس کی پشت عمران کی طرف تھی۔ لہذا وہ چپ چاپ کیبن کی طرف پلٹ گیا اور کلارا کو اس کی اطلاع دی۔

”تم فکر نہ کرو۔ اُسے میں دیکھ لوں گی۔“ کلارا نے رائٹنگ پیڈ پر لکھا اور کیبن کا دروازہ

کھول کر باہر نکل گئی۔

عمران کی آنکھوں میں عجیب سے تاثرات تھے۔ وہ آرام کرسی پر نیم دراز ہو کر ٹانگیں ہلانے لگا۔ بالکل ایسا لگتا تھا جیسے وہ خود بھی انہی میں سے ہو۔ آنکھوں میں ذرہ برابر بھی تشویش کے آثار نہیں پائے جاتے تھے۔

کچھ دیر بعد مائیکروفون سے سلواس کی آواز آئی۔ ”مسٹر خان انجن روم میں آجاؤ۔“
عمران طویل سانس لے کر اٹھ بیٹھا۔ انجن روم میں پہنچ کر اُس نے دیکھا کہ پانچواں آدمی بھی فرش پر اوندھا پڑا ہوا ہے۔

کلار نے عمران کو اشارہ کیا کہ وہ پانچوں بے ہوش آدمیوں کو کیمین میں پہنچا کر اس کا دروازہ مقفل کر دے۔ اس بیگار کو بھی بھگتنا ہی پڑا پھر وہ انجن روم میں کلارا کے قریب ہی آکھڑا ہوا۔
اور کلارا اس سے سلواس کی آواز میں گفتگو کرتی رہی۔

”مسٹر سلواس آخر اس سفر کے اختتام کی بھی کوئی صورت ہوگی یا نہیں....“
”احکامات پر منحصر ہے مسٹر خان۔ ہمیں اُس وقت تک چلتے رہنا ہے جب تک کہ باس کی طرف سے کوئی نیا حکم نہ ملے۔“

عمران آہستہ آہستہ اپنا سر سہلانے لگا۔ تھوڑی دیر بعد مائیک سے ایسی آوازیں آنے لگیں جیسے مخصوص اشاروں میں کوئی پیغام ہو۔ کلارا اُسے بغور سننے لگی اور جب اُن اشاروں کا سلسلہ ختم ہو گیا تو سلواس کی آواز میں بولی۔

”بات بن گئی ہے مسٹر خان! اب مجھے منزل کا علم ہو گیا ہے۔“

”لیکن میرا کیا حشر ہوگا مسٹر سلواس۔“

”اس کا فیصلہ باس ہی کرے گا۔“

”تمہارا باس مجھے کوئی دیوانہ آدمی معلوم ہوتا ہے۔ وہ تمہیں بھی ڈبوائے گا اسے یاد رکھنا۔“

”مسٹر خان!“ غصیلے لہجے میں کہا گیا۔ ”زبان کو لگام دو۔ ہم باس کے خلاف ایک لفظ بھی نہیں سن سکتے۔“

عمران کلارا کو آنکھ مار کر مسکرانے لگا۔ وہ بھی مسکرائی تھی۔ کچھ دور سیدھے ہی چلتے رہنے کے بعد اس نے لانچ کا رخ بائیں جانب موڑ کر نصف دائرہ بنایا اور پھر اُسے خط مستقیم پر لے آئی۔ رفتار میں بھی کسی قدر تیزی آئی تھی۔ عمران خاموشی سے سب کچھ دیکھتا رہا۔ اُس کی

آنکھوں سے بے اطمینانی مترشح نہیں ہوتی تھی۔

دفعتاً کلارا نے پھر کاغذ پر لکھنا شروع کیا۔ ”میں نے بذریعہ سگنل ہیڈ کو ارٹر کو مطلع کر دیا ہے کہ ہدایت کے مطابق لانچ بتائی ہوئی جگہ پر پہنچ جائے گی۔ لیکن حقیقتاً میں اب اسے اپنی کمین گاہ کی طرف لے جا رہی ہوں وہاں میرے اور تمہارے علاوہ اور کوئی نہ ہوگا۔“

عمران نے اس طرح سر ہلایا تھا جیسے یہ اطلاع اُس کے لئے بے حد مسرت کا باعث ثابت ہوئی ہو۔

لانچ تیزی سے مسافت طے کرتی رہی۔ سورج غروب ہو رہا تھا۔

”مسٹر سلواس، کیا ہم کافی نہیں پیس گے۔“ عمران نے کہا۔

”ضرور۔ ضرور.... لیکن میرے آدمی اس سلسلے میں بہت بد سلیقہ ہیں۔ اگر تم خود تکلیف کرو مسٹر خان تو بہتر ہوگا۔ کچن میں چلے جاؤ۔“

”اچھا.... اچھا! میں خود ہی دیکھتا ہوں۔“

عمران کچن میں چلا آیا۔ کافی تیار کرنے کے دوران میں اس کی آنکھوں میں گہری تشویش کے آثار نظر آتے رہے تھے جلد ہی وہ پھر کافی پاٹ اور پیالیوں سمیت انجن روم میں واپس آگیا۔

”اوہ مسٹر خان۔ بہت بہت شکریہ۔“ کلارا نے سلواس کی آواز میں کہا۔ ”لیکن تم کس قدر پریشان نظر آ رہے ہو! کیا بات ہے؟“

”صرف ایک الجھن ہے مسٹر سلواس۔ آخر تمہارا باس مجھ سے کیا چاہتا ہے۔“

”میرا باس دشمنوں کو دوست بنانے کا ماہر ہے مسٹر خان۔ شاید وہ تمہیں دوست بنانا چاہتا ہے۔ ورنہ تم کبھی کے غرق ہو چکے ہوتے۔“

”میری دوستی سے اُسے کوئی فائدہ نہیں پہنچ سکے گا۔“

”ان مسائل کو تو وہی جانے مسٹر خان۔ میں بھی کبھی اُس کا دشمن ہی تھا۔ لیکن اب اس کی خدمت کرنے میں فخر محسوس کر رہا ہوں۔“

عمران نے خاموشی اختیار کر لی۔ ادھر لانچ کی رفتار بھی کم ہو گئی تھی۔ اور پھر چاروں طرف مکمل تاریکی چھا گئی۔

انجن روم میں صرف ایک بلب روشن تھا۔ کلارا عمران کی طرف دیکھ کر مسکرائی لیکن کچھ

بولی نہیں۔

پھر اس نے لالچ کا انجن بند کر دیا اور کاغذ پر لکھنے لگی۔ ”میں کمین گاہ میں پہنچ گئی ہوں۔ تم عرشے پر چل کر نارچ سے روشنی دکھاؤ تاکہ میں لنگر ڈال سکوں۔“

عمران اٹھ گیا۔ ایک طاقتور برقی نارچ اس کے ہاتھ میں تھما دی گئی۔ پھر مختصر سی تاریک ڈوک سے لالچ جا لگی تھی۔ اس کے بعد وہ دونوں ڈوک پر اتر گئے اور کلارا نے نارچ عمران کے ہاتھ سے لے لی۔ ڈوک سے گذر کر وہ ایک تنگ سے درے میں داخل ہوئے۔ کلارا روشنی دکھا رہی تھی۔ اچانک ایک جگہ بڑے بڑے پتھروں کے ڈھیر سے راستہ مسدود ہو گیا۔

”اُدھ۔ شاید یہاں اس دوران میں زلزلہ آیا تھا۔“ کلارا اپنی اصل آواز میں بولی اور عمران کے ہاتھ میں نارچ تھماتے ہوئے کہا۔ ”تم روشنی دکھاؤ۔ میں راستہ بناتی ہوں۔“

”تم راستہ بناؤ گی۔“ عمران نے حیرت سے کہا اور نارچ کا رخ پتھروں کے ڈھیر کی طرف کر دیا۔ یہ پتھر کئی کئی من وزنی رہے ہوں گے۔

”ہاں۔ دیکھو کس طرح راستہ بناتی ہوں۔“ اس نے کہا اور پتھروں کے ڈھیر کی طرف اپنی وہی دونوں بے ہنگم انگلیاں بڑھائیں جن کی بد نمائی کی بناء پر ہر وقت دستانہ پہنے رہتی تھی۔

اور ان دونوں انگلیوں کے حرکت میں آتے ہی وزنی پتھر اچھل اچھل کر اس طرح ایک طرف گرنے لگے جیسے وہ روئی کے گالے ہوں۔

دیکھتے ہی دیکھتے راستہ صاف ہو گیا اور کلارا آگے بڑھتی ہوئی بولی۔ ”دیکھا تم نے۔ بس اسی طرح روشنی دکھاتے ہوئے میرے پیچھے چلے آؤ۔“

”ہاں مجھے اس پر حیرت نہ ہونی چاہئے۔ کیونکہ تم بھی سنگزاد ہو۔“ عمران نے کہا۔

”نہیں اس صلاحیت کا تعلق کرشلز سے نہیں ہے۔ میں ایسی صورت میں اُس مرکزی مشین سے رابطہ قائم نہیں کر سکتی جو میری کھال کو صلابت بخشتی ہے اور میں فولاد سے ٹکرا سکتی ہوں۔“

”کیسی صورت میں۔“ عمران نے پوچھا۔

”ایسی صورت میں جبکہ میں جیگوار سے چھپتی پھر رہی ہوں۔ اگر میں نے اُس مرکزی مشین سے رابطہ قائم کرنے کی کوشش کی تو میری نشاندہی ہو جائے گی اور جیگوار کسی بدروح کی طرح مجھ پر مسلط ہو جائے گا۔“

”تب پھر تم واقعی حیرت انگیز ہو۔“ عمران نے کہا۔

”میری یہ دونوں بدنما انگلیاں قدرتی طور پر ایسی ہیں۔ میں ان سے موٹی موٹی لوہے کی سلاخیں موڑ سکتی ہوں۔“

”خطرناک انگلیاں۔“

”ہاں تم انہیں خطرناک بھی کہہ سکتے ہو۔ کیونکہ میں ان سے قتل بھی کر سکتی ہوں۔“

عمران کچھ نہ بولا۔ درے کا اختتام ایک غار کے دہانے پر ہوا تھا۔ کلارا دہانے میں داخل ہو گئی۔ عمران اب بھی عقب سے روشنی دکھا رہا تھا۔ تھوڑی دیر بعد وہ اس جگہ پہنچ گئے جہاں انہیں قیام کرنا تھا۔ کلارا نے دو کیروسین لیمپ روشن کر دیئے۔

یہاں پتھر ہی میں نشست گاہیں تراشی گئی تھیں اور ان پر چرمی گدے پڑے ہوئے تھے۔

”تو یہ ہے تمہاری کمین گاہ۔“ عمران نے چاروں طرف دیکھتے ہوئے کہا۔

”بیٹھ جاؤ۔“ کلارا نے ایک نشست گاہ کی طرف اشارہ کیا۔

عمران اسے بغور دیکھتا ہوا بیٹھ گیا۔

”جیکوار اگر وہاں تک پہنچ گیا تو اسے تباہ کر دے گا۔“ وہ آہستہ سے بولی۔

”کہاں تک پہنچ گیا تو کسے تباہ کر دے گا۔“

”تمہارے ایٹمی ری پروسیسنگ پلانٹ کو۔ حالانکہ ہم سے صرف اتنا کہا گیا تھا کہ ہم اس

کے نصب کئے جانے کی جگہ کا پتا لگا کر اپنی رپورٹ پیش کر دیں۔ لیکن وہ اسے تباہ کر دے گا۔

کیونکہ اس نے تمہارے ایک حریف ملک سے رشوت لے لی ہے۔“

”اوہو۔ تو وہ گرین فائل تھرٹین کا قصہ....“ عمران نے اپنے لہجے میں بہت زیادہ حیرت

پیدا کر کے سوال کیا۔

”وہ محض الجھانے والی چیز تھی۔ ہمیں تمہارے کسی بھی سیکرٹ سے کوئی سروکار نہیں۔“

سوائے ایٹمی ری پروسیسنگ پلانٹ کے۔“

”جس کا کوئی وجود نہیں ہے۔“ عمران ہنس کر بولا۔

”تم جھوٹ بول رہے ہو۔“ وہ اُس کی آنکھوں میں دیکھتی ہوئی بولی۔ ”تم جانتے ہو کہ اُسے

کہاں نصب کیا گیا ہے۔“

”اسی غلط فہمی کی بناء پر تم لوگ مجھے دوڑاتے پھر رہے ہو۔“ عمران نے کہا اور مضحکہ اڑانے والے انداز میں ہنس پڑا۔

”جیکوار کو محض اسی لئے میری تلاش ہے کہ کہیں میں تم لوگوں کو اصل معاملے سے آگاہ نہ کر دوں؟ یقین کرو، اگر وہ وہاں تک پہنچ گیا تو اُسے تباہ کر دے گا۔“

”اور اگر تم پہلے پہنچ گئیں تو....!“

”میں صرف اپنی رپورٹ دوں گی جس میں جگہ کی نشاندہی کی گئی ہوگی۔“

”سوال تو یہ ہے کہ اتنے دنوں کی چکر بازیوں کے بعد اب تم ایٹمی پلانٹ کا قصہ سنار ہی ہو۔ اصلیت کیا ہے کلارا ڈکسن۔ اب میں صرف سچی بات سننا پسند کروں گا۔“

”اوہو.... تم تو اس انداز میں گفتگو کر رہے ہو جیسے مجھے گرفتار کر لیا ہو۔“

”یہی سمجھ لو۔“

کلارا ڈکسن نے زوردار قہقہہ لگایا اور عمران نے کہا۔ ”تم لوگوں نے بڑا لمبا کھڑاگ پھیلایا ہے۔ اگر کسی ایٹمی پلانٹ کی تلاش تھی تو یہ کام بڑی خاموشی سے ہو سکتا تھا سنگزاد والے ہنگامے قطعی غیر ضروری تھے۔“

”اچھا تو پھر تم کیا سمجھتے ہو۔“

”یہ بعد میں بتاؤں گا۔ پہلے ڈاکٹر فوریل کی بات ہو جائے۔“

”اس کی کیا بات کرو گے۔“ کلارا نے کہا۔

”وہ محض اس مرکزی مشین کی نگران ہے۔ جو سنگزادوں کو کنٹرول کرتی ہے۔ چونکہ مشین کا دائرہ کار محدود ہے لہذا جہاں کہیں بھی تم لوگوں کو سنگزاد کا شعبہ دکھانا ہوتا ہے وہاں سے مخصوص فاصلے پر اُس مشین کی بھی ضرورت پیش آتی ہے۔ سنگزاد کا ہنگامہ شہر میں برپا کرنا تھا اس لئے یہیں ڈاکٹر فوریل والا ڈرامہ بھی کھیلا گیا۔“

”سامنے کی بات ہے۔“ کلارا پھر ہنس پڑی اور پھر سنجیدگی اختیار کر کے بولی۔ ”تم وقت ضائع کر رہے ہو۔ عمران میں تو تمہیں بہت عقل مند سمجھتی تھی۔ مجھے بتاؤ وہ پلانٹ کہاں ہے تاکہ میں اُس کی حفاظت کر سکوں۔“

”اگر وہ کہیں ہے بھی تو مجھے قطعاً علم نہیں کہ کہاں ہے۔ ہاں تو میں یہ کہہ رہا تھا کہ ان

ہنگامہ خیزیوں کا اس کے علاوہ اور کوئی مقصد نہیں تھا کہ ہمیں از سر نو مرعوب کیا جائے۔
 ”یہ تو کوئی بات نہ ہوئی۔ ہمارے دست نگر ممالک ہم سے بہر حال مرعوب رہتے ہیں۔
 تمہارا ملک بھی اُن میں شامل ہے۔“

”میں اس عام مرعوبیت کی بات نہیں کر رہا۔ جس میں قرضدار مبتلا ہوتے ہیں۔“ عمران
 نے پُر تفکر لہجے میں کہا۔ ”یہاں بات دوسری ہے۔ اس علاقے کے سیاسی حالات کا تقاضہ یہ ہے
 کہ ہم غیر جانبدار رہیں۔ لیکن تم ان حالات میں بھی ہمیں اپنا حاشیہ بردار بنائے رکھنا چاہتے ہو۔
 اس لئے تم نے سنگزادوں کا چکر چلایا تھا۔ خصوصیت سے مسلح افواج کو اُن کا نمونہ دکھانے کی
 کوشش کی تھی۔ محض یہ باور کرانے کے لئے تم ہمیں ہر طرح مجبور کر سکتے ہو۔ ایک سنگزاد
 بڑے سے بڑے مورچے کو تہ و بالا کر کے رکھ دے گا۔ لیکن کیا ہوا ایک سنگزاد کا حشر تو تم دیکھ
 ہی چکی ہو۔ سنو کلا۔ ہم من حیث القوم احسان مند تو ہو سکتے ہیں لیکن ہمیں کسی طرح کی بھی
 غلامی قبول نہیں۔“

”خدا کے لئے خاموش رہو۔“ کلا رہا تھا اٹھا کر بولی۔ ”تم خواہ مخواہ سیاست کے میدان میں
 دوڑ لگا رہے ہو۔ وقت ضائع ہو رہا ہے اور جیگوار کو زیادہ سے زیادہ موقع مل رہا ہے۔ پانچ آدمیوں
 کو اس کا علم ہے کہ ایٹمی ری پروسیسنگ پلانٹ کہاں نصب کیا گیا ہے۔ چار تک ہماری رسائی ممکن
 نہیں۔ پانچویں تم ہو۔“

”تمہاری فراہم کردہ اطلاع غلط ہے۔ مجھے ایسے کسی پلانٹ کا علم نہیں جو دوسروں سے
 پوشیدہ ہو۔“

”کیا تم ہی ایکس ٹو نہیں ہو....؟“ وہ آنکھیں نکال کر بولی۔

اس پر عمران نے ایک بے حد زور دار قہقہہ لگایا اور اُس وقت تک ہنستا رہا تھا جب تک وہ
 جھنجھلا کر چیخیں نہیں تھیں۔ ”خاموش رہو!“

”تم باتیں ہی ایسی کر رہی ہو کہ آدمی ہنستے ہنستے بیہوش ہو جائے۔“

”میں تم پر تشدد بھی کر سکتی ہوں۔“ وہ آپے سے باہر ہوتی ہوئی بولی۔

”لیکن تم اس مرکزی مشین کے احاطہ عمل سے باہر ہو جو تمہاری کھال کو کرسٹلائز کر دیتی ہے۔“

”میری یہ دوائیگلیاں....!“

”ہمارے یہاں ایک بزار دمانی گیت گایا جاتا ہے۔ جس کا موضوع ہی انگلیاں ہیں۔ مثلاً سیاں نے انگلی مروڑی رہے۔ رام کسم شرما گئی میں.... تمہیں اتنی اردو تو آتی ہے کہ تم اس کھڑے کا مطلب سمجھ سکو۔“

”عمران سنجیدگی اختیار کرو.... ورنہ....!“

”تم باتیں ہی ایسی کر رہی ہو کہ....!“

دفعۃً عمران چونک پڑا۔ اس نے متعدد قدموں کی آوازیں سنی تھیں۔ لیکن کلارا لا پرواہی سے بیٹھی رہی اس کی آنکھوں میں تشویش کی رمت بھی نہیں تھی۔

اور پھر سلواس اپنے چاروں آدمیوں کے ساتھ اس کمرے میں داخل ہوا۔ وہ سب مسلح تھے اُن کے ہاتھوں میں اسٹین گنیں تھیں۔ وہ پانچوں پوزیشن لے کر کھڑے ہو گئے۔

”اب کیا خیال ہے مسٹر عمران۔“ کلارا نے پرسکون لہجے میں کہا۔

”اب میرا خیال یہ ہے کہ تم اپنے آدمیوں کو بھی دھوکا دیتی رہی ہو۔“

”کیا مطلب....؟“

”جیگوار بھی تم خود ہی ہو۔“ عمران نے اُس کی آنکھوں میں دیکھتے ہوئے کہا۔ ”سلواس کی آواز کی حیرت انگیز طور پر نقل اتارتی رہی ہو اور میرے سامنے آجانے کے بعد سے پھر جیگوار کی آواز نہیں آئی تھی۔“

”اب تو تمہیں مرنا ہی پڑے گا مسٹر عمران۔“ کلارا جیگوار کی آواز میں بولی اور وہ پانچوں بوکھلا کر اُس کی طرف دیکھنے لگے۔ عمران کے لئے بس اتنا ہی کافی تھا۔ اُس نے قریبی مسلح آدمی پر چھلانگ لگائی اس کی اسٹین گن چھینتا ہوا ایک ایسی نشست گاہ کی اوٹ میں ہو گیا جو سلواس اور اس کے آدمیوں کی زد سے باہر تھی۔ یہ سب اتنی تیزی سے ہوا تھا کہ کسی کو کچھ سوچنے سمجھنے کا موقع ہی نہ مل سکا۔

”یہ نکل کر جانے نہ پائے۔“ کلارا چیخی۔

”جائے گا کہاں.... مادام....!“ سلواس کی آواز آئی۔

”ہوشیاری سے خطرناک آدمی ہے۔“ کلارا نے کہا۔

عمران کی آنکھیں ہر قسم کے تاثرات سے عاری تھیں۔ اس کے مقابل چار اسٹین گنیں

نہیں۔ اور پھر وہ خطرناک عورت۔ جو خود ہی تنظیم کے اس دستے کی سربراہ بھی تھی۔ اس کے باوجود اس کی آنکھوں میں خوف کی ہلکی سی لہر بھی نہیں تھی۔ ایسا معلوم ہوتا تھا جیسے جو کچھ بھی ہو رہا تھا روزمرہ معمولات کے مطابق ہو رہا تھا۔

دفعتاً کلارا کی آواز پھر آئی۔ ”تم مفت میں مارے گئے عمران! ہم تمہارا ایٹمی ری پروڈسنگ پلانٹ تلاش کر ہی لیں گے اور ہاں یہ بھی درست ہے کہ سنگزاد محض تمہاری عسکری قوت کو مرعوب کرنے کے لئے بنائے گئے ہیں اور تم دیکھنا کہ ہم کس طرح کامیاب ہوتے ہیں۔ اس علاقے کے سیاسی حالات خواہ کچھ ہوں۔ تمہاری قوم کو ہمارا حاشیہ بردار ہی بنے رہنا پڑے گا۔ تم ہمارے ایک مختصر سے دستے کے سامنے بھی بے بس ہو۔ مٹو کے جزیرے پر حملہ اسی لئے کیا گیا تھا کہ تم لوگ اس حقیقت کو اچھی طرح ذہن نشین کر لو۔“

اس کی آواز عمران کے کانوں میں ضرور پڑ رہی تھی لیکن وہ اپنی دونوں اطراف سے غافل نہیں تھا۔ اتنی پھرتی سے دونوں اطراف میں اس نے برسٹ مارے کہ ان کی بھی چیخیں نکل گئیں جو زد پر نہیں تھے۔ سلواس کے دو آدمی چھلنی ہو کر رہ گئے۔

”ہوشیاری سے۔“ کلارا دہاڑی اور عمران نے اس کی آواز کے ٹھیک اوپر چھت پر برسٹ مارا اور دوسرے ہی لمحے میں کلارا کی چیخ سنائی دی۔

گولیاں چھت سے ٹکرا کر واپسی میں اس کے سر پر پڑی تھیں وہ اپنی نشست سے ڈھلک گئی۔ پھر وہ فرش پر تڑپتی اور چیختی رہی تھی۔ چھت سے پلٹی ہوئی گولیاں اتنی موثر بھی نہیں تھیں کہ فوراً مر جاتی۔

پھر اچانک کسی اور نے بھی اپنی گن سے برسٹ مارا اور وہ بالکل خاموش ہو گئی۔ پھر سلواس کی آواز آئی۔ ”میں نے اُسے ختم کر دیا مسٹر خان! اور ہم تینوں خود کو تمہارے حوالے کرتے ہیں۔“

”اپنی گنیں بائیں جانب اسی طرح ڈال دو کہ میں انہیں دیکھ سکوں۔“ عمران کہتا ہوا پھرتی سے پیچھے ہٹا۔ آخر اس کے لئے بھی تو وہی تدبیر کی جاسکتی تھی جس کے تحت اس نے کلارا کو زخمی کیا تھا۔ لیکن وہ اندیشہ ہی ثابت ہوا کیونکہ تین اسٹین گنیں اس کے سامنے آگری تھیں۔

”انسانیت کے نام پر مسٹر خان۔“ سلواس کی آواز آئی اور وہ تینوں ہاتھ اٹھائے ہوئے

سامنے آگئے۔

”بلاخرہ انسانیت ہی کی فتح ہوتی ہے۔“ عمران نے اٹھتے ہوئے کہا۔

کلارا مریچکی تھی۔ عمران نے سلواس سے کہا۔ ”نی الحلال اس کی لاش یہیں پڑی رہے دو۔“

اور تم مجھے منو کے جزیرے کی طرف لے چلو۔ تم تینوں کو میں ہر حال میں بچاؤں گا۔ یا اگر تم کہیں جانا چاہو گے تو منو کے جزیرے ہی سے رخصت کر دوں گا۔“

”شکریہ مسٹر خان۔ ہم سارے سیاہ فام لوگ زبردستی غلام بنائے گئے تھے اور یقین کرو کہ

ہم میں سے کوئی بھی نہیں جانتا تھا کہ یہی عورت جیکو ہے۔“

تھوڑی دیر بعد وہ چاروں پھر اسی لالچ پر تھے اور لالچ کھلے سمندر میں سفر کر رہی تھی۔

نصف شب کے بعد وہ لالچ منو کے جزیرے کے ساحل پر لنگر انداز ہوئی۔ فوجی ڈوک پر آگئے

لیکن لالچ پر نہی کا نشان دیکھ کر اُن کا جارحانہ انداز معدوم ہو گیا۔ کیپٹن ٹیم پر نظر پڑتے ہی

عمران نے اُس سے سب سے پہلے اس جزیرے سے متعلق سوال کیا جہاں سے وہ خود غائب ہوا

تھا۔ کیپٹن ٹیم نے اُسے بتایا کہ جزیرے کی تلاشی لی گئی تھی لیکن اُس پر بمباری کرنے کا سوال

ہی نہیں پیدا ہوتا تھا۔ کس پر بمباری کی جاتی وہاں تو کوئی بھی نہیں تھا۔

قریباً دو بجے عمران نے کرنل فیضی سے ٹرانسمیٹر پر رابطہ قائم کر کے کہا۔ ”میں نے تنظیم

کی سربراہ کو ٹھکانے لگا دیا ہے۔ مجھے علم ہے کہ اس کے بقیہ ساتھی کہاں ہیں۔ میں اُن تک آپ

کے چھکے کی رہنمائی کروں گا۔ ڈاکٹر فوریل کو فوراً حراست میں لے لیا جائے۔ جس عمارت میں

اُس کا قیام ہے اُسی میں سگولوں کو متحرک کرنے والی مشین بھی موجود ہے۔ اُس کا بھی خیال

رکھا جائے۔ اُدور....“

”لیکن آپ غائب کہاں ہو گئے تھے۔ مسٹر عمران اُدور۔“ کرنل فیضی کی آواز آئی۔

”آپ مطمئن رہئے۔ کل کسی وقت اپنی مکمل رپورٹ سمیت آپ سے ملاقات کروں گا۔ اُدور۔“

”آپ نے بہت بڑا کام کیا ہے مسٹر عمران۔ اُدور....!“

”اُس مٹی کا حق نمک لدا کیا ہے جس نے مجھے عمران بتایا ہے۔ اچھا خدا حافظ.... اُدور اینڈ آل۔“